

طویل الاوقات علاقوں اور عوام ممالک میں

# اوقات نماز

[www.KitaboSunnat.com](http://www.KitaboSunnat.com)

الحمد لله



تالیف

فضیلہ شیخ مولانا محمد منیر قرظی

بِسْمِ اللّٰهِ الرَّحْمٰنِ الرَّحِیْمِ  
قُلْ أَطِيعُوا اللَّهَ  
وَأَطِيعُوا الرَّسُولَ

مجلس التحقیق الاسلامی رومہ

محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی  
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 library@mohaddis.com

جملہ حقوق محفوظ ہیں

طویل الوقتی مذاقوں اور ہمہ ممالک میں

# اوقات نماز

تالیف فضیلہ شیخ مولانا محمد منیر قمر حفظہ اللہ

اشاعت \_\_\_\_\_ فروری 2020ء  
کمپوزنگ \_\_\_\_\_ خدنان قمر سلمہ اللہ  
سیننگ \_\_\_\_\_ ابوسفیان عزیز می

مطبع

بیت السلام پرنٹنگ پریس

042-37141518, 0321-7351350

ناشر



UMM UL QURA

پلاٹ نمبر 10، گزٹوالہ، 0321-6466422




مکتبہ کتاب و سنت  
ریحان چیمہ، ڈسکہ





طویل الاوقات علاقوں اور تمام ممالک میں

# اوقات نماز



## فہرست مضامین

- 11 ..... مقدمہ فضیلۃ الشیخ مولانا محمد منیر قرعمر رحمۃ اللہ علیہ ❀
- 15 ..... اوقاتِ نماز ❀
- 15 ..... اوقاتِ نماز پنج گانہ قرآنِ کریم کی روشنی میں: ❀
- 19 ..... اوقاتِ نماز پنج گانہ حدیث شریف کی روشنی میں: ❀
- 24 ..... نمازِ فجر: ❀
- 34 ..... وقتِ فجر کے سلسلے میں احناف کا مسلک: ❀
- 36 ..... جمع و تطبیق: ❀
- 39 ..... نمازِ ظہر: ❀
- 44 ..... ظہر و عصر کا وقت معلوم کرنے کا طریقہ: ❀
- 45 ..... نمازِ عصر کا وقت اور ایک اشکال کا حل: ❀
- 50 ..... نمازِ عصر کو جلدی ادا کرنا: ❀
- 52 ..... مختلف احادیث میں تطبیق: ❀
- 54 ..... نمازِ عصر کا اوّل وقت: ❀
- 56 ..... وقتِ مغرب: ❀
- 62 ..... وقتِ عشا: ❀
- 67 ..... نمازِ عشا کا افضل وقت: ❀
- 67 ..... اوّل وقت: ❀

- 70..... ❁ آخری وقت:
- 79..... ❁ طویل الاوقات علاقوں میں نماز
- 79..... ❁ حدیثِ اوّل:
- ..... ❁ طویل الاوقات علاقوں (قطبین) میں نماز اور روزے کے اوقات سے متعلق
- 81..... ❁ بعض اہم اداروں کے فیصلے:
- 88..... ❁ ممبرانِ فقہ اکیڈمی:
- 89..... ❁ اوقاتِ نہی یا مکروہہ:
- 90..... ❁ بعد از فجر و عصر:
- 90..... ❁ حدیثِ اوّل:
- 90..... ❁ حدیثِ ثانی:
- 91..... ❁ حدیثِ ثالث:
- 94..... ❁ فجر کی دو سنتیں:
- 94..... ❁ حدیثِ اوّل:
- 97..... ❁ حدیثِ دوم:
- 97..... ❁ حدیثِ سوم:
- 98..... ❁ حدیثِ چہارم:
- 99..... ❁ آثار:
- 101..... ❁ فجر کے بعد سے مراد:
- 102..... ❁ طلوعِ فجر یا اذانِ فجر کے بعد عام نوافل:
- 103..... ❁ تحیۃ المسجد اذانِ فجر کے بعد:
- 105..... ❁ نماز وتر، طلوعِ فجر کے بعد:

- 108..... ❁ عصر کے بعد قضاے نواہت و فرائض اور سننِ راتبہ:
- 110..... ❁ دوامِ عمل یکے از خصائصِ مصطفیٰ ﷺ:
- 102..... ❁ تحقیقِ روایت:
- 114..... ❁ عدمِ اطلاق:
- 117..... ❁ عصر کے بعد سے مراد:
- 118..... ❁ نمازِ طواف:
- 119..... ❁ سوئے رہ جانے یا بھول جانے والے کی نماز:
- 122..... ❁ طلوع اور استواء اور غروب کا وقت:
- 123..... ❁ نمازِ جنازہ اور تدفین کی کراہت:
- 127..... ❁ حدیثِ ثانی:
- 128..... ❁ حدیثِ ثالث:
- 128..... ❁ حدیثِ رابع:
- 130..... ❁ پہلا اثر:
- 130..... ❁ دوسرا اثر:
- 130..... ❁ تیسرا اثر:
- 131..... ❁ استثنائی صورتیں:
- 133..... ❁ اس دن کی فجر و عصر:
- ❁ سورج کے عین سر پر ہونے کے وقت نماز کی کراہت ہونے سے جمعہ کے دن کا استثنا:
- 138..... ❁ پہلا قول:
- 138..... ❁ دوسرا قول:
- 139..... ❁



- 139 ..... تیسرا قول: ❁
- 141 ..... دوسری دلیل: ❁
- 142 ..... بعض دیگر مواقع کراہت: ❁
- 145 ..... کراہت میں تفاوت: ❁
- 146 ..... فرضوں کی قضا: ❁
- 148 ..... قضا نماز کے لیے اذان: ❁
- 150 ..... وقت کراہت میں قضا: ❁
- 152 ..... مانعین اذان کے دلائل کا جائزہ: ❁
- 153 ..... پہلا جواب: ❁
- 153 ..... دوسرا جواب: ❁
- 154 ..... سرّی و جہری نمازوں کی قضا: ❁
- 154 ..... قضا نماز کی اقامت و جماعت: ❁
- 158 ..... ایک اشکال اور اس کا حل: ❁
- 160 ..... قضا نمازوں کو پڑھنے میں ترتیب: ❁
- 161 ..... قضا اور ادا میں ترتیب: ❁
- 162 ..... تنگ وقت والی حاضر نماز پہلے یا قضا پہلے؟: ❁
- 163 ..... جب حاضر نماز کی جماعت کھڑی ہو؟: ❁
- 164 ..... قضا نماز اور خطبہ جمعہ: ❁
- 165 ..... متعدد قضا نمازوں کے پڑھنے میں ترتیب: ❁
- 166 ..... قائلین وجوب کے بعض دیگر دلائل کا جائزہ: ❁
- 170 ..... خلاصہ کلام: ❁

- 170 ..... \* وتر اور سنتوں کی قضا:
- 177 ..... \* عشا سے پہلے سونا اور بعض استثنائی صورتیں:
- 179 ..... \* عشا کے بعد باتیں کرنے کی کراہت اور استثنائی صورتیں:
- 186 ..... \* خلاصہ کلام:
- 187 ..... \* نماز میں پابندی وقت قرآن کریم کی روشنی میں
- 188 ..... \* نماز وسطیٰ:
- 190 ..... \* علمائے تفسیر کی تصریحات:
- 190 ..... \* امام ابن جریر طبری رحمۃ اللہ علیہ:
- 190 ..... \* امام قرطبی رحمۃ اللہ علیہ:
- 192 ..... \* علامہ آلوسی رحمۃ اللہ علیہ:
- 192 ..... \* علامہ محمد رشید رضا رحمۃ اللہ علیہ:
- 192 ..... \* امام شوکانی رحمۃ اللہ علیہ:
- 193 ..... \* امام ابن کثیر رحمۃ اللہ علیہ:
- 194 ..... \* نماز فجر کہنے والوں کے دلائل اور ان کا جائزہ:
- 196 ..... \* نماز ظہر کہنے والوں کے دلائل اور ان کا جائزہ:
- 197 ..... \* نماز عصر کہنے والوں کے دلائل:
- 197 ..... \* حدیثِ اول:
- 198 ..... \* حدیثِ دوم:
- 199 ..... \* حدیثِ سوم:
- 199 ..... \* حدیثِ چہارم:
- 199 ..... \* حدیثِ پنجم:

- 200..... حدیثِ ششم: \*  
 200..... آثارِ صحابہ رضی اللہ عنہم: \*  
 200..... اثرِ اول: \*  
 201..... اثرِ ثانی: \*  
 201..... اثرِ ثالث: \*  
 201..... اثرِ رابع: \*  
 201..... اثرِ خامس: \*  
 201..... آثارِ تابعین رضی اللہ عنہم: \*  
 202..... خلاصہ کلام: \*  
 203..... نماز میں پابندیِ وقت حدیث شریف کی روشنی میں \*  
 203..... ترکِ عصر پر وعید: \*  
 204..... محافظتِ عصر و فجر: \*  
 207..... فضیلتِ عصر و فجر کے اسباب: \*  
 208..... محافظتِ فجر و عشاء: \*  
 213..... نمازِ ظہر کی فضیلت اور اس پر محافظت: \*  
 213..... نمازِ مغرب کی فضیلت اور اس پر محافظت: \*



بِسْمِ اللّٰهِ الرَّحْمٰنِ الرَّحِیْمِ

## مقدمہ

إِنَّ الْحَمْدَ لِلَّهِ، نَحْمَدُهُ، وَنَسْتَعِينُهُ، وَنَسْتَغْفِرُهُ، وَنَعُوذُ بِاللَّهِ مِنْ شُرُورِ أَنْفُسِنَا، وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ، أما بعد :

قارئین کرام! السلام علیکم ورحمۃ اللہ وبرکاتہ

نماز میں پابندی وقت کا حکم قرآن و سنت دونوں میں آیا ہے اور عدم پابندی پر سخت وعید بھی سنائی گئی ہے۔ چنانچہ ارشادِ الہی ہے:

﴿وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ﴾ [البقرة: ۴۳]

”اور نماز کو پابندی سے پڑھو اور زکات دو اور جھکنے والوں کے ساتھ جھکو۔“

نیز ارشادِ باری تعالیٰ ہے:

﴿يَا أَيُّهَا الَّذِينَ آمَنُوا لَا تَاهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ

وَمَنْ يَفْعَلْ ذَلِكَ فَأُولَٰئِكَ هُمُ الْخٰسِرُونَ﴾ [المنافقون: ۹]

”مسلمانو ایسا نہ ہو کہ تمہارے مال اور اولاد تمہیں اللہ تعالیٰ کی یاد سے غافل بنا دیں

اور جو لوگ ایسا کریں گے (اللہ کو بھول جائیں گے) وہ بہت نقصان اٹھائیں گے۔“

قرآن کریم میں دورانِ جنگ بھی نماز ادا کرنے کے بارے میں ارشادِ الہی ہے:

﴿فَإِنْ خِفْتُمْ فِرْجَالًا أَوْ رُكْبَانًا فَإِذَا أَمِنْتُمْ فَأَدِّكُوا لِلَّهِ كَمَا عَمَلْتُمْ

مَّا لَمْ تَكُونُوا تَعْلَمُونَ﴾ [البقرة: ۲۳۹]

”پھر اگر تم کو (دشمن کا یا اور کسی کا) ڈر ہو تو پیدل یا سوار رہ کر (جس طرح ہو سکے گو منہ قبلہ کی طرف نہ ہو پڑھ لو) اور جب ڈر نہ رہے تو جس طرح اللہ نے تمہیں سکھایا ہے جس کو تم (پہلے) نہیں جانتے تھے اللہ کی یاد کرو۔“

صلاة الخوف کا طریقہ ذکر کرنے کے بعد ایک جگہ ارشادِ ربانی ہے:

﴿فَإِذَا قُضِيَتْ الصَّلَاةُ فَادْكُرُوا اللَّهَ قِيَامًا وَقُعُودًا وَعَلَىٰ جُنُوبِكُمْ ۚ فَإِذَا اطْمَأَنَّتُمْ

فَاقْبِسُوا الصَّلَاةَ ۚ إِنَّ الصَّلَاةَ كَانَتْ عَلَىٰ الْمُؤْمِنِينَ كِتَابًا مَّوْقُوتًا﴾ [النساء: ۱۰۳]

”پھر جب تم (خوف کی) نماز پڑھ چکو تو کھڑے اور بیٹھے اور کروٹ پر لیٹے اللہ تعالیٰ کی یاد کرتے رہو پھر جب خاطر جمع ہو تو نماز کو درستی سے ادا کرو کیونکہ نماز مسلمانوں پر ہے بندھے وقتوں پر۔“

نیز ایک تیسرے مقام پر مسائلِ طلاق کے ضمن میں فرمانِ باری تعالیٰ ہے:

﴿حِفْظُوا عَلَى الصَّلَاةِ وَالصَّلَاةِ الْوُسْطَىٰ وَقَوْمُوا لِلَّهِ قَنِينًا﴾ [البقرة: ۲۳۸]

”تمام نمازوں کا اور بیچ والی نماز کا خیال رکھو اور اللہ کے سامنے چپکے ادب سے کھڑے رہو۔“

دوسری جگہ فرمایا ہے:

﴿فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ ۖ فَسُوفَ

يَلْقَوْنَ عَذَابًا﴾ [مریم: ۵۹]

”پھر ان کے بعد ایسے نالائق پیدا ہوئے جنہوں نے نماز کو تو گنوا دیا اور (دنیا کے) مزوں میں لگ گئے تو ان کی گمراہی ضرور ان کے سامنے آئے گی۔“

قرآن کریم کی طرح ہی کثرت سے احادیثِ شریفہ میں بھی نماز کی عدم پابندی اور نمازوں کی وقت بے وقت ادائیگی پر سخت وعیدیں آئی ہیں جن کے تذکرے سے بات طویل ہو جائے گی لہذا انہی اشارات پر اکتفا کرتے ہیں۔ بروقت نمازوں کی ادائیگی کیلئے

ہمیں نمازوں کے اوقات کا علم ہونا چاہیے، تاکہ ہم بروقت بلکہ افضل اوقات میں نمازیں ادا کر سکیں اور مؤذنین وائمہ مساجد بروقت اذان کا اہتمام کر سکیں۔ زیر نظر کتاب میں انہی امور کی تفصیل ذکر کی گئی ہے۔

اللہ تعالیٰ سے دعا ہے کہ وہ ہمارے اس ”بضاعة مزجاة“ کو شرف قبول سے نوازے۔ اس کتاب کی طباعت و اشاعت میں تعاون کرنے والے ہمارے معزز دوست اور سعودی عرب کے مشرقی صوبے کی معروف سماجی شخصیت جناب خواجہ عصمت امین صاحب اور ان کے دوست جناب شعیب صاحب کے ہم تہہ دل سے شکر گزار ہیں اور ان کے لیے دعا گو ہیں، جَزَاهُمَا اللَّهُ خَيْرًا وَبَارَكْ فِي أَهْلِهِمَا وَمَالِهِمَا وَحَسَنِ أَعْمَالِهِمَا، آمین

ہم عزیزم عدنان قمر سلمہ اللہ تعالیٰ کے لیے بھی دعا گو ہیں جنہوں نے اللہ تعالیٰ کی توفیق سے اس کتاب کی کمپوزنگ کی۔ جَزَاهُ اللَّهُ خَيْرًا وَوَفَّقَهُ لِلْخَيْرِ كُلِّهِ وَمَتَّعَهُ بِالصَّحَّةِ وَالْعَافِيَةِ فِي النَّفْسِ وَالْأَهْلِ وَالْمَالِ، آمین

والسلام علیکم ورحمۃ اللہ وبرکاتہ

ابو عدنان محمد منیر قمر نواب الدین

مترجم شرعی کورٹ الخبر

وداعیہ متعاون بمکاتب الجالیات

(دعویہ سنٹرز) الخبر والراکہ والدمام

سعودی عرب

بروز سوموار ۲۲-۲-۱۴۳۱ھ مطابق ۲۱-۱۰-۲۰۱۹ء





## اوقاتِ نماز

غسل و طہارت، وضو اور تیمم کا مسنون طریقہ اور تقریباً تمام متعلقہ ضروری مسائل تو آپ کے سامنے آچکے ہیں، لہذا اب آئیے اسی انداز سے قدر سے تفصیل کے ساتھ نماز کے فضائل و مسائل اور احکام کا سلسلہ بھی شروع کریں۔

اوقاتِ نمازِ پنج گانہ؛ قرآنِ کریم کی روشنی میں:

نماز کے احکام و مسائل میں سب سے پہلے اوقاتِ نماز کا موضوع آتا ہے، لہذا قرآن و سنت کی رو سے ان اوقات کی تعیین کر لینا ضروری ہے۔ قرآنِ کریم چونکہ اصول احکام کی کتاب ہے، لہذا اس میں پنج گانہ نمازوں کا بالترتیب اور نام بہ نام تو ذکر نہیں، لیکن متعدد مقامات پر نمازوں اور ان کے اوقات کی طرف اشارے کیے گئے ہیں۔ مثلاً سورت ہود (آیت: ۱۱۳) میں ارشادِ الہی ہے:

﴿وَأَقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ﴾

”اور نماز قائم کرو، دن کے دونوں کناروں پر اور رات کی کچھ ساعتوں میں۔“

یہاں دن کے دونوں کناروں پر نماز قائم کرنے سے مراد نمازِ مغرب اور نمازِ فجر ادا کرنا ہے اور رات کی کچھ ساعتوں میں (یا کچھ رات گزارنے پر) نماز قائم کرنے سے عشا کو ادا کرنے کی طرف اشارہ ہے۔<sup>①</sup>

سورة الاسراء یا بنی اسرائیل جسے سورت سبحان بھی کہا جاتا ہے، اس میں ارشادِ الہی ہے:

﴿أَقِمِ الصَّلَاةَ لِدُلُوكِ الشَّمْسِ إِلَىٰ غَسَقِ اللَّيْلِ وَقُرْآنِ الْفَجْرِ ۖ إِنَّ قُرْآنَ

① تفسیر ابن کثیر مترجم (۵۵۵/۲) طبع مکتبہ تعمیر انسانیت، لاہور



الْفَجْرِ كَانَ مَشْهُودًا ﴿۷۸﴾ [الإسراء: ۷۸]

”نماز قائم کرو اور سورج ڈھلنے سے رات کے اندھیرے تک اور فجر کے وقت قرآن کریم کی تلاوت کرنے کا بھی اہتمام کرو۔ (کیوں کہ) بے شک فجر کے وقت قرآن پڑھنے پر (اللہ کے فرشتے) گواہ بنتے ہیں۔“

اس آیت میں ظہر سے لے کر عصر، مغرب، عشا اور فجر پانچوں نمازیں ہی آجاتی ہیں۔<sup>①</sup> جب کہ تین نمازوں یعنی ظہر، عشا اور فجر کا تو نمایاں طور پر ذکر ہے۔ سورت طہ (آیت: ۱۳۰) میں ارشادِ باری تعالیٰ ہے:

﴿فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ

غُرُوبِهَا ۗ وَمِنَ اللَّيْلِ فَسَبِّحْهُ وَأَطْرَافَ النَّهَارِ لَعَلَّكَ تَرْضَىٰ﴾

”یہ لوگ جو کچھ کہتے ہیں، ان کی باتوں پر صبر کریں اور اپنے رب کی حمد و ثنا کے ساتھ اس کی تسبیح کرو، سورج نکلنے سے پہلے اور سورج غروب ہونے سے پہلے اور رات کے کچھ اوقات میں بھی تسبیح کرو اور ان کی حدوں (یا کناروں) پر، شاید کہ تم راضی ہو جاؤ۔ (یعنی اس لیے کہ آپ آخرت میں اس کا ثواب پا کر خوش ہو جائیں)۔“

اس آیت میں پہلے فجر، عصر اور عشا، پھر فجر، ظہر، پھر فجر، ظہر اور مغرب پانچوں ہی نمازوں کے اوقات کا اجمالی تذکرہ آگیا ہے۔<sup>②</sup> ان آیات کے ساتھ ہی سورۃ الروم کی آیت (۱۷، ۱۸) کو بھی ملا کر پڑھا جائے تو نماز پنج گانہ کے اوقات کی مزید وضاحت ہو جاتی ہے۔ چنانچہ ارشادِ الہی ہے:

﴿فَسَبِّحْ لِلَّهِ حِينَ تُمْسُونَ وَحِينَ تُصْبِحُونَ ۗ وَ لَهُ الْحَمْدُ فِي السَّمَوَاتِ

① تفسیر ابن کثیر (۳/ ۲۴۹)

② تفسیر ابن کثیر (۲/ ۴۰۶، ۴۰۷)

وَالْأَرْضِ وَعَشِيًّا وَحِينَ تُظْهِرُونَ ﴿

”پس اللہ تعالیٰ کی پاکی بیان کرتے رہو، جس وقت کہ شام ہوتی ہے اور جس وقت کہ صبح ہوتی ہے اور وہی ہر قسم کی تعریف کے لائق ہے آسمان اور زمین میں اور اس کی پاکی بیان کرو، تیسرے پہر اور دو پہر کو۔“

علماء تفسیر نے لکھا ہے کہ یہاں تسبیح سے مراد نماز ہے اور اس آیت میں پانچوں ہی نمازوں کا ذکر آگیا ہے۔ امام رازی اور حافظ ابن کثیر رحمہما اللہ لکھتے ہیں کہ صبح سے مراد نماز فجر ہے، شام سے مغرب و عشاء، تیسرے پہر سے عصر اور دو پہر سے نمازِ ظہر مراد ہے۔<sup>①</sup>

ان آیات کے علاوہ بھی قرآن کریم کے کئی مقامات پر نمازوں کے ناموں اور اوقات کا اجمالی تذکرہ موجود ہے، مثلاً سورة الاسراء (آیت: ۷۹) میں ارشادِ الہی ہے:

﴿وَمَنْ الْيَلْبَسْ فَتَهَجَّدْ بِهِ نَافِلَةً لَكَ عَسَىٰ أَنْ يَبْعَثَكَ رَبُّكَ مَقَامًا مَّحْمُودًا﴾

”اور رات کو کسی وقت جاگ اٹھیں (تہجد کی نماز پڑھیں) یہ آپ صلی اللہ علیہ وسلم کے لیے نافلہ (زائد) ہے۔ کچھ عجب نہیں کہ (اس کی برکت سے) آپ صلی اللہ علیہ وسلم کا رب آپ صلی اللہ علیہ وسلم کو (قیامت کے دن) مقام محمود تک پہنچا دے۔“

اس آیت میں نمازِ تہجد کا ذکر ہے، اگرچہ یہ نمازِ نفل نماز ہے اور نمازِ پنج گانہ میں یہ شمار نہیں ہوتی، جب کہ سورة الجمعة (آیت: ۹) میں ارشادِ ربانی ہے:

﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ۚ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ﴾

”اے ایمان والو! جمعہ کے دن جب نماز کے لیے پکارا (اذان دی) جائے تو اللہ کے ذکر (نماز) کی طرف چل دو اور خرید و فروخت (کاروبار) چھوڑ دو۔“

① دیکھیں: أشرف الحواشي یعنی فوائد سلفية (ص: ۴۸۶، حاشیہ ۲)

یہ تمہارے لیے بہتر ہے، اگر تم سمجھو۔“

اس آیت میں نماز جمعہ کا ذکر ہے، جب کہ ہر آٹھ دن میں ایک مرتبہ ہر عاقل و بالغ مسلمان پر باجماعت نماز جمعہ فرض ہے، جس کے بلا عذر ترک کرنے پر سخت وعید آئی ہے۔ سورۃ البقرہ (آیت: ۱۸۷) سورۃ الفجر (آیت: ۱) اور سورۃ القدر (آیت: ۵) میں نماز فجر کا ذکر آیا ہے۔ چنانچہ سورۃ البقرہ کی مذکورہ بالا آیت میں روزے کے احکام کے دوران میں ارشادِ الہی ہے:

﴿وَكُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ﴾ [البقرہ: ۱۸۷]

”اور کھاتے پیتے رہو، یہاں تک کہ فجر (صبح) کی سفید دھاری رات کی کالی دھاری سے تم کو صاف دکھائی دینے لگے۔“

سورۃ الفجر کے شروع میں ہے:

﴿وَالْفَجْرِ ۝۱ وَ لَيْلِ عَشِيرٍ ۝۲ وَالشَّفْعِ وَالْوَتْرِ﴾ [الفجر: ۱ تا ۳]

”قسم ہے فجر کی۔ اور دس راتوں کی۔ اور جفت و طاق (یوم نحر اور یوم عرفہ) کی۔“

سورۃ القدر میں اسی مبارک رات کے فضائل بیان کرتے ہوئے آخری آیت میں فرمایا ہے:

﴿سَلَامٌ هِيَ حَتَّىٰ مَطْلَعِ الْفَجْرِ﴾ [القدر: ۵]

”یہ شب امن و سلامتی والی ہے طلوع فجر (صبح نکلنے) تک۔“

اسی پر بس نہیں، بلکہ قرآن کریم کے دیگر کئی مقامات بھی ایسے ہیں، جہاں کسی نہ کسی انداز میں ان نمازوں کا ذکر آیا ہے۔ مثلاً سورۃ النور (آیت: ۳۶ اور ۵۸) سورۃ الانعام (آیت: ۵۲) سورۃ الکہف (آیت: ۲۸) سورۃ الرعد (آیت: ۱۵) سورت ق (آیت: ۳۹) سورت یوسف (آیت: ۱۶) سورت آل عمران (آیت: ۳) سورت ص (آیت: ۱۸) سورۃ الغافر (آیت: ۵۵) اور سورت مریم (آیت: ۱۱) میں دیکھا جاسکتا ہے۔ سورۃ العصر کی پہلی

آیت میں ہے: ﴿وَالْعَصْرِ﴾ یہاں زمانے کے ساتھ نمازِ عصر بھی مراد ہے۔

قرآن کریم کے ان دس مقامات کا تھوڑی سی توجہ سے مطالعہ کیا جائے تو ہماری پیچ گانہ نمازوں کے نہ صرف یہ کہ کسی حد تک نام مل جاتے ہیں، بلکہ ان کے اوقات کا بھی پتا چل جاتا ہے، جس کی تفصیل کتبِ تفسیر میں موجود ہے۔ مفسرینِ کرام نے ان آیات کی تفسیر میں نمازوں کے اوقات وغیرہ پر کس طرح استدلال کیا ہے اور ان کے قوی دلائل کون کون سے ہیں؟ اگر ان سب امور سے متعلقہ اقتباسات بھی ذکر کیے جائیں تو بات لمبی ہو جاتی ہے، لہذا ہم ان اشاروں ہی پر اکتفا کرتے ہیں۔

اوقاتِ نمازِ پنج گانہ؛ حدیث شریف کی روشنی میں:

قرآن کریم کے متعدد مقامات کے حوالے سے نمازِ پنج گانہ کے اوقات کا اجمالی سا تذکرہ ہو چکا ہے، جب کہ اس اجمال کی تفصیل نبی اکرم ﷺ نے اپنے ارشادات میں فرما دی ہے۔ ہر نماز کا نام، اس کا اول و آخر وقت اور دیگر مسائل بھی تعلیم فرمائے ہیں، جو آج کتبِ حدیث کے بیش بہا خزانوں کی شکل میں تقریباً ہر زبان میں ترجمے کے ساتھ موجود ہیں۔ ان میں سے سنن ترمذی، نسائی، دارقطنی، بیہقی، مسند احمد، صحیح ابن حبان اور مستدرک حاکم میں ایک حدیث ہے، جس کے بارے میں امام ترمذی رحمۃ اللہ علیہ نے اپنی سنن میں امیر المؤمنین فی الحدیث حضرت امام بخاری رحمۃ اللہ علیہ کا ارشاد نقل کیا ہے:

”أَصَحُّ شَيْءٍ فِي الْمَوَاقِيْتِ حَدِيْثُ جَابِرٍ عَنِ النَّبِيِّ ﷺ“<sup>①</sup>

”اوقاتِ نماز کی تعیین کے بارے میں صحیح ترین حدیث وہ ہے، جسے حضرت

جابر رضی اللہ عنہ نے نبی اکرم ﷺ سے بیان کیا ہے۔“

”قوت المغتذي“ سے نقل کرتے ہوئے علامہ مبارکپوری نے ”تحفة الأحوذی“

میں امام ابن القطان کا قول ذکر کیا ہے، جس سے معلوم ہوتا ہے کہ حضرت جابر رضی اللہ عنہ انصاری

① سنن الترمذی مع التحفة (۱/ ۴۶۸) صحیح سنن الترمذی، رقم الحدیث (۱۲۸)

صحابی تھے اور مدینہ طیبہ ہی میں صحابی ہوئے تھے، جس رات نبی اکرم ﷺ کو اسرا و معراج کا سفر درپیش ہوا اور یہ نمازیں فرض کی گئیں، اس رات کی صبح کو (مکہ میں) حضرت جابر رضی اللہ عنہ نہیں تھے، لہذا ضروری ہے کہ یہ حدیث مرسل ہو، یعنی انھوں نے کسی دوسرے صحابی سے سنی ہو اور اس کا واسطہ ذکر کیے بغیر بیان کی ہو۔<sup>①</sup>

لیکن صاحب ”الإمام“ کے بقول یہ جرح موثر نہیں، کیوں کہ اگر صحابی کا واسطہ ذکر نہ بھی ہو تو کوئی فرق نہیں پڑتا، کیوں کہ تمام صحابہ رضی اللہ عنہم عدول ہیں اور یہ بات تو بعید از قیاس ہے کہ انھوں نے کسی تابعی سے یہ حدیث سنی ہو۔ ایسی حدیث کا شمار مراسیل صحابہ رضی اللہ عنہم سے ہوتا ہے، جس کی حجیت میں کوئی کلام نہیں۔ ”نصب الرایة“ میں ہے:

”قَالَ فِي الْإِمَامِ: وَهَذَا الْمُرْسَلُ غَيْرُ ضَارٍّ، فَمِنْ أْبَعَدِ الْبُعْدِ أَنْ يَكُونَ جَابِرٌ سَمِعَهُ مِنْ تَابِعِيٍّ عَنْ صَحَابِيٍّ، وَقَدْ اشْتَهَرَ أَنَّ مَرَايِلَ الصَّحَابَةِ مَقْبُولَةٌ وَجَهَالَةٌ عَيْنِهِمْ غَيْرُ ضَارَّةٍ“<sup>②</sup>

”الامام میں ہے کہ یہ مرسل مضر نہیں ہے، کیوں کہ یہ بات بعید از قیاس ہے کہ حضرت جابر رضی اللہ عنہ نے یہ حدیث صحابی کے علاوہ کسی تابعی سے سنی ہو اور یہ بات عام ہے کہ مراسیل صحابہ رضی اللہ عنہم مقبول (حجت) ہیں اور ان میں سے کسی کی جہالت کوئی نقصان دہ نہیں ہے۔“

یہ حدیث ان مراسیل میں سے نہیں، جن کا ذکر ہم کر چکے ہیں کہ ان میں محذوف راوی کے تابعی ہونے کا امکان ہوتا ہے، جن میں ضعیف بھی ہیں۔ غرض کہ یہ حدیث صحیح ہے۔ امام بخاری کے مذکورہ قول کے علاوہ امام ترمذی اور حاکم نے بھی اسے صحیح کہا ہے۔

① تحفة الأحوذی (۱/ ۴۶۹) صحیح سنن الترمذی، رقم الحدیث (۱۲۸) صحیح سنن النسائی، رقم الحدیث (۴۹۰، ۵۰۰، ۵۱۲) صحیح سنن أبي داود، رقم الحدیث (۳۷۹، ۳۸۴، ۳۸۶) موارد الظمان (۲۷۸)

② نصب الرایة (۱/ ۲۳)

امام ذہبی رحمہ اللہ نے ”تلخیص المستدرک“ میں امام حاکم کی موافقت کی ہے۔<sup>①</sup>

چنانچہ حضرت جابر رضی اللہ عنہ اس حدیث میں بیان فرماتے ہیں:

« إِنَّ النَّبِيَّ ﷺ جَاءَهُ جِبْرِيلُ ﷺ فَقَالَ لَهُ: قُمْ فَصَلِّهِ، فَصَلَّى الظُّهْرَ، حِينَ زَالَتِ الشَّمْسُ، ثُمَّ جَاءَهُ الْعَصْرَ فَقَالَ: قُمْ فَصَلِّهِ فَصَلَّى الْعَصْرَ، حِينَ صَارَ ظِلُّ كُلِّ شَيْءٍ مِثْلَهُ، ثُمَّ جَاءَهُ الْمَغْرِبَ فَقَالَ: قُمْ فَصَلِّهِ، فَصَلَّى الْمَغْرِبَ حِينَ وَجَبَتِ الشَّمْسُ، ثُمَّ جَاءَهُ الْعِشَاءَ فَقَالَ: قُمْ فَصَلِّهِ فَصَلَّى الْعِشَاءَ، حِينَ غَابَ الشَّفَقُ، ثُمَّ جَاءَهُ الْفَجْرَ، فَقَالَ: قُمْ فَصَلِّهِ، فَصَلَّى الْفَجْرَ حِينَ بَرَقَ أَوْ قَالَ: سَطَعَ الْفَجْرُ»

”نبی اکرم کے پاس حضرت جبرائیل علیہ السلام آئے اور فرمایا: اٹھیے نماز پڑھیے تو آپ صلی اللہ علیہ وسلم نے (ان کے ساتھ) ظہر کی نماز اس وقت پڑھی، جب کہ سورج سر سے ڈھل گیا، پھر وہ عصر کے وقت آئے اور فرمایا: اٹھیے نماز پڑھیے۔ تب آپ صلی اللہ علیہ وسلم نے عصر کی نماز اس وقت پڑھی، جب کہ ہر چیز کا سایہ اس کے برابر ہو گیا تھا، پھر وہ مغرب کے وقت نازل ہوئے اور فرمایا: اٹھیے نماز پڑھیے۔ آپ صلی اللہ علیہ وسلم نے نماز مغرب اس وقت ادا کی، جب سورج غروب ہو گیا۔ پھر وہ عشا کے وقت نازل ہوئے اور فرمایا: اٹھیے نماز پڑھیے۔ تب آپ صلی اللہ علیہ وسلم نے نماز عشا اس وقت پڑھی، جب کہ شفق (غروب آفتاب کے بعد والی سرخی) غائب ہو چکی تھی۔ پھر جبرائیل علیہ السلام فجر کے وقت آئے اور فرمایا: اٹھیے نماز پڑھیے۔ آپ صلی اللہ علیہ وسلم نے فجر کی نماز اس وقت پڑھی، جب کہ فجر طلوع ہوئی۔“

اس طرح ایک دن کی پانچ نمازیں نبی اکرم صلی اللہ علیہ وسلم نے حضرت جبرائیل علیہ السلام کے ساتھ

① إرواء الغلیل (۱/ ۲۷۰، ۲۷۱) و صححہ.

ادا فرمائیں، جب کہ اسی حدیث کے اگلے حصے میں دوسرے دن کی پانچ نمازیں پڑھنے کا ذکر ہے، البتہ دوسرے دن کے اوقات مختلف ہیں۔ چنانچہ حضرت جابر رضی اللہ عنہ فرماتے ہیں:

«ثُمَّ جَاءَهُ مِنَ الْعَدِيدِ لِلظُّهْرِ، فَقَالَ: قُمْ فَصَلِّهِ فَصَلَّى الظُّهْرَ حِينَ صَارَ ظِلُّ كُلِّ شَيْءٍ مِثْلَهُ ثُمَّ جَاءَهُ الْعَصْرَ حِينَ صَارَ ظِلُّ كُلِّ شَيْءٍ مِثْلِيهِ، ثُمَّ جَاءَهُ الْمَغْرِبَ وَقَفْنَا وَاحِدًا، لَمْ يَزُلْ عَنْهُ، ثُمَّ جَاءَهُ الْعِشَاءَ حِينَ ذَهَبَ نِصْفُ اللَّيْلِ أَوْ قَالَ: ثُلُثُ اللَّيْلِ، فَصَلَّى الْعِشَاءَ، ثُمَّ جَاءَهُ حِينَ أَسْفَرَ جِدًّا فَقَالَ لَهُ: قُمْ فَصَلِّهِ، فَصَلَّى الْفَجْرَ، ثُمَّ قَالَ: مَا بَيْنَ هَذَيْنِ وَقْتُ»<sup>①</sup>

”اگلے دن جبرائیل علیہ السلام ظہر کے لیے تشریف لائے اور فرمایا: اٹھیے نماز پڑھیے۔ آپ صلی اللہ علیہ وسلم نے نماز ظہر اس وقت پڑھی، جب کہ ہر چیز کا سایہ اس سے برابر ہو گیا۔ پھر وہ عصر کے لیے اسی وقت آئے، جب کہ ہر چیز کا سایہ اس کے دوگنا ہو گیا۔ پھر وہ مغرب کے لیے اس وقت آئے، جس وقت پہلے دن آئے تھے۔ اس کا وقت نہیں بدلا۔ پھر جبرائیل علیہ السلام نماز عشا کے لیے آپ صلی اللہ علیہ وسلم کے پاس آئے، جب کہ نصف رات گزر گئی یا کہا کہ ایک تہائی رات گزر گئی، تب نماز عشا پڑھی، پھر وہ اس وقت آئے، جب فجر کی روشنی خوب پھیل چکی تھی اور فرمایا: اٹھیے نماز پڑھیے، تو آپ صلی اللہ علیہ وسلم نے نماز فجر پڑھی۔ تب فرمایا: ان دونوں اوقات کے مابین ان نمازوں کا وقت ہے۔“

اس طرح حکم الہی سے حضرت جبرائیل علیہ السلام نے نبی اکرم صلی اللہ علیہ وسلم کو دو دن پانچوں وقت کی نماز پڑھا کر ان کے اول و آخر دونوں وقت بتا دیے کہ یہاں سے شروع ہو کر

① صحیح سنن الترمذی للألبانی (۱/۵۰) إرواء الغلیل (۱/۲۷۰، ۲۷۱) المنتقى مع النيل (۱/۸)

یہاں تک نماز کا وقت ہے۔ اس حدیث کی رو سے تو نمازِ مغرب کا صرف ایک ہی وقت ہے۔ جب کہ صحیح مسلم و سنن ابی داؤد، نسائی، صحیح ابی عوانہ، سنن دارقطنی اور مسند احمد میں حضرت ابو موسیٰ اشعری رضی اللہ عنہ سے مروی ایک حدیث سے معلوم ہوتا ہے کہ نمازِ مغرب کا بھی اول و آخر وقت ہے۔<sup>(۱)</sup>

یعنی دوسری نمازوں کی طرح ہی نمازِ مغرب کو بھی ایک خاص وقت تک موخر کیا جاسکتا ہے۔ حضرت ابو موسیٰ اشعری رضی اللہ عنہ بیان فرماتے ہیں کہ نبی اکرم صلی اللہ علیہ وسلم کے پاس کوئی آدمی آیا اور اس نے نمازوں کے اوقات کے بارے میں پوچھا تو آپ صلی اللہ علیہ وسلم نے اسے کوئی جواب نہیں دیا، بلکہ دو دن پانچوں نمازیں اول و آخر اوقات میں پڑھائیں اور آخر میں فرمایا:

«الْوَقْتُ فِيمَا بَيْنَ هَذَيْنِ»

”ہر نماز کے ان دو وقتوں کے مابین ہی اس کا وقت ہے۔“

اسی حدیث میں دوسرے دن کی نمازوں کے اوقات کے سلسلے میں نمازِ مغرب کے بارے میں وہ فرماتے ہیں:

«ثُمَّ آخَرَ الْمَغْرِبَ حَتَّىٰ كَانَ عِنْدَ سُقُوطِ الشَّفَقِ»

”پھر آپ صلی اللہ علیہ وسلم نے نمازِ مغرب میں اتنی تاخیر کی کہ مغرب کی سرخی (شفق) ختم ہونے والی تھی۔“

ایک دوسری روایت کے الفاظ ہیں:

«فَصَلَّى الْمَغْرِبَ قَبْلَ أَنْ يَغِيبَ الشَّفَقُ»<sup>(۲)</sup>

”آپ صلی اللہ علیہ وسلم نے شام کی سرخی غائب ہونے سے پہلے مغرب کی نماز ادا فرمائی۔“

اسی مفہوم کی ایک حدیث صحیح مسلم، سنن اربعہ اور دیگر کتب میں حضرت بریدہ رضی اللہ عنہ سے مروی ہے:

(۱) مختصر صحیح مسلم للمنذري، رقم الحديث (۲۰۶) صحیح سنن ابی داؤد، رقم الحديث

(۳۸۱) صحیح سنن النسائي، رقم الحديث (۵۰۹)

(۲) المنتقى مع النيل (۱/۱)، ۳۵۹، ۳۶۰، إرواء الغلیل (۱/۲۷۱)



سے اور صحیح مسلم، ابوداؤد، نسائی اور مسند احمد میں حضرت عبداللہ بن عمرو بن عاص رضی اللہ عنہما سے بھی مروی ہے،<sup>①</sup> جو مغرب کے اوّل و آخر وقت کی دلیل ہے۔

نماز پنج گانہ کے اوقات سے متعلق بعض دیگر تفصیلات بھی ارشاداتِ رسول ﷺ سے ملتی ہیں، لہذا مناسب معلوم ہوتا ہے کہ ترتیب اور ان کا تذکرہ بھی کسی حد تک کر دیا جائے، تاکہ کوئی تشنگی باقی نہ رہے۔

### نمازِ فجر:

نماز پنج گانہ کے اوقات کے سلسلے میں جو احادیث ذکر کی جا چکی ہیں، ان میں نمازِ فجر کا اوّل وقت یہ مذکور ہے کہ جب فجر (یا صبح صادق کا نور) طلوع ہو، پھر دوسرے دن کی نماز میں فجر کا آخری وقت یہ بتایا گیا ہے کہ جب فجر کی روشنی خوب پھیل جائے، تب تک نمازِ فجر ادا کی جاسکتی ہے۔ صحیح مسلم میں حضرت عبداللہ بن عمرو بن عاص رضی اللہ عنہما سے مروی ایک حدیث کے الفاظ ہیں:

«وَقْتُ صَلَاةِ الصُّبْحِ مِنْ طُلُوعِ الْفَجْرِ مَا لَمْ تَطْلُعِ الشَّمْسُ»<sup>②</sup>

”صبح کی نماز کا وقت طلوعِ صبح صادق سے لے کر طلوعِ آفتاب تک ہے۔“

جب کہ صحیح بخاری و مسلم، صحیح ابی عوانہ، سنن ترمذی، نسائی، بیہقی، دارمی، مسند احمد اور

موطا امام مالک اور معانی الآثار طحاوی میں حضرت ابوہریرہ رضی اللہ عنہ سے مروی ہے:

«مَنْ أَدْرَكَ رَكْعَةً مِنَ الصُّبْحِ قَبْلَ أَنْ تَطْلُعَ الشَّمْسُ فَقَدْ أَدْرَكَ

الصُّبْحِ»<sup>③</sup>

① صحیح مسلم مع شرح النووي (۲/ ۱۰۹، ۱۱۳، ۱۱۴، ۱۱۵) صحیح سنن ابی داؤد، رقم

الحدیث (۳۸۳) صحیح سنن النسائی، رقم الحدیث (۵۰۸، ۵۰۵) صحیح سنن الترمذی،

رقم الحدیث (۱۳۰) مشکاة المصابیح (۱/ ۱۸۴) المنتقى مع النيل (۱/ ۳۱۰)

② مختصر صحیح مسلم للمندری، رقم الحدیث (۲۰۵) مشکاة شریف (۱/ ۱۸۴)

③ صحیح البخاری مع الفتح، رقم الحدیث (۵۷۹) صحیح مسلم مع شرح النووي (۲/ ۱۰۴، ۱۰۵) ←

”جو شخص طلوع آفتاب سے قبل فجر کی ایک رکعت پڑھ لے تو اس نے نماز فجر کو پالیا۔“

جب کہ بخاری شریف میں ارشادِ نبوی ﷺ کے یہ الفاظ بھی ہیں:

«وَإِذَا أَدْرَكَ سَجْدَةً مِنْ صَلَاةِ الصُّبْحِ قَبْلَ أَنْ تَطْلُعَ الشَّمْسُ فَلْيَتِمَّ صَلَاتَهُ»<sup>①</sup>

”جس نے طلوع آفتاب سے پہلے پہلے ایک سجدہ بھی کر لیا، پس اسے چاہیے کہ اب اپنی نماز مکمل پڑھ لے۔“

ان الفاظ میں سے «فَقَدْ أَدْرَكَ» اس کے بارے میں امام نووی رحمۃ اللہ علیہ فرماتے ہیں کہ ان الفاظ کا ظاہری معنی مراد نہیں، کیوں کہ اس بات پر پوری امتِ اسلامیہ کا اجماع ہے کہ ایک رکعت کو پانے والا پوری نماز کو پانے والا نہیں کہ اسے صرف اسی ایک رکعت سے پوری نماز مل جائے اور اسے صرف ایک رکعت کافی ہو، بلکہ یہاں ان الفاظ کی تاویل کی گئی ہے اور یہاں بعض الفاظ کو محذوف تسلیم کیا گیا ہے، جو شامل ہوں تو اصل عبارت یوں ہو جاتی ہے:

«فَقَدْ أَدْرَكَ حُكْمَ الصَّلَاةِ أَوْ وُجُوبَهَا أَوْ فَضْلَهَا»<sup>②</sup>

”اس نے نماز کے حکم کو یا وجوب کو یا (ادا کرنے کی) فضیلت کو پالیا۔“

یہ بھی کہا گیا ہے کہ اس عبارت کو ان الفاظ پر محمول کیا جائے گا:

«إِنَّهُ أَدْرَكَ الْوَقْتَ» ”اس نے وقت کو پالیا۔“

فتح الباری میں حافظ عسقلانی رحمۃ اللہ علیہ نے لکھا ہے کہ یہ جمہور کا قول ہے۔<sup>③</sup>

◀ صحیح سنن الترمذی، رقم الحدیث (۳۴۷) صحیح سنن النسائی، رقم الحدیث (۵۰۳) و

سنن الدارمی، رقم الحدیث (۱۲۲۲) مشکاة المصابیح (۱۹ / ۱) المنتقیٰ مع النیل (۱ / ۲۴)

الإرواء (۱ / ۲۷۳)

① صحیح البخاری مع الفتح (۵۶ / ۲)

② شرح صحیح مسلم للنووی (۱۰۵ / ۵ / ۳)

③ فتح الباری (۵۶ / ۲)

نسائی شریف میں اس حدیث کے الفاظ یہ ہیں:

«فَقَدْ أَدْرَكَ الصَّلَاةَ كُلَّهَا إِلَّا أَنَّهُ يَفْضِي مَا فَاتَهُ»

”اس شخص نے پوری نماز کو پالیا، البتہ بقیہ فوت شدہ نماز قضا (مکمل) کر لے گا۔“

ایک روایت میں یہ الفاظ بھی مروی ہیں کہ جس نے طلوع آفتاب سے پہلے ایک رکعت پڑھ لی اور بقیہ نماز کو طلوع آفتاب کے بعد پڑھ کر مکمل کر لیا، اس کی نماز فوت نہیں ہوئی، جب کہ صحیح بخاری شریف اور دیگر کتب کے یہ سب الفاظ اس کی تائید کرتے ہیں۔ تاہم امام ابو حنیفہ رحمۃ اللہ علیہ فرماتے ہیں:

”اگر کسی کی نماز فجر کو ادا کرنے کے دوران میں اس پر سورج طلوع ہو جائے تو

اس کی نماز باطل ہو جائے گی۔“<sup>①</sup>

انھوں نے دلیل کے طور پر وہ احادیث پیش کی ہیں، جن میں طلوع آفتاب کے وقت نماز ادا کرنے سے منع کیا گیا ہے۔ بعض نے تو یہ دعویٰ بھی کیا ہے کہ جواز والی احادیث منسوخ ہیں اور ممانعت والی ناسخ، لیکن صاحب فتح الباری لکھتے ہیں:

”یہ دعویٰ دلیل کا محتاج ہے۔ محض کسی احتمال کی بنا پر ناسخ و منسوخ کے چکر میں

نہیں پڑ جانا چاہیے۔ یہاں تو دونوں طرح کی احادیث میں جمع و تطبیق بھی ممکن

ہے اور وہ اس طرح کہ جواز والی احادیث کو سبھی نمازوں پر اور ممانعت والی

احادیث کو بلا سبب یعنی عام نقلی نمازوں پر محمول کیا جائے۔ شیخ ابن باز رحمۃ اللہ علیہ

نے امام شافعی، احمد بن حنبل، ابن تیمیہ اور ابن قیم رحمۃ اللہ علیہم کا یہ مسلک لکھا ہے اور

اسے ہی اصح الاقوال قرار دیا ہے۔“<sup>②</sup>

امام شوکانی رحمۃ اللہ علیہ ”نیل الأوطار“ میں لکھتے ہیں:

① نیل الأوطار (۲۵ / ۲ / ۱)

② فتح الباری (۵۶ / ۲) و حاشیہ الفتح (۵۹ / ۲)

”یہ طریقہ جمع و تطبیق بھی محض ان کے اپنے مذہب کے موافق ہے، جب کہ حق یہ ہے (یعنی حقیقی جمع و تطبیق یہ ہے) کہ ممانعت والی احادیث عام ہیں اور تمام نمازوں کو شامل ہیں۔ (فرض ہوں یا نقلی اور سببی ہوں یا بلا سبب) جب کہ حضرت ابو ہریرہ رضی اللہ عنہ والی حدیث زیر بحث خاص ہے۔ لہذا عام کو خاص کے ساتھ مقید کیا جائے گا، لہذا اس وقت کوئی بھی نماز جائز نہیں، سوائے اس کے جسے کوئی دلیل خاص دے، وہ چاہے سببی ہو یا غیر سببی۔<sup>①</sup>

امام شوکانی رحمۃ اللہ علیہ نے جو تفصیل بیان کی ہے، اس سے معلوم ہوا کہ جو حقیقی جمع و تطبیق ہے، اس کی رو سے جس نماز کو کوئی حدیث خاص کر دے، وہ پڑھی جاسکتی ہے، دوسری نہیں، جب کہ طلوع آفتاب کے وقت ادا کرنے کے جواز کو صحیحین و سنن کی زیر بحث حدیث خاص کرتی ہے، لہذا اس کو اس وقت ادا کرنا جائز ہے اور بعینہ یہی معاملہ نماز عصر کا بھی ہے، جس کا اسی حدیث اور دیگر احادیث میں تذکرہ موجود ہے، مگر اس کے بارے میں اس کے موقع پر تفصیل ذکر کی جائے گی۔ إن شاء اللہ.

صحیح مسلم، سنن نسائی، ابن ماجہ، بیہقی اور مسند احمد میں حضرت عائشہ رضی اللہ عنہا سے مروی ایک حدیث میں ارشاد نبوی صلی اللہ علیہ وسلم ہے:

«مَنْ أَدْرَكَ مِنَ الْعَصْرِ سَجْدَةً قَبْلَ أَنْ تَعْرُبَ الشَّمْسُ أَوْ مِنَ الصُّبْحِ قَبْلَ أَنْ تَطْلُعَ الشَّمْسُ فَقَدْ أَدْرَكَهَا»<sup>②</sup>

”جس نے غروب آفتاب سے پہلے نماز عصر کا ایک سجدہ یا طلوع آفتاب سے پہلے نماز فجر کا ایک سجدہ بھی پالیا تو اس نے نماز کو پالیا۔“

① عون المعبود (۲/ ۸۳) و نیل الأوطار (۲/ ۲۵)

② صحیح مسلم مع شرح النووي (۳/ ۵/ ۱۰۵) الإرواء (۱/ ۲۷۲) صحیح سنن النسائي، رقم الحدیث (۵۳۶) عن أبي هريرة رضی اللہ عنہ، سنن ابن ماجہ، رقم الحدیث (۷۰۰) لیکن اس میں «رکعة» کے الفاظ ہیں۔ المنتقى مع النيل (۱/ ۲/ ۲۴)

یہاں سجدے سے مراد بھی رکعت ہی ہے، جیسا کہ ”منتقى الأخبار“ میں علامہ مجد الدین نے لکھا ہے اور علامہ خطابی رحمۃ اللہ علیہ نے ”معالم السنن“ میں لکھا ہے:

”سجدے سے مراد رکوع و سجود سمیت پوری رکعت ہے اور رکعت مکمل ہی سجدوں کے ساتھ ہوتی ہے، لہذا اُسے سجدہ کہا گیا ہے۔“<sup>①</sup>

یہ آخری وقت محض مجبوری کی حالت میں ہے، ورنہ امام نووی نے اس بات پر اجماع نقل کیا ہے کہ جان بوجھ کر ان اوقات تک نماز کو موخر کرنا جائز نہیں ہے۔<sup>②</sup>

یہ بھی اللہ کی اپنے بندوں پر رحمت ہے۔ اگر کبھی بعض ناگزیر حالات اور مجبوری میں اول وقت گزر جائے تو اس کے بعد آخری وقت تک نماز پڑھ لی جائے، محض لیٹ ہو جانے کی بنا پر چھوڑ نہ دی جائے، لیکن مسنون اور افضل طریقہ یہی ہے کہ نماز فجر اور دیگر نمازیں ان کے اول وقت ہی میں ادا کی جائیں، کیوں کہ نبی اکرم صلی اللہ علیہ وسلم کا عمل مبارک یہی تھا کہ آپ صلی اللہ علیہ وسلم نے تمام نمازیں ہمیشہ ہی اول وقت میں ادا فرمائی ہیں، سوائے ایک مرتبہ کے اور وہ بھی صرف جواز بتانے کے لیے تھا۔ چنانچہ سنن ترمذی اور مسند احمد میں ایک حدیث ہے، جس کی سند کے بارے میں امام ترمذی رحمۃ اللہ علیہ نے لکھا ہے کہ ”وہ متصل نہیں، اور اسے حسن غریب کہا ہے۔ جب کہ وہی حدیث مستدرک حاکم میں بھی ہے اور ہے بھی موصولاً۔ امام حاکم نے اس کی سند کو صحیح بخاری و مسلم کی شرائطِ صحت کے مطابق صحیح قرار دیا ہے۔“<sup>③</sup>

علامہ ذہبی رحمۃ اللہ علیہ نے بھی ان کی موافقت کی ہے، لہذا سنن ترمذی کی سند میں جو کمی تھی، وہ مستدرک حاکم والی سند سے پوری ہو گئی۔ اسے امام زیلعی رحمۃ اللہ علیہ نے ”نصب الرایة“ میں سنن دارقطنی اور بیہقی کی طرف بھی منسوب کیا ہے اور بعض محدثین کا کلام جرح ذکر کیا ہے۔<sup>④</sup>

① فتح الباری (۲/۳۸) المنتقى مع النيل (۱/۲۵)

② ویکس: نيل الأوطار (۱/۲۲) طبع بیروت.

③ تحقیق مشكاة المصابيح (۱/۱۹۳)

④ نصب الرایة (۱/۲۴۴)

اس حدیث میں حضرت عائشہ صدیقہ رضی اللہ عنہا فرماتی ہیں:

« مَا صَلَّى رَسُولُ اللَّهِ ﷺ صَلَاةً لَوْ قَتَبَهَا الْآخِرِ مَرَّتَيْنِ حَتَّىٰ قَبِضَهُ اللَّهُ تَعَالَىٰ »<sup>①</sup>

”نبی اکرم ﷺ نے کسی نماز کو اس کے آخری وقت میں دو مرتبہ ہرگز نہیں پڑھا۔ یہاں تک کہ آپ ﷺ کی روح کو اللہ تعالیٰ نے قبض کر لیا۔“

یعنی صرف مرتبہ بیان جواز کے لیے آخری وقت میں نماز پڑھی، پھر دوبارہ کبھی نہیں پڑھی۔ خاص نماز فجر کے بارے میں تو صحیح بخاری و مسلم، سنن اربعہ، دارمی، بیہقی، مسند احمد و طیاسی، معانی الآثار طحاوی، صحیح ابی عوانہ اور مصنف ابن ابی شیبہ میں حضرت عائشہ رضی اللہ عنہا سے مروی ہے:

« كُنَّ نِسَاءً الْمُؤْمِنَاتِ يَشْهَدْنَ مَعَ رَسُولِ اللَّهِ ﷺ صَلَاةَ الْفَجْرِ مُتَلَفِعَاتٍ بِمُرُوطِهِنَّ ثُمَّ يَنْقَلِبْنَ إِلَىٰ بَيْوتِهِنَّ حِينَ يَقْضَيْنِ الصَّلَاةَ، لَا يَعْرِفُهُنَّ أَحَدٌ مِنَ الْغَلَسِ »<sup>②</sup>

”مومن عورتیں یعنی صحابیات رضی اللہ عنہن اپنی چادروں میں لپی ہوئی نبی اکرم ﷺ کی اقتدا میں نماز فجر ادا کرنے کے لیے آتی تھیں اور نماز ادا کر چکنے کے بعد جب وہ اپنے گھروں کو جاتیں، تو اتنا اندھیرا ہوتا تھا کہ انھیں کوئی پہچان نہیں سکتا تھا۔“

غلس یا اندھیرے ہی میں نماز فجر ادا کرنے کے مسنون ہونے پر دلالت کرنے

① سنن الترمذی مع التحفة (۱/ ۵۲۱، ۵۲۲) التلخیص (۱/ ۱۸۳) مشکاة المصابیح (۱/ ۱۹۳) نصب الریایة (۱/ ۲۴۴)

② صحیح البخاری مع الفتح (۲/ ۵۴) صحیح البخاری، رقم الحدیث (۵۷۸) صحیح مسلم مع شرح النووی (۲/ ۱۴۳، ۱۴۴) صحیح سنن أبی داود، رقم الحدیث (۴۰۸) صحیح سنن الترمذی، رقم الحدیث (۱۳۱) صحیح سنن النسائی، رقم الحدیث (۵۳۱، ۵۳۲) سنن ابن ماجہ، رقم الحدیث (۶۶۹) و سنن الدارمی، رقم الحدیث (۱۲۱۶) إرواء الغلیل (۱/ ۲۷۸)

والی ایک دوسری حدیث حضرت جابر رضی اللہ عنہ سے مروی ہے، چنانچہ صحیح بخاری، مسلم، ابی عوانہ، سنن نسائی و بیہقی، مسند احمد و طیالسی اور مصنف ابن ابی شیبہ میں جہاں وہ نمازوں کے اوقات بیان فرماتے ہیں، وہیں وہ فرماتے ہیں:

«كَانَ النَّبِيُّ ﷺ يُصَلِّيْهَا بِغَلَسٍ<sup>①</sup>»

”نبی اکرم ﷺ فجر کی نماز اندھیرے میں پڑھا کرتے تھے۔“

حضرت جابر رضی اللہ عنہ سے بیان کرنے والے راوی فرماتے ہیں کہ حضرت جابر رضی اللہ عنہ نے یا تو یہ فرمایا کہ صحابہ رضی اللہ عنہم اندھیرے میں نماز فجر پڑھا کرتے تھے یا پھر یہ فرمایا کہ نبی اکرم ﷺ اندھیرے میں فجر پڑھا کرتے تھے۔

سنن ابی داؤد، دارقطنی، بیہقی، صحیح ابن حبان اور متدرک حاکم میں حضرت ابو مسعود انصاری رضی اللہ عنہ سے مروی حدیث میں ہے:

«وَصَلَّى الصُّبْحَ مَرَّةً بِغَلَسٍ، ثُمَّ صَلَّى مَرَّةً أُخْرَى فَأَسْفَرَ بِهَا، ثُمَّ كَانَتْ صَلَاتُهُ بَعْدَ ذَلِكَ التَّغْلِيْسِ حَتَّى مَاتَ وَكَمْ يَعُدُّ إِلَى أَنْ يُسْفَرَ<sup>②</sup>»

”نبی اکرم ﷺ نے ایک مرتبہ نماز فجر اندھیرے میں پڑھی اور پھر ایک مرتبہ روشنی میں، پھر آپ ﷺ ہمیشہ اندھیرے ہی میں پڑھتے رہے، یہاں تک کہ وفات پائی اور وفات پانے تک دور باہ روشنی میں کبھی نہیں پڑھی۔“

خلفائے راشدین اور عام صحابہ کرام رضی اللہ عنہم کے آثار سے بھی پتا چلتا ہے کہ وہ اندھیرے ہی میں فجر کی نماز ادا فرمایا کرتے تھے۔ چنانچہ سنن ابن ماجہ و بیہقی اور معانی الآثار طحاوی

① صحیح مسلم مع شرح النووی (۲/ ۱۴۴ / ۵ / ۲) إرواء الغلیل (۱/ ۲۷۵)

② صحیح سنن أبی داؤد (۱/ ۸۰) و حسنه الألبانی، موارد الظمان، رقم الحدیث (۲۷۹) نصب الراية (۱/ ۲۴۰) وقال في الإرواء (۱/ ۲۷۰) وقال الحاكم: صحیح، و وافقه الذهبي، و صحیحه الخطابي، و حسنه النووی، وهو الصواب.

میں معیث بن سہمی بیان کرتے ہیں کہ میں نے حضرت عبداللہ بن زبیر رضی اللہ عنہما کے ساتھ فجر کی نماز اندھیرے میں پڑھی (جب کہ وہ روشنی پھیلنے پر پڑھتے تھے) جب وہ سلام پھیر چکے تو میں حضرت عبداللہ بن عمر رضی اللہ عنہما کی طرف متوجہ ہوا اور اُن سے کہا: یہ کیا نماز ہوئی؟ تو حضرت عبداللہ بن عمر رضی اللہ عنہما نے فرمایا:

”هَذِهِ صَلَاتُنَا كَانَتْ مَعَ رَسُولِ اللَّهِ ﷺ وَأَبِي بَكْرٍ وَعُمَرَ“

”نبی اکرم صلی اللہ علیہ وسلم، حضرت ابو بکر صدیق اور عمر فاروق رضی اللہ عنہما کے ساتھ ہماری فجر کی نماز اسی وقت ہوا کرتی تھی۔“

آگے فرماتے ہیں:

”فَلَمَّا طَعِنَ عُمَرَ، أَسْفَرَ بِهَا عَثْمَانَ<sup>①</sup>“

”جب حضرت عمر فاروق رضی اللہ عنہ کو (نمازِ فجر کے دوران) زخمی کر دیا گیا تو اس کے بعد حضرت عثمان رضی اللہ عنہ نے روشنی میں نماز پڑھنا شروع کر دی۔“

یہاں اس بات کی وضاحت بھی کر دیں کہ حضرت عثمان رضی اللہ عنہ نے ابتدائے خلافت میں روشنی ہو جانے پر نمازِ فجر پڑھی تھی، کیوں کہ حالات ہی کچھ ایسے تھے، جن میں حضرت فاروق رضی اللہ عنہ کو زخمی کیا گیا، جن کی شہادت بھی اسی حادثے کے نتیجے میں رونما ہوئی اور زخمی کرنے والا بد بخت مسجد کے محراب ہی میں چھپا بیٹھا تھا۔ ان حالات میں حضرت عثمان رضی اللہ عنہ جب حضرت فاروق رضی اللہ عنہ کے بعد خلیفہ مقرر ہوئے تو احتیاطاً کچھ عرصے کے لیے ذرا روشنی (اسفار) میں فجر پڑھنے لگے، لیکن جب حالات سدھر گئے تو انھوں نے بھی معروف سنتِ رسول صلی اللہ علیہ وسلم پر عمل کرتے ہوئے اندھیرے ہی میں نماز ادا کرنا شروع کر دیا، جس کا ثبوت مصطفیٰ ابن ابی شیبہ میں مذکور دو آثار سے ملتا ہے، جن میں سے پہلے میں ابوسلمان (یزید بن عبدالملک) بیان کرتے ہیں:

① سنن ابن ماجہ، رقم الحدیث (۶۷۱) إرواء الغلیل (۱/ ۲۷۹) نصب الرایة (۱/ ۲۴۰)



”خَدِمْتُ الرَّكْبَ فِي زَمَانِ عُثْمَانَ فَكَانَ النَّاسُ يُعَلِّسُونَ بِالْفَجْرِ“<sup>①</sup>

”میں نے حضرت عثمان رضی اللہ عنہ کے عہدِ خلافت میں ایک قافلے کی خدمت کی، وہ

لوگ اندھیرے میں نمازِ فجر پڑھا کرتے تھے۔“

اس کی تائید اس اثر سے بھی ہوتی ہے، جسے عبداللہ بن ایاس اپنے والد کے حوالے سے بیان کرتے ہیں، جس میں ایاس فرماتے ہیں:

”كُنَّا نَصَلِّي عُثْمَانَ الْفَجْرَ فَنَنْصَرِفُ وَمَا يَعْرِفُ بَعْضُنَا وَجُوهَهُ  
بَعْضٍ“<sup>②</sup>

”ہم حضرت عثمان غنی رضی اللہ عنہ کے ساتھ نمازِ فجر پڑھا کرتے تھے، پھر جب (نماز کے بعد) ہم لوگ چلتے تو ہم میں سے کوئی ایک دوسرے کے چہرے کو نہیں پہچان سکتا تھا۔“

ان اور ایسی ہی دیگر احادیث و آثار کے پیش نظر امام ترمذی رحمۃ اللہ علیہ کے بقول صحابہ کرام رضی اللہ عنہم میں حضرت ابو بکر و عمر رضی اللہ عنہما اور کثیر صحابہ و تابعین کا یہی اختیار ہے کہ منہ اندھیرے ہی نمازِ فجر ادا کی جائے اور ائمہ میں سے امام شافعی، امام احمد، امام داؤد، امام ابو ثور اور اسحاق بن راہویہ رحمۃ اللہ علیہ کا بھی یہی قول ہے کہ اندھیرے میں نمازِ فجر پڑھنا ہی مستحب فعل ہے۔<sup>③</sup>

امام ابن قدامہ نے ”المغنی“ میں لکھا ہے کہ صحیح کی نمازِ اندھیرے میں پڑھنا ہی افضل ہے۔ امام مالک، امام شافعی اور اسحاق رحمۃ اللہ علیہ کا یہی قول ہے۔ علامہ ابن عبدالبر رحمۃ اللہ علیہ فرماتے ہیں کہ نبی اکرم صلی اللہ علیہ وسلم اور حضرات ابو بکر و عمر و عثمان رضی اللہ عنہم سے صحیح سند سے ثابت ہے کہ وہ اندھیرے میں نمازِ فجر پڑھا کرتے تھے۔<sup>④</sup>

① مصنف ابن أبي شيبة بحواله إرواء الغليل (٢٧٩ / ١)

② حواله سابقه أيضاً.

③ سنن الترمذی مع التحفة (٤٧٥، ٤٧٤ / ١) بداية المجتهد (١ / ١٣٩، ١٤٠)

④ المغنی (٤٤ / ٢) التمهید (٤ / ٣٤٠)

یہ محال ہے کہ وہ افضل فعل کو نہ کریں اور ادنیٰ کو اختیار کریں، جب کہ فضائل کو اختیار کرنا تو ان پر بس ہے۔ یہی بات ”کتاب الاعتبار“ میں امام حازمی نے بھی لکھی ہے، جسے دیگر علما کے علاوہ امام زلیعی رحمۃ اللہ علیہ نے بھی ”نصب الرایۃ“<sup>①</sup> میں نقل کیا ہے۔ امام حازمی رحمۃ اللہ علیہ نے خلفائے ثلاثہ کے ساتھ حضرت علی رضی اللہ عنہ کا اسم گرامی بھی ذکر کیا ہے۔ ایسے ہی حضرت ابن مسعود، ابو موسیٰ اشعری، ابو مسعود انصاری، عبداللہ بن زبیر، عائشہ اور اُم سلمہ رضی اللہ عنہم اور تابعین میں سے حضرت عمر بن عبدالعزیز اور عروہ بن زبیر رضی اللہ عنہما کا بھی یہی مسلک لکھا ہے کہ یہ سب اندھیرے میں نماز فجر پڑھنے کے قائل تھے۔

اس اندھیرے کا اندازہ کرنے کے لیے کتب حدیث میں ایک مادی وحسی قسم کی دلیل بھی ہے، جس سے فجر کے مستحب وقت (غسل) کو سمجھنے میں کافی آسانی ہو جاتی ہے، چنانچہ بخاری و مسلم، سنن نسائی اور بعض دیگر کتب حدیث میں، حضرت انس اور زید بن ثابت رضی اللہ عنہما کا نبی اکرم صلی اللہ علیہ وسلم کے ساتھ سحری کھانا مذکور ہو ہے، اس حدیث میں مذکور ہے کہ جب ان سے پوچھا گیا کہ سحری کھانے سے فراغت اور نماز شروع کرنے کے مابین کتنا وقت تھا تو حضرت زید بن ثابت رضی اللہ عنہ فرماتے ہیں:

﴿قَدَرُ مَا يَقْرَأُ الرَّجُلُ حَمْسِينَ آيَةً﴾<sup>②</sup>

”اِتنا وقت تھا کہ جس میں کوئی شخص پچاس آیات کی تلاوت کرتا ہے۔“

اس حدیث کی رو سے نماز فجر کا آغاز سحری کا کھانا بند کرنے کے بعد جلد ہی ہو جاتا ہے۔ صرف اتنا فرق کیا گیا ہے کہ جس میں کوئی پچاس آیتیں تلاوت کر سکے اور اسے یوں بھی کہا جاسکتا ہے کہ سحری کھانے کے بعد تقریباً وضو کر سکنے کے بقدر وقت گزرنے کے بعد نبی اکرم صلی اللہ علیہ وسلم نے نماز فجر ادا فرمائی۔ گویا طلوع فجر کے ساتھ ہی غلَس اندھیرے میں نماز کا ادا کرنا

① ویکسین: نصب الرایۃ (۱/ ۲۳۹، ۲۴۰) تحفة الأحوذی (۱/ ۴۷۵)

② صحیح البخاری مع الفتح (۲/ ۵۴) مختصر صحیح مسلم، رقم الحدیث (۵۸۱) صحیح سنن النسائی، رقم الحدیث (۲۰۳۶) المنتقى مع النيل (۲/ ۱۹)

ہی افضل ہے، اسی حدیث سے رمضان یا عام روزے کے لیے سحری سے امساک یا سحری کھانا بند کرنے کے وقت کا بھی اندازہ کیا جاسکتا ہے۔

### وقت فجر کے سلسلے میں احناف کا مسلک:

نماز فجر کے سلسلے میں یہ تو جمہور ائمہ کا مسلک ہے، جب کہ امام ابو خلیفہ رحمۃ اللہ علیہ روشنی ہو جانے پر نماز فجر پڑھنے کو افضل سمجھتے ہیں۔ امام ترمذی رحمۃ اللہ علیہ کے بقول کئی صحابہ و تابعین بھی اس کے قائل تھے اور سفیان ثوری رحمۃ اللہ علیہ کا بھی یہی قول ہے۔<sup>①</sup>

ان کا استدلال سنن ابو داود، ترمذی، نسائی، ابن ماجہ، دارمی، معجم طبرانی کبیر، مصنف ابن ابی شیبہ، معانی الآثار طحاوی اور مسند احمد میں متعدد طرق اور ملتے جلتے الفاظ سے مروی حضرت رافع بن خدیج رضی اللہ عنہ کی حدیث ہے، جس میں وہ فرماتے ہیں کہ نبی اکرم صلی اللہ علیہ وسلم نے ارشاد فرمایا:

«أَسْفَرُوا بِالْفَجْرِ فَإِنَّهُ أَعْظَمُ لِلْأَجْرِ»<sup>②</sup>

”صبح کی نماز روشنی میں پڑھو، کیوں کہ یہ زیادہ اجر والی ہے۔“

غلس میں نماز پڑھنے پر دلالت کرنے والی احادیث کے کئی جوابات دیے گئے ہیں، جو سبھی مندوش ہیں۔ مثلاً یہ کہنا کہ شروع اسلام میں اندھیرے میں نماز پڑھنے کا حکم تھا۔ پھر یہ منسوخ ہو گیا، جیسا کہ معانی الآثار میں امام طحاوی نے لکھا ہے۔<sup>③</sup> لیکن یہ دراصل محض ایک دعویٰ ہے، جس کی کوئی دلیل نہیں، بلکہ غلس میں نماز پڑھنے کی حدیث ثابت ہے۔ آپ صلی اللہ علیہ وسلم نے اپنی عمر مبارک کے آخری وقت تک اسی پر عمل کیا اور آپ صلی اللہ علیہ وسلم غیر افضل

① سنن الترمذی مع التحفة (۱/ ۴۷۹)

② سنن الترمذی مع التحفة (۱/ ۴۷۸) الفتح الربانی (۲/ ۲۷۹) صحیح سنن أبي داود، رقم الحدیث (۴۰۹) سنن (۵۳۴) سنن ابن ماجہ (۶۷۲) و سنن الدارمی (۱۲۱۷) مشکاة المصابیح (۱/

(۱۹۴) الإرواء (۱/ ۲۸۱، ۲۸۳)

③ نصب الرایة (۱/ ۲۳۹، ۲۴۰)

فعل پر ہمیشگی نہیں کرتے تھے۔ اندھیرے میں نماز پڑھنے پر تادم واپس ہمیشگی کرنے پر دلالت کرنے والی احادیث ذکر کی جا چکی ہیں۔

یہ بھی کہا گیا ہے کہ نبی اکرم ﷺ کی عادت مبارک روشنی میں نماز پڑھنے کی تھی اور اس پر صحیح بخاری و مسلم میں مذکور حضرت عبداللہ بن مسعود رضی اللہ عنہ سے مردی حدیث سے استدلال کیا جاتا ہے، جس میں فرماتے ہیں:

«مَا رَأَيْتُ النَّبِيَّ ﷺ صَلَّى صَلَاةً بَغَيْرِ مِيقَاتِهَا إِلَّا صَلَاتَيْنِ، جَمَعَ

بَيْنَ الْمَغْرِبِ وَالْعِشَاءِ، بِجَمْعٍ، وَصَلَّى الْفَجْرَ قَبْلَ مِيقَاتِهَا»<sup>①</sup>

”میں نے نبی اکرم ﷺ کو دو نمازوں کے سوا بے وقت نماز پڑھتے نہیں

دیکھا۔ آپ ﷺ نے مغرب و عشا کو مزدلفہ میں جمع کر کے پڑھا اور فجر کو اس

کے وقت سے پہلے پڑھا۔“

یہاں آپ ﷺ کا نماز فجر کو عام ایام سے ذرا جلدی ادا کرنا مراد ہے، مگر یہ بھی نہیں کہ آپ ﷺ نے طلوع فجر سے بھی پہلے پڑھ لی، بلکہ آغا طلوع میں پڑھی گئی اور اس حدیث سے روشنی میں نماز ادا کرنے کو عام عادت شمار کرنے پر استدلال کرنا کسی طرح بھی صحیح نہیں ہے۔<sup>②</sup>

یہ بھی کہا گیا ہے کہ روشنی کر کے نماز ادا کرنے پر صحابہ کا اجماع ہو گیا تھا۔ اس بات پر حضرت ابراہیم نخعی رضی اللہ عنہ کا قول بطور دلیل پیش کیا جاتا ہے، جس میں وہ فرماتے ہیں:

«مَا اجْتَمَعَ أَصْحَابُ رَسُولِ اللَّهِ ﷺ عَلَى شَيْءٍ مَا اجْتَمَعُوا عَلَى

التَّنْوِيرِ»<sup>③</sup>

① صحیح البخاری، کتاب الحج، باب من یصلی الفجر بجمع، صحیح مسلم کتاب الحج،

باب استحباب زیاده التغلیس بصلاة الصبح یوم النحر، فتح الباری (۲/ ۵۵) المنتقی (۲/

۱۹) تحفة الأحوذی (۱/ ۴۷۹)

② فتح الباری (۲/ ۵۵) تحفة الأحوذی (۱/ ۴۷۹)

③ نصب الرایة (۱/ ۳۳۷، ۳۳۸)

”صحابہ کرام رضی اللہ عنہم کسی معاملے میں اس طرح اکٹھے نہیں ہوئے، جس طرح وہ فجر کو روشنی میں پڑھنے پر اکٹھے ہوئے۔“

اجماع صحابہ کا یہ دعویٰ بھی باطل ہے، کیوں کہ امام ترمذی رحمۃ اللہ علیہ نے اپنی جامع میں لکھا ہے کہ اندھیرے میں نماز فجر ادا کرنا کئی صحابہ رسول صلی اللہ علیہ وسلم کا اختیار ہے، جن میں صدیق و فاروق رضی اللہ عنہما بھی شامل ہیں۔ امام ابن قدامہ کی ”المغنی“ اور ”التمہید“ کے حوالے سے ذکر کیا جا چکا ہے کہ علامہ ابن عبدالبر نے لکھا ہے کہ صحیح سند سے ثابت ہے کہ نبی اکرم صلی اللہ علیہ وسلم ابوبکر صدیق، عمر فاروق اور عثمان غنی رضی اللہ عنہم اندھیرے میں نماز فجر پڑھا کرتے تھے۔ ”کتاب الاعتبار للحازمی“ میں حضرت علی اور دیگر صحابہ رضی اللہ عنہم سے بھی اندھیرے میں نماز فجر ادا کرنے کا ذکر ہے تو پھر روشنی پر صحابہ کے اجماع کے دعوے کی کیا حیثیت رہ گئی؟

اسی پر بس نہیں، بلکہ امام طحاوی حنفی نے ”معانی الآثار“ میں حضرت صدیق و فاروق اور حضرت جابر رضی اللہ عنہم کے آثار بھی ذکر کیے ہیں، جن سے معلوم ہوتا ہے کہ صحابہ کرام رضی اللہ عنہم اسفار یعنی روشنی میں نہیں، بلکہ غلس (اندھیرے) میں نماز فجر پڑھتے تھے۔<sup>①</sup>

اس طرح اجماع صحابہ کے دعوے کا بطلان اور امام نخبی کے قول کا ضعف واضح ہو گیا ہے۔

### جمع و تطبیق:

ان دونوں اقوال میں اس بات پر تو سب کا اتفاق ہے کہ نماز فجر کا وقت طلوع فجر ہی سے شروع ہو جاتا ہے اور غلس میں نماز پڑھ لینا جائز ہے اور اسفار میں بھی۔ اختلاف صرف اس بات میں ہے کہ ان دونوں اوقات میں سے افضل کون سا ہے؟ دلائل و براہین آپ کے سامنے آچکے ہیں، جنہیں سامنے رکھنے پر بہ آسانی اندازہ ہو جاتا ہے کہ اندھیرے میں نماز ادا کرنے کے افضل ہونے پر دلالت کرنے والی احادیث تعداد میں زیادہ اور

① معانی الآثار (ص: ۱۰۴) بحوالہ تحفة الأحوذی (۱/ ۴۸۰)

سند و متن کے اعتبار سے صحیح تر اور قوی ہیں۔ علامہ مبارکپوری رحمۃ اللہ علیہ کے بقول اکثر اہل علم کا یہی مذہب ہے، جیسا کہ ”تحفة الأحوذی“ میں انھوں نے بڑی تفصیل سے ذکر کیا ہے اور اسفار والی حدیث بھی حدیث صحیح ہے، جس کے اہل علم نے متعدد جوابات دیے ہیں۔ امام ترمذی کے بقول امام شافعی، امام احمد اور اسحاق رحمۃ اللہ علیہ نے اسفار کا معنی یہ کیا ہے کہ طلوع فجر کا یقین کر لے، حتیٰ کہ اس میں کوئی شک نہ رہ جائے، مگر کئی روایات سے اس کی نفی ہوتی ہے۔<sup>①</sup>

ان ہر دو طرح کی احادیث میں جمع و تطبیق اس طرح ممکن ہے کہ اسفار سے مراد نماز فجر کا آغاز کرنا نہیں، بلکہ صحیح احادیث کی رو سے آغاز تو غلغلہ ہی میں مسنون ہے، البتہ دونوں رکعتوں میں قراءت اتنی طویل ہو کہ نماز کا اختتام اسفار پر ہو۔ «أَسْفِرُوا بِالْفَجْرِ» اور ایسی ہی دیگر احادیث کے الفاظ سے یہی معنی معلوم ہوتا ہے۔ امام طحاوی رحمۃ اللہ علیہ نے معانی الآثار میں اسی مفہوم کی تائید کی اور لکھا ہے کہ امام ابو حنیفہ، ابو یوسف اور امام محمد رحمۃ اللہ علیہ کا یہی قول ہے۔<sup>②</sup>

اس تطبیق کا تائید کئی احادیث سے بھی ہوتی ہے، جن میں سے ایک صحیح بخاری اور مسلم، سنن ابو داؤد، نسائی، ابن ماجہ، بیہقی، مسند احمد، مصنف ابن ابی شیبہ اور معانی الآثار طحاوی میں حضرت ابو بزرہ رضی اللہ عنہ سے مروی ہے، جس میں وہ فرماتے ہیں:

«كَانَ رَسُولُ اللَّهِ ﷺ يَنْصَرِفُ مِنَ الصُّبْحِ فَيَنْظُرُ الرَّجُلَ إِلَى وَجْهِ جَلِيسِهِ الَّذِي يَعْرِفُهُ فَيَعْرِفُهُ»<sup>③</sup>

”نبی اکرم صلی اللہ علیہ وسلم نماز فجر سے اس وقت فارغ ہوتے کہ آدمی اپنے ساتھ والے جانے پہچانے آدمی کو دیکھتا تو پہچان سکتا تھا۔“

① ویکس: تحفة الأحوذی (۴۸۱/۱) نصب الراية (۲۳۹/۱) الإرواء (۲۸۷، ۲۸۶/۱)

② ویکس: تحفة الأحوذی (۴۸۲/۱) إرواء الغلیل (۲۸۷/۱)

③ صحیح البخاری مع الفتح، رقم الحدیث (۵۴۷) صحیح مسلم مع شرح النووي (۲/۵/۴۵،

۱۴۶) صحیح سنن أبی داؤد، رقم الحدیث (۲۸۵) إرواء الغلیل (۲۸۰/۱)

اس حدیث سے یہ بات واضح ہوگئی کہ دوسرے ساتھی کو پہچان سکنے والا وقت نماز سے فراغت کا ہے نہ کہ نماز کے آغاز کا۔ ایک دوسری حدیث سنن نسائی، مسند احمد اور مسند ابویعلیٰ میں حضرت انس بن مالک رضی اللہ عنہ سے مروی ہے، جس میں پانچوں نمازوں کے اوقات مذکور ہیں، جن میں نبی اکرم صلی اللہ علیہ وسلم انھیں پڑھا کرتے تھے اور نماز فجر کے سلسلے میں وہ فرماتے ہیں:

«وَالصُّبْحُ إِذَا طَلَعَ الْفَجْرُ إِلَى أَنْ يَنْفَسِحَ الْبَصَرُ»<sup>①</sup>

”اور صبح کی نماز آپ صلی اللہ علیہ وسلم طلوع فجر سے لے کر اس وقت تک ادا فرماتے، جب کافی دور تک چیزیں دیکھی جاسکتیں، یعنی روشنی پھیل جانے تک۔“

اس حدیث کے الفاظ بھی اس بات کی صریح دلیل ہیں کہ نماز کا آغاز تو اندھیرے میں ہی کرنا چاہیے، البتہ اس سے فراغت روشنی پھیل جانے پر ہو۔ «أَسْفِرُوا بِالْفَجْرِ» کا یہی معنی ہے۔ امام طحاوی کے بقول امام ابو حنیفہ اور ان کے دونوں صاحبین کا بھی یہی مسلک ہے، جو سنت رسول صلی اللہ علیہ وسلم کے موافق بھی ہے، پھر معلوم نہیں کہ متاخرین احناف نماز کا آغاز تاخیر سے کیوں کرتے ہیں؟ جب کہ ”المبسوط للسرخسی“ میں بھی مذکور ہے:

«يُسْتَحَبُّ الْغَلَسُ وَتَعْجِيلُ الظُّهْرِ إِذَا اجْتَمَعَ النَّاسُ»<sup>②</sup>

”جب لوگ اکٹھے ہو جائیں تو فجر کو اندھیرے میں اور ظہر کو جلدی ادا کرنا مستحب ہے۔“

”العرف الشذی“ کے مولف نے ”المبسوط“ کے یہ الفاظ ذکر کیے ہیں۔ معانی الآثار میں امام ابو حنیفہ اور صاحبین رضی اللہ عنہم کا قول بھی یقیناً ان کی نظروں سے گزرا ہوگا اور صحیحین و سنن کی احادیث و آثار بھی سامنے ہوں گے، جن میں نبی اکرم صلی اللہ علیہ وسلم اور خلفائے راشدین

① صحیح سنن النسائي، رقم الحديث (٥٣٨) إرواء الغليل (١/ ٢٨٠) صححه الألباني و إسناده

أبي يعلىٰ حسنه الهيثمي في مجمع الزوائد (١/ ٣٠٤)

② ويكيبيديا: تحفة الأحمدي (١/ ٤٨٣)

کا عمل مذکور ہے کہ وہ سب غلَس میں نماز کے قائل و فاعل تھے۔ اس کے باوجود ان کا یہ کہنا کہ ترجیح احناف کے مذہب کو حاصل ہے محل نظرات ہے۔

البتہ اس کی انھوں نے جو دلیل دی ہے، وہ یہ ہے کہ غلَس والی احادیث فعلی ہیں اور اسفار والی احادیث قولی ہے اور قولی و فعلی اختلاف کی شکل میں قول حدیث مقدم ہوتی ہے، لیکن اہل علم جانتے ہیں کہ یہ اصول صرف اس وقت اختیار کیا جاتا ہے، جب قولی و فعلی حدیث میں جمع و تطبیق ممکن ہی نہ ہو، جب کہ مسئلہ زیر بحث میں تو ایسا نہیں ہے، بلکہ امام طحاوی رحمۃ اللہ علیہ نے وضاحت کی ہے کہ ان ہر دو طرح کی احادیث میں موافقت ممکن ہے۔ کبار علمائے تحقیق میں سے علامہ ابن قیم رحمۃ اللہ علیہ نے بھی ”أعلام الموقعین“ میں اسی موافقت کا ذکر کیا ہے کہ نماز کا آغاز غلَس میں ہو اور اس کی تکمیل اسفار میں، جیسا کہ نبی اکرم صلی اللہ علیہ وسلم کا عمل مبارک تھا۔ اس طرح آپ صلی اللہ علیہ وسلم کا ارشاد بھی آپ صلی اللہ علیہ وسلم کے عمل کے موافق ہوتا ہے۔ نبی اکرم صلی اللہ علیہ وسلم کے بارے میں یہ گمان کیسے کیا جاسکتا ہے کہ آپ صلی اللہ علیہ وسلم نے کسی ایسے عمل پر مواظبت اور پیشگی کی ہو، جس میں اجر عظیم نہ ہو، بلکہ اجر عظیم اس خلاف عمل میں ہو۔<sup>①</sup>

اس ساری تفصیل سے نماز فجر کے وقت کی تعیین واضح ہوگئی اور خوب روشنی ہو جانے پر جماعت کھڑی کرنا افضل ہونا ثابت نہیں، بلکہ غلَس یا اندھیرے میں جماعت کھڑی کرنا ہی افضل و اولیٰ ہے۔<sup>②</sup> واللہ ولی التوفیق۔

### نمازِ ظہر:

نمازِ ظہر کا وقت زوال آفتاب سے شروع ہو جاتا ہے اور اس وقت تک رہتا ہے، جب تک ہر چیز کا سایہ اس کے برابر یعنی ایک مثل نہ ہو جائے، جیسا کہ حضرت جبرائیل علیہ السلام

① ویکسین: تحفة الأحوذی (۱/ ۴۸۲)

② ویکسین: معالم السنن للخطابی (۱/ ۲۴۴) سبل السلام (۱/ ۱۰۹) فقہ السنۃ (۱/ ۱۰۴، ۱۰۵) بدایۃ

المجتہد (۱/ ۱۳۹، ۱۴۰) نیل الأوطار (۱/ ۲، ۱۷، ۲۰)



والی حضرت جابر رضی اللہ عنہ سے مروی حدیث میں پہلے دن کی نمازِ ظہر کے بارے میں مروی ہے:

«فَصَلَّى الظُّهْرَ حِينَ زَالَتِ الشَّمْسُ»

”آپ صلی اللہ علیہ وسلم نے نمازِ ظہر اس وقت پڑھی، جب کہ سورج سر سے ڈھل گیا۔“

دوسرے دن کی نماز کے بارے میں مروی ہے:

«فَصَلَّى الظُّهْرَ حِينَ صَارَ ظِلُّ كُلِّ شَيْءٍ مِثْلَهُ»

”آپ صلی اللہ علیہ وسلم نے ظہر اس وقت پڑھی، جب کہ ہر چیز کا سایہ اس کے مثل یعنی

اس کے برابر ہو گیا تھا۔“

عام حالات میں نمازِ ظہر ہو یا دیگر نمازیں، ان سب کا اول وقت میں ادا کرنا ہی

افضل ہے، جیسا کہ صحیح بخاری و مسلم اور دیگر کتب حدیث میں حضرت عبداللہ بن مسعود رضی اللہ عنہ

سے مروی ہے، جس میں وہ بیان کرتے ہیں کہ میں نے نبی اکرم صلی اللہ علیہ وسلم سے پوچھا:

«أَيُّ الْعَمَلِ أَحَبُّ إِلَيَّ اللَّهُ» «اللَّهُ تَعَالَى كَوْزِيَادَهُ مَجُوبٌ عَمَلٍ كَوْنِ سَاهِي؟»

تو نبی اکرم صلی اللہ علیہ وسلم نے ارشاد فرمایا:

«الصَّلَاةُ عَلَيَّ وَفَتْهَا»<sup>①</sup> ”نماز کو اس کے اول وقت میں ادا کرنا۔“

یہ تو عام حالات کا حکم ہے، البتہ شدید گرمی کے موسم میں نمازِ ظہر کو تھوڑی تاخیر

کر کے ادا کرنا مستحب ہے، کیوں کہ صحیح بخاری شریف میں حضرت انس رضی اللہ عنہ سے مروی ہے:

«كَانَ النَّبِيُّ ﷺ إِذَا اشْتَدَّ الْبَرْدُ، بَكَرَ بِالصَّلَاةِ إِذَا اشْتَدَّ الْحَرُّ أَبْرَدَ

بِالصَّلَاةِ»<sup>②</sup>

① صحیح البخاری مع الفتح، رقم الحدیث (۵۲۷) صحیح مسلم مع شرح النووي (۱/۲/۷۳،

۷۴) صحیح سنن أبي داود، رقم الحدیث (۴۱۱) و لكن عن أم فروة. صحیح سنن الترمذی،

رقم الحدیث (۱۴۵) صحیح سنن النسائی، رقم الحدیث (۵۹۴) نیل الأوطار (۱/۳۰۴)

السلسلة الصحيحة، رقم الحدیث (۱۴۸۹)

② صحیح البخاری مع الفتح، رقم الحدیث (۳۳-۵۳۴)

”جب سردی بہت سخت ہو جاتی تو نبی اکرم ﷺ نمازِ ظہر جلدی پڑھ لیتے اور

جب گرمی شدید ہو جاتی تو نمازِ ظہر کو تھوڑی ٹھنڈی کر کے ادا فرماتے تھے۔“

اسی طرح صحیح بخاری میں حضرت ابو ہریرہ اور عبداللہ بن عمر رضی اللہ عنہم دونوں سے مروی

ارشادِ نبوی ہے:

﴿إِذَا اشْتَدَّ الْحَرُّ فَأَبْرِدُوا بِالصَّلَاةِ فَإِنَّ شِدَّةَ الْحَرِّ مِنْ فَيْحِ جَهَنَّمَ﴾<sup>①</sup>

”جب گرمی شدید ہو جائے تو نمازِ ظہر کو دوپہر کے ٹھنڈے ہو جانے پر ادا کرو،

کیونکہ گرمی کی یہ شدت جہنم کے (باہر کو) سانس نکالنے سے ہوتی ہے۔“

صحیح بخاری شریف ہی میں اس مفہوم کی ایک حدیث حضرت ابو سعید خدری رضی اللہ عنہ

سے بھی مروی ہے، جس میں فرمانِ نبوی:

﴿أَبْرِدُوا بِالظُّهْرِ فَإِنَّ شِدَّةَ الْحَرِّ مِنْ فَيْحِ جَهَنَّمَ﴾

”نمازِ ظہر کو ٹھنڈا کر کے پڑھو، کیونکہ گرمی کی یہ شدت جہنم کے سانس لینے

سے ہے۔“

صحیح بخاری و مسلم میں حضرت ابو ذر غفاری رضی اللہ عنہ سے مروی ہے کہ ہم لوگ ایک سفر

میں نبی اکرم ﷺ کے ہمراہ تھے۔ موزن نے ظہر کی اذان کہنا چاہی تو آپ ﷺ نے فرمایا:

﴿أَبْرِدْ أَبْرِدْ﴾ أَوْ قَالَ: ﴿إِنْتَظِرْ إِنْتَظِرْ﴾

”ٹھنڈا کرو۔“ یا فرمایا: ”انتظار کرو، یعنی گرمی کم ہونے دو۔“

ایک روایت میں ہے کہ آپ ﷺ نے دو مرتبہ یہی حکم فرمایا:

﴿حَتَّىٰ رَأَيْنَا فِي التُّلُولِ﴾

”یہاں تک کہ ہم نے دیکھا کہ ٹیلوں کا سایہ نظر آنے لگا ہے۔“

پھر آپ ﷺ نے فرمایا کہ گرمی کی شدت جہنم کے سانس لینے سے ہے، لہذا جب

① صحیح البخاری مع الفتح (۱۵/۲)

گرمی شدید ہو جائے تو نمازِ ظہر کو ذرا ٹھنڈا کر لیا کرو، یعنی وقت سے ذرا موخر کر لیا کرو۔<sup>①</sup> یہاں ٹھنڈا کرنے کا مطلب کچھ تاخیر کرنا ہے، مگر اس کا یہ مطلب بھی ہرگز نہیں کہ نماز کو اتنا موخر کر دیا جائے کہ اس پر عصر کا گمان ہونے لگے۔

حافظ ابن حجر عسقلانی رحمۃ اللہ علیہ نے ”فتح الباری شرح صحیح البخاری“ میں ظہر کو ٹھنڈا کر کے پڑھنے کی حدود کے بارے میں ائمہ و علما کے مختلف اقوال ذکر کیے ہیں:

❁ کسی نے کہا ہے کہ زیادہ سے زیادہ کسی چیز کا سایہ اس کے ذاتی سائے کے علاوہ ایک ہاتھ ہو جائے۔

❁ کسی نے قد کا چوتھائی۔

❁ کسی نے ایک تہائی۔

امام مازری کے بقول ان میں سے مختلف اوقات و حالات میں مختلف حدود مراد لی جاسکتی ہیں، لیکن شرط یہ ہے کہ یہ حدود نمازِ ظہر کے آخری وقت کو نہ جانپنچیں کہ وہ ظہر کے بجائے عصر محسوس ہونے لگے (جیسا کہ ہمارے پاک و ہند میں عموماً دیکھنے میں آتا ہے)

گرمی کے ایام میں نمازِ ظہر کو تھوڑا تاخیر سے ادا کیا جائے اور عام حالات میں اسے اوّل وقت میں ادا کرنا ہی افضل ہے اور اس کا اوّل وقت سورج کا سر سے ڈھل جانا ہے۔ حضرت جبرائیل علیہ السلام والی حدیث اور دیگر احادیث میں جو زوالِ آفتاب کے ساتھ ہی اوّل وقت کے آغاز اور کسی چیز کے سائے کے ایک مثل ہو جانے تک اس کے آخری وقت کا ذکر ہے، ان کے پیش نظر امام مالک، شافعی، احمد بن حنبل اور عام محدّثین کرام رحمۃ اللہ علیہم نے اسی مسلک کو اختیار کیا ہے۔ امام ابو حنیفہ رحمۃ اللہ علیہ کے دونوں شاگردوں امام ابو یوسف اور امام محمد رحمۃ اللہ علیہما کا بھی یہی مسلک ہے اور ایک روایت کی رو سے تو خود امام صاحب کا بھی یہی مسلک ہے، لیکن مشہور قول کے مطابق امام صاحب کا مسلک یہ ہے کہ ظہر کا وقت تب تک

① صحیح البخاری مع الفتح (۲/۱۸، ۲۰)

رہتا ہے، جب تک ہر چیز کا سایہ دوگنا نہ ہو جائے۔ ان کا استدلال حضرت انس و ابو ذر رضی اللہ عنہما سے مروی ان احادیث سے ہے، جن میں نمازِ ظہر کو ٹھنڈا کر کے ادا کرنے کا حکم ہے، مگر وہ روایات چونکہ مخصوص حالات اور صرف شدید گرمی کے ایام کے بارے میں ہیں، لہذا ان سے اس مسئلے پر استدلال کرنا صحیح نہیں ہوگا۔ یہی وجہ ہے کہ خود علمائے احناف مثلاً حضرت مولانا محمد زکریا سہارنپوری رحمۃ اللہ علیہ نے ”الکوکب الدرّی“ میں لکھا ہے کہ احتیاط یہ ہے کہ ظہر کو ایک مثل سے پہلے پہلے ہی پڑھ لیا جائے۔<sup>(۱)</sup>

نمازِ ظہر کو موسمِ گرما میں کتنا موخر کیا جاسکتا ہے؟ اس کا کچھ اندازہ سنن ابی داؤد و نسائی اور مستدرکِ حاکم میں حضرت عبداللہ بن مسعود رضی اللہ عنہ سے مروی حدیث سے ہوتا ہے، جس میں وہ فرماتے ہیں:

« كَانَ قَدْرُ صَلَاةِ رَسُولِ اللَّهِ ﷺ الظُّهْرَ فِي الصَّيْفِ ثَلَاثَةَ أَقْدَامٍ  
إِلَى خَمْسَةِ أَقْدَامٍ وَفِي الشِّتَاءِ خَمْسَةَ أَقْدَامٍ إِلَى سَبْعَةِ أَقْدَامٍ »<sup>(۲)</sup>  
”نبی اکرم صلی اللہ علیہ وسلم کی نمازِ ظہر کا اندازہ یہ ہوتا ہے کہ گرمیوں میں انسان کا سایہ  
تین قدم سے لے کر پانچ قدم تک کے مابین ہوتا تھا اور موسمِ سرما میں پانچ  
سے سات قدم تک کے مابین ہوتا تھا۔“

امام سیوطی رحمۃ اللہ علیہ اور علامہ سندھی نے حاشیہ سنن ابی داؤد و نسائی میں وضاحت فرمائی ہے کہ جس انسان کا سایہ دیکھنا ہو تو وہ اسی کے قد کا ٹھ اور قدم کی لمبائی کے مطابق ہوگا اور اصل وزائد دونوں سایوں کا مجموعہ اتنا ہو، جب کہ اصلی سایہ (فنی) سے مراد وہ سایہ ہے جو سورج کے عین سر پر ہوتے اور عام طور عام پر مشاہدہ میں آنے والی بات بھی ہے کہ موسمِ سرما میں سایہ لمبا ہوتا ہے بنسبتِ گرما کے۔

(۱) الکوکب الدرّی (۱/۹۰، ۹۱) بحوالہ فقہ السنّة اردو، محمد عاصم (۱/۱۰۷)

(۲) سنن أبی داؤد مع العون (۲/۷۲، ۷۳) المشکاة مع المرعاة (۲/۳۷) صحیح سنن النسائی  
لللبانی حدیث (۴۸۹)

امام خطابی رحمۃ اللہ علیہ فرماتے ہیں کہ مختلف اقالیم و ممالک میں سائے کی یہ مقدار کم و بیش ہوتی ہے، کیوں کہ جن ممالک میں سورج جتنا بلند ہوگا، اتنا ہی وہاں سایہ کم ہوگا اور جہاں سورج جتنا سر سے دور ہوگا، وہاں سایہ لمبا ہوگا اور مکہ و مدینہ اقلیم ثانی میں شمار ہوتے ہیں اور سائے کی اس مقدار کا اندازہ بھی وہیں کا ہے اور دوسری اقالیم میں یہ کم و بیش ہوگا۔<sup>①</sup>

اور ہر ملک میں زوال معلوم کرنے کے لیے علامہ شمس الحق ڈیوانوی رحمۃ اللہ علیہ نے ”عون المعبود شرح سنن أبي داؤد“ میں ایک ضابطہ بھی وضع کیا ہے، جس کی تفصیل مذکورہ مقام پر دیکھی جاسکتی ہے۔ ”المراقبة شرح المشكاة“ میں ملا علی قاری رحمۃ اللہ علیہ نے علامہ سبکی رحمۃ اللہ علیہ سے نقل کرتے ہوئے لکھا ہے:

”ابو داؤد اور نسائی کی حدیث کے معنی میں علما کے مابین اختلاف ہے اور میرے نزدیک اس کا معنی یہ ہے کہ آپ صلی اللہ علیہ وسلم موسم گرما میں نمازِ ظہر کو اس کا آدھا وقت گزر جانے کے بعد ادا فرمایا کرتے تھے“<sup>②</sup>

اس کا معنی یہ ہوا کہ ان کے نزدیک نمازِ ظہر کو ٹھنڈا کرنے کے لیے اتنا انتظار کیا جائے کہ کسی بھی چیز کا سایہ اس سے آدھا ہو جائے۔ بالفاظِ دیگر چھ فٹ کی چیز کا سایہ تین فٹ ہو جائے، مگر یہ صرف انتہائی شدید گرمی کے دو تین ماہ کے لیے ہے۔ عام حالات میں نہیں۔

ظہر و عصر کا وقت معلوم کرنے کا طریقہ:

ظہر و عصر کا وقت معلوم کرنے کے بارے میں احادیث میں جو کسی چیز کے سائے کے ایک مثل یا دو مثل ہو جانے کا ذکر آتا ہے تو اس سے وقت معلوم کرنا کوئی مشکل امر نہیں ہے۔ آج اگر چہ گھڑی اور کیلنڈر کا زمانہ ہے۔ سایہ ناپنے کی کسے ضرورت ہو سکتی ہے؟ مگر درحقیقت کیلنڈروں پر جو اوقاتِ ظہر و عصر لکھتے ہیں، وہ بھی تو اسی طریقے سے وقت دیکھ

① عون المعبود (۵۳/۲)

② مصدر سابق.

دیکھ کر مہینوں اور سالوں کے تجربات کے نتائج ہی سے لکھے جاتے ہیں۔ بہر حال وقت دیکھنے کا طریقہ یہ ہے کہ زوال آفتاب سے پہلے پہلے کسی کھلی اور ہموار جگہ پر کوئی لکڑی وغیرہ گاڑ دیں۔ اس لکڑی کا سایہ آہستہ آہستہ کم ہونا شروع ہو جائے گا۔ یہاں تک کہ نصف النہار یعنی عین دوپہر کے وقت بالکل معمولی سا رہ جائے گا۔ یہ دراصل اس چیز کا اصل سایہ کہلاتا ہے۔ جب یہ سایہ دوسری جانب بڑھنا شروع ہو جائے تو وہ اس بات کی علامت ہے کہ زوال آفتاب شروع ہو گیا ہے یا بالفاظِ دیگر نماز کے اول وقت کا آغاز ہو گیا ہے۔ پھر جب یہ سایہ اس قدر بڑھ جائے کہ زوال کے وقت والا لکڑی کا اصل سایہ منہا کرنے کے بعد اس لکڑی کے برابر ہو گیا تو یہ ایک مثل وقت ہو جائے گا، جو نمازِ ظہر کا آخری وقت ہے، یعنی اس سے پہلے ظہر پڑھ لینی چاہیے۔

### نمازِ عصر کا وقت اور ایک اشکال کا حل:

ایک مثل سے جب سایہ بڑھنا شروع ہوگا تو نمازِ عصر کا اول وقت شروع ہو جائے گا اور جب دوگنا یا دو مثل ہوگا تو جبرائیل علیہ السلام والی حضرت جابر رضی اللہ عنہ سے مروی حدیث کی رو سے یہ نمازِ عصر کا آخری وقت ہوگا۔

یہاں ایک اشکال یا شبہہ پیش آتا ہے، جو اس طرح ہے کہ نبی اکرم ﷺ نے پہلے دن جب نمازِ عصر پڑھی تو ہر چیز کا سایہ اس کے برابر یعنی ایک مثل تھا اور دوسرے دن جب ظہر کا آخری وقت دکھانے کے لیے نمازِ ظہر پڑھی، تو وہ بھی اسی وقت تھی، جب کہ سایہ ایک مثل تھا تو گویا دونوں نمازوں کے اول و آخر وقت میں اشتراک ہو گیا اور کوئی حد فاصل نہ ہوئی۔ امام نووی اور شوکانی رحمہما نے لکھا ہے کہ اکثر اہل علم کے نزدیک نمازِ ظہر و عصر کے اوقات میں باہم کوئی اشتراک نہیں ہے، اس پر صحیح مسلم، سنن ابو داؤد، نسائی اور مسند احمد میں حضرت عبداللہ بن عمرو بن عاص رضی اللہ عنہما سے مروی حدیث سے استدلال کیا گیا ہے، جس میں وہ بیان فرماتے ہیں:

”وَقْتُ الظُّهْرِ إِذَا زَالَتِ الشَّمْسُ، وَكَانَ ظِلُّ الرَّجُلِ كَطَوَّلِهِ مَا لَمْ يَحْضُرِ العَصْرُ“<sup>①</sup>

”ظہر کا وقت زوال آفتاب سے لے کر آدمی کا سایہ اس کے برابر ہو جانے تک ہے، جب کہ ابھی ظہر نہ ہوئی ہو۔“

اس طرح «مَا لَمْ يَحْضُرِ العَصْرُ» کے الفاظ نے مسئلہ واضح کر دیا کہ نمازِ ظہر و عصر کے اوقات میں کوئی اشتراک نہیں ہے۔ حضرت جبرائیل عليه السلام والی حدیثِ جابر رضي الله عنه کا جواب بھی دیا گیا ہے کہ اس کا معنی یہ ہے کہ دوسرے دن آپ صلی اللہ علیہ وسلم نمازِ ظہر سے اس وقت فارغ ہو گئے، جب کسی چیز کا سایہ اس کے برابر ہوا اور پہلے دن آپ صلی اللہ علیہ وسلم نے اس وقت نمازِ عصر کا آغاز فرمایا، جب کسی چیز کا سایہ اس کی ایک مثل کے برابر تھا۔<sup>②</sup>

اس طرح دونوں نمازوں کے اوقات میں کوئی باہمی اشتراک نہ رہا اور یہ شبہ زائل ہو گیا۔ حدیثِ جابر رضي الله عنه کی رو سے نمازِ عصر کا آخری وقت کسی چیز کے سائے کا دو مثل ہو جانا ذکر ہوا ہے، جب کہ صحیح مسلم، سنن ابو داؤد، نسائی اور مسند احمد میں حضرت عبداللہ بن عمرو بن عاص رضي الله عنه سے مروی حدیث کی ایک روایت میں یہ الفاظ بھی ہیں:

«وَقْتُ صَلَاةِ العَصْرِ مَا لَمْ تَصْفَرَ الشَّمْسُ»<sup>③</sup>

”نمازِ عصر کا وقت اس وقت تک ہے، جب تک سورج کا رنگ زرد نہ ہو جائے۔“

ایک دوسری روایت میں ہے:

«وَوَقْتُ صَلَاةِ العَصْرِ مَا لَمْ تَصْفَرَ الشَّمْسُ وَيَسْقُطُ قَرْنُهَا الأوَّلُ»<sup>④</sup>

① صحیح مسلم مع شرح النووی (۳/ ۱۱۲/ ۵) صحیح سنن أبي داود، رقم الحدیث (۳۸۳)

صحیح سنن النسائی، رقم الحدیث (۵۰۸) النیل (۱/ ۳۰۳)

② شرح صحیح مسلم للنووی (۳/ ۱۱۰/ ۵) نیل الأوطار (۱/ ۲۰۲، ۳۰۳)

③ صحیح مسلم مع شرح النووی (۲/ ۱۱۲/ ۵) صحیح سنن أبي داود، رقم الحدیث (۳۸۳)

صحیح سنن النسائی، رقم الحدیث (۵۰۸)

④ صحیح مسلم مع شرح النووی (۲/ ۱۱۳/ ۵) مع النیل (۱/ ۳۰۶)

”اور عصر کا وقت تب تک ہے، جب تک سورج کا رنگ زرد نہ پڑ جائے اور

اس کا پہلا کنارہ (افق میں) نہ بیٹھ جائے۔“

صحیح بخاری و مسلم، صحیح ابی عوانہ، سنن ترمذی، نسائی، بیہقی، دارمی، مسند احمد، موطا امام

مالک اور معانی الآثار طحاوی میں حضرت ابو ہریرہ رضی اللہ عنہ سے مروی ہے:

«وَمَنْ أَدْرَكَ رَكْعَةً مِّنَ الْعَصْرِ قَبْلَ أَنْ تَغْرُبَ الشَّمْسُ فَقَدْ أَدْرَكَ  
الْعَصْرَ»<sup>(۱)</sup>

”اور جس نے غروب آفتاب سے پہلے نماز عصر کی ایک رکعت بھی پڑھ لی، اس نے عصر کی نماز پالی۔“

صحیح بخاری میں ارشاد نبوی کے الفاظ ہیں:

«وَإِذَا أَدْرَكَ أَحَدُكُمْ سَجْدَةً مِّنْ صَلَاةِ الْعَصْرِ قَبْلَ أَنْ تَغْرُبَ  
الشَّمْسُ فَلْيَتِمَّ صَلَاتَهُ»<sup>(۲)</sup>

”جس نے غروب آفتاب سے پہلے ایک سجدہ بھی کر لیا، پس اسے چاہیے کہ اب اپنی نماز پوری کر لے۔“

جب کہ صحیح مسلم، سنن نسائی، ابن ماجہ، مسند احمد، منتهی ابن الجارود، سنن بیہقی اور

معانی الآثار میں حضرت عائشہ رضی اللہ عنہا سے بھی ایک حدیث اسی مفہوم کی مروی ہے، جس میں ارشاد نبوی ہے:

«مَنْ أَدْرَكَ مِنَ الْعَصْرِ سَجْدَةً قَبْلَ أَنْ تَغْرُبَ الشَّمْسُ أَوْ مِنْ

(۱) صحیح البخاری مع الفتح، رقم الحدیث (۵۷۹) صحیح مسلم مع شرح النووي (۲/۵)

(۱۰۵، ۱۰۴) صحیح سنن الترمذی، رقم الحدیث (۳۴۷) صحیح سنن النسائی، رقم الحدیث

(۵۰۳) و سنن الدارمی، رقم الحدیث (۱۲۲۲) مشکاة المصابیح (۱/۱۹) المنتقی مع النیل (۱/۱)

(۲۴/۲) الإرواء (۱/۲۷۳)

(۲) صحیح البخاری مع الفتح (۲/۵۶)



الصُّبْحِ قَبْلَ أَنْ تَطْلُعَ الشَّمْسُ فَقَدْ أَدْرَكَهَا<sup>①</sup>

”جس نے غروب آفتاب سے پہلے نماز عصر کا ایک سجدہ یا طلوع آفتاب سے پہلے نماز فجر کا ایک سجدہ کر لیا تو اس نے نماز کو پالیا۔

ان الفاظ کے بارے میں امام نووی رحمۃ اللہ علیہ فرماتے ہیں کہ ان کا ظاہری معنی مراد نہیں اور اس پر پوری امت کے علماء کا اتفاق ہے کہ ایک رکعت کو پانے والا پوری نماز کو پانے والا نہیں کہ اسے صرف ایک ہی رکعت سے پوری نماز ملی جائے اور وہی ایک رکعت اسے کافی ہو، ایسا ہرگز نہیں، بلکہ یہاں ان الفاظ کی تاویل ضروری ہے۔ مذکورہ الفاظ کے ساتھ ہی بعض دیگر الفاظ کو یہاں محذوف کیا گیا ہے، جنہیں شامل کرنے سے عبارت یوں ہوئی:

”فَقَدْ أَدْرَكَ حُكْمَ الصَّلَاةِ أَوْ وُجُوبَهَا أَوْ فَضْلَهَا“<sup>②</sup>

”اس نے نماز کے حکم کو یا وجوب کو یا (ادا کرنے کی) فضیلت کو پالیا۔“  
یہ بھی کہا گیا ہے:

”إِنَّهُ أَدْرَكَ الْوَقْتَ“ ”اس نے (اس نماز کے) وقت کو پالیا۔“

شرح بخاری میں لکھا ہے کہ یہ جمہور کا قول ہے۔<sup>③</sup> نسائی شریف میں اس حدیث کے

الفاظ ہیں:

”فَقَدْ أَدْرَكَ الصَّلَاةَ كُلَّهَا إِلَّا أَنَّهُ يَقْضِي مَا فَاتَهُ“<sup>④</sup>

”اس شخص نے پوری نماز کو پالیا۔ البتہ وہ فوت شدہ نماز قضا (مکمل) کر لے گا۔“

ایک روایت میں یہ الفاظ بھی ہیں کہ جس نے غروب آفتاب سے پہلے ایک رکعت پڑھ لی اور بقیہ رکعتیں غروب آفتاب کے بعد پڑھ کر نماز کو مکمل کر لیا، اس کی عصر

① مصنف ابن أبي شيبة بحواله إرواء الغليل (١/ ٢٧٩)

② شرح صحيح مسلم مع النووي (٣/ ١٠٥ / ٥)

③ فتح الباري (٢/ ٥٦)

④ صحيح سنن النسائي، رقم الحديث (٥٤٤)

فوت نہیں ہوئی۔ الفاظ یہ ہیں:

«مَنْ صَلَّى رَكْعَةً مِّنَ الْعَصْرِ قَبْلَ أَنْ تَغْرُبَ الشَّمْسُ، وَصَلَّى مَا بَقِيَ بَعْدَ غُرُوبِ الشَّمْسِ لَمْ تُفْتَهُ صَلَاةُ الْعَصْرِ»<sup>①</sup>

”جس نے غروبِ آفتاب سے پہلے عصر کی ایک رکعت پڑھ لی اور باقی نماز (تین رکعتیں) غروبِ آفتاب کے بعد پڑھی (مکمل کر لیں) تو اس کی نمازِ عصر فوت نہیں ہوئی۔“

نمازِ فجر کی طرح ہی جمہور ائمہ و فقہاء کے نزدیک تو اس طرح نمازِ عصر صحیح و مکمل ہو جاتی ہے، حتیٰ کہ امام ابوحنیفہ رحمۃ اللہ علیہ کا مسلک اگرچہ یہ ہے کہ نمازِ عصر کا آخری وقت سورج کے زرد پڑ جانے تک ہے، جب کہ ان کے نزدیک بھی ایسی نماز، جس کے دوران ہی سورج غروب ہو جائے، وہ نماز باطل نہیں ہوتی۔<sup>②</sup>

یاد رہے کہ ان احادیث میں جو ایک سجدہ پالینے کا ذکر ہے، اس سے مراد ایک رکعت ہے، جیسا کہ ”المنتقى“ میں علامہ المجد ابن تیمیہ رحمۃ اللہ علیہ نے لکھا ہے اور علامہ خطابی رحمۃ اللہ علیہ نے ”معالم السنن“ میں لکھا ہے کہ سجدے سے مراد رکوع و سجود سمیت پوری رکعت ہے اور ایک رکعت مکمل ہی دوسرے سجدے سے ہوتی ہے۔ لہذا رکعت کو سجدہ کہا گیا ہے۔<sup>③</sup>

یاد رہے کہ غروبِ آفتاب کے وقت نمازِ عصر ادا کرنا محض مجبوری کی شکل میں ہے، ورنہ امام نووی رحمۃ اللہ علیہ نے اس بات پر اجماع نقل ہے کہ جان بوجھ کر اس وقت نماز موخر کرنا جائز نہیں ہے۔<sup>④</sup>

بلکہ بلا عذر و مجبوری نمازِ عصر کو غروبِ آفتاب کے قریب تک موخر کرنا منافق کی نماز

① مسند أحمد (۲/۲۵۴) بحوالہ المعجم الفہرس لا الفاظ الحدیث (۵/۲۰۵)

② شرح صحیح مسلم للنووي (۳/۱۰۶/۵)

③ فتح الباري (۲/۳۸) المنتقى (۱/۲۲/۲)

④ شرح صحیح مسلم للنووي (۳/۱۰۶/۵) المنتقى (ص: ۳۰۸، ۲۲)

شمار کیا گیا ہے، جیسا کہ صحیح مسلم، سنن ابو داؤد، ترمذی، نسائی، موطا امام مالک اور مسند احمد میں حضرت انس رضی اللہ عنہ فرماتے ہیں کہ میں نے نبی اکرم صلی اللہ علیہ وسلم کو یہ فرماتے ہوئے سنا ہے:

«تِلْكَ صَلَاةُ الْمُنَافِقِ يَجْلِسُ حَتَّىٰ إِذَا كَانَتِ الشَّمْسُ بَيْنَ قَرْنَيْ الشَّيْطَانِ قَامَ فَتَقَرُّ أَرْبَعًا لَا يَذْكُرُ اللَّهَ فِيهَا إِلَّا قَلِيلًا»<sup>①</sup>

”یہ منافق کی نماز ہے کہ بیٹھا رہے اور سورج کا انتظار کرتا رہے۔ یہاں تک کہ جب سورج شیطان کے دو سینگوں کے مابین (ڈوبنے کے قریب) ہوتا ہے تو وہ اٹھتا ہے اور چار ٹھونگے مار لیتا ہے اور کم ہی اللہ کا ذکر کرتا ہے۔“

اس حدیث سے معلوم ہوا کہ بلا عذر غروب آفتاب کے قریب تک نماز کو موخر کرنا مکروہ ہے اور ایسی نماز کو منافق کی نماز کہا گیا ہے، کیوں کہ وہ خشوع، خضوع اور سکون و اطمینان سے خالی نماز ادا کرے گا، جس میں مناسب ذکر الہی بھی نہیں کر پائے گا۔ یہی وجہ ہے کہ ایسے آدمی کی مذمت آئی ہے۔

نماز عصر کو جلدی ادا کرنا:

نبی اکرم صلی اللہ علیہ وسلم کا اسوہ حسنہ یہ ہے کہ آپ صلی اللہ علیہ وسلم نماز عصر بہت جلدی ادا فرمایا کرتے تھے۔ چنانچہ صحیح بخاری و مسلم میں حضرت رافع بن خدیج رضی اللہ عنہ سے مروی ہے:

«كُنَّا نَصَلِّي مَعَ رَسُولِ اللَّهِ ﷺ الْعَصْرَ ثُمَّ تَنَحَّرُ الْجَزُورُ فَتَقْسَمُ عَشْرَ قِسْمٍ ثُمَّ تَطْبُخُ فَنَأْكُلُ لَحْمًا نَضِيجًا قَبْلَ مَغِيبِ الشَّمْسِ»<sup>②</sup>

① صحیح سنن الترمذی، رقم الحدیث (۱۳۷) و صحیح سنن النسائی، رقم الحدیث (۴۹۷) صحیح مسلم (۵۳ / ۳ / ۱۲) صحیح سنن أبي داؤد، رقم الحدیث (۳۹۹) صحیح سنن

الترمذی، رقم الحدیث (۱۳۷) المغنی (۱۶ / ۲) المنتقی مع النیل (۳۰۷ / ۱ / ۱)

② صحیح مسلم مع شرح النووي (۳ / ۵ / ۱۲۵) مختصر صحیح البخاری للألبانی، رقم

الحدیث (۱۱۳۹) و المنتقی مع النیل (۳۱۰ / ۱ / ۱) مشکاة المصابیح تحقیق الألبانی، رقم

الحدیث (۶۱۵)

”ہم نبی اکرم ﷺ کے ساتھ نمازِ عصر پڑھتے، پھر اونٹ ذبح کرتے اور اس کے گوشت کو دس حصوں میں تقسیم کرتے، پھر ہم گوشت پکاتے اور کھاتے، جب کہ ابھی سورج غروب نہ ہوا ہوتا۔“

ایک دوسری حدیث صحیح مسلم میں حضرت انس رضی اللہ عنہ سے مروی ہے، جس میں وہ بیان فرماتے ہیں کہ ہمیں نبی اکرم ﷺ نے نمازِ عصر پڑھائی۔ تب آپ ﷺ کے پاس بنی سلمہ کا کوئی آدمی آیا اور کہنے لگا: اے اللہ کے رسول! ہم اونٹ ذبح کرنا چاہتے ہیں اور ہماری خواہش ہے کہ آپ ﷺ تشریف لائیں۔ آپ ﷺ نے فرمایا: ٹھیک ہے۔ چل دیے۔ ہم بھی آپ ﷺ کے ساتھ تھے۔ ہم نے دیکھا کہ ابھی اونٹ ذبح کیے گئے اور پھر (ہمارے پہنچنے پر) انھیں ذبح کیا گیا۔ انھیں کاٹا گیا، یعنی گوشت بنایا گیا، پھر ان کا گوشت پکایا گیا، پھر ہم نے وہ کھایا، جب کہ ابھی سورج غروب نہیں ہوا تھا۔<sup>①</sup>

ان دونوں حدیثوں میں مذکور ہے کہ عصر کے بعد اونٹ ذبح کیے، گوشت کو بنایا پکایا اور کھایا، جب کہ سورج ابھی غروب نہیں ہوا تھا۔ اس سے اندازہ ہو سکتا ہے کہ آپ ﷺ کتنی جلدی اول ہی وقت میں عصر ادا فرمایا کرتے تھے۔ نمازِ عصر جلدی ادا کرنے پر دلالت کرنے والی احادیث صحیح بھی ہیں اور صریح بھی۔ مثلاً صحیحین میں اور سنن ترمذی کے علاوہ سنن اربعہ میں بھی حضرت انس رضی اللہ عنہ سے مروی ہے:

«كَانَ رَسُولُ اللَّهِ ﷺ يُصَلِّي الْعَصْرَ، وَالشَّمْسُ مُرْتَفِعَةً حَيْثُ فَيَذْهَبُ الذَّاهِبُ إِلَى الْعَوَالِي فَيَأْتِيهِمْ، وَالشَّمْسُ مُرْتَفِعَةً»<sup>②</sup>

”نبی اکرم ﷺ نمازِ عصر اس وقت ادا فرماتے، جب کہ سورج ابھی بلند خوب

① صحیح مسلم مع شرح النووي (۱۲۴/۵/۳) والمنتهی أيضاً (۳۱۰/۱)

② صحیح البخاری مع الفتح، رقم الحدیث (۵۵۰) صحیح مسلم مع شرح النووي (۱۲۱/۵/۲)

صحیح سنن أبی داؤد، رقم الحدیث (۳۹۱) صحیح سنن النسائی، رقم الحدیث (۳۹۳)

سنن ابن ماجہ، رقم الحدیث (۶۸۲) سنن الدارمی، رقم الحدیث (۱۲۰۸)

روشن) ہوتا تھا اور جانے والا (عصر پڑھ کر) عوالی مدینہ کی طرف جاتا اور ان کے پاس پہنچ جاتا، جب کہ سورج ابھی بلند ہوتا تھا۔“  
بخاری شریف میں یہ الفاظ بھی ہیں:

”وَبَعْضُ الْعَوَالِي مِنَ الْمَدِينَةِ عَلَى أَرْبَعَةِ أَمْيَالٍ أَوْ نَحْوِهِ“<sup>①</sup>  
”بعض عوالی مدینہ طیبہ سے چار میل یا اس سے کم و بیش کے فاصلے پر تھیں۔“

یاد رہے کہ عوالی مدینہ سے مراد وہ دیہات یا بستیاں ہیں، جو مدینے کے مضافات میں نجد کی جانب واقع تھیں، جن میں سے بعض سنن دارقطنی کی حدیث کے مطابق چھ میل پر اور مصنف عبدالرزاق کی ایک روایت کی رو سے دو میل پر تھیں، جب کہ قاضی عیاض، علامہ ابن عبدالبر اور امام ابن الاثیر رحمہم اللہ نے سب سے زیادہ مسافت والی بستی کو مدینے سے آٹھ میل کہا ہے۔<sup>②</sup> اس حدیث سے بھی بخوبی اندازہ ہو جاتا ہے کہ آپ صلی اللہ علیہ وسلم کتنی جلدی نماز عصر پڑھ لیا کرتے تھے۔

### مختلف احادیث میں تطبیق:

پچھلے اوراق میں ایک حدیث ذکر کی گئی ہے، جس کی رو سے غروب آفتاب کے قریب تک تاخیر کر کے ادا کی جانے والی نماز کو ”منافق کی نماز“ قرار دیا گیا ہے اور اس کے بعد چند اور احادیث بھی ذکر کی گئی ہیں، جن میں منقول ہے کہ نبی اکرم صلی اللہ علیہ وسلم جلدی نماز عصر پڑھا کرتے تھے اور ان میں سے پہلے کی احادیث میں سے ایک میں نماز عصر کا آخری وقت کسی چیز کے سائے کا دو مثل ہو جانا مذکور ہوا ہے۔ ایک دوسری روایت میں سورج کے زرد ہو جانے تک اور تیسری روایت میں سورج کا ایک کونا ڈوبنے تک اور ایک چوتھی روایت میں غروب آفتاب سے پہلے پہلے کم از کم ایک رکعت پڑھ لینے تک ہے۔

① صحیح البخاری مع الفتح (۲/ ۲۸) المنتقى مع النيل (۱/ ۳۰۹) صحیح مسلم (۳/ ۵، ۱۲۱، ۱۲۲)

② فتح الباری (۲/ ۲۸، ۲۹)

ان متعدد روایات میں مذکور مختلف تین شکلوں کا امکان ہے:

1 پہلی یہ کہ بعض کو ناسخ اور بعض دیگر کو منسوخ مانا جائے، مگر یہ شکل صرف اس صورت میں اپنائی جاسکتی ہے، جب کہ مختلف احادیث میں مطابقت ممکن نہ ہو اور یہاں مطابقت ممکن ہے۔

2 دوسری شکل یہ ہے کہ بعض احادیث کو راجح اور بعض دوسری احادیث کو مرجوح قرار دیا جائے، لیکن اس کی بھی یہاں ضرورت نہیں، بلکہ اس سے بھی اولیٰ یہ ہے کہ ان احادیث میں مطابقت پیدا کی جائے۔

3 اور یہ تیسری شکل ممکن بھی ہے، بلکہ اس کے بغیر کوئی چارہ بھی نہیں اور وہ یوں ہے کہ حدیث جبرائیل جس میں عصر کا وقت کسی چیز کا سایہ ایک مثل ہو جانے سے لے کر دو مثل ہو جانے تک بیان ہوا ہے، اس میں صرف ”وقت اختیار“ کا ذکر آیا ہے۔ اس حدیث میں ”وقت جواز“ اور ”وقت اضطرار“ یا مجبوری سب کا استیعاب نہیں کیا گیا، اس جمع و تطبیق کی تائید اس حدیث سے بھی ہوتی ہے، جس میں آخری وقت کی نماز کو منافیٰ کی نماز کہا گیا ہے، جب کہ وہ معذور و مجبور نہ ہو، لیکن معذوری اور مجبوری والے کی نماز ایک رکعت پڑھ سکے تو گویا جو شخص معذور و مجبور ہو، اس کے لیے تو نماز عصر کا وقت اس حد تک ہے اور ایسا نہیں، اس کے لیے وقت صرف کسی چیز کے سائے کے دو مثل ہو جانے تک ہی ہے، جب کہ سورج ابھی سفید اور شفاف ہو اور اگر وہ بلا عذر ہی اسے سورج کے زرد ہونے تک یا اس سے بھی بعد تک موخر کر دے گا، تو پھر وہ منافیٰ کی نماز ہو جائے گی۔<sup>①</sup>

اسی قسم کی مطابقت امام نووی رحمۃ اللہ علیہ نے صحیح مسلم شریف کی شرح میں بھی ذکر کی ہے۔ وہ فرماتے ہیں کہ ہمارے اصحاب کے نزدیک نماز عصر کے پانچ اوقات ہیں:

① نیل الأوطار (۳۰۶/۱/۱)

- ① وقتِ فضیلت، جو نماز عصر کا اوّل وقت ہے۔
  - ② وقتِ اختیار، جو کسی چیز کا سایہ دوگنا ہو جانے تک ہے۔
  - ③ وقتِ جواز بلا کراہت، جو سورج کے زرد پڑ جانے سے پہلے پہلے تک ہے۔
  - ④ جواز مع الکرہتہ، جو سورج زرد پڑ جانے سے لے کر غروبِ آفتاب تک ہے۔
  - ⑤ وقتِ عذر، یہ وقت اس شخص کے لیے ہے جو سفر یا بارش کے عذر کی بیان پر نمازِ ظہر و عصر کو جمع کر کے ادا کرنا چاہے۔ (جب کہ جمع تقدیم ہوگی کہ نمازِ عصر کو مقدم کر کے، یعنی اس کے وقت سے پہلے نمازِ ظہر کے ساتھ اسی کے وقت میں اسے ادا کیا جائے)۔
- ان پانچوں اوقات میں نماز ادا ہوگی۔ اگر ان میں سے کوئی بھی نہ ہو، بلکہ سورج غروب ہو گیا ہو تو پھر وہ قضا ہوگی۔<sup>①</sup>

امام ابنِ قدامہ نے ”المغنی“ میں لکھا ہے کہ جب کسی چیز کا سایہ دوگنا ہو جائے تو عصر کا وقت اختیار ختم ہو گیا اور صحیح تر روایت کی رو سے امام احمد رحمہ اللہ کا قول یہ نقل کیا ہے کہ ان کے نزدیک عصر کا آخری وقت اختیار سورج زرد ہونے تک ہے اور غروبِ آفتاب سے پہلے ایک رکعت پانا وقتِ اضطرار ہے۔<sup>②</sup>

### نمازِ عصر کا اوّل وقت:

یہیں یہ بات بھی ذکر کر دیں کہ جمہور اہلِ علم کے نزدیک نمازِ عصر کا اوّل وقت کسی کے سائے کا ایک مثل ہو جانا ہے۔ امام احمد، امام مالک اور امام محمد رحمہم اللہ بھی ان میں شامل ہیں اور صحیح احادیث سے اسی مسلک اوّل کی تائید ہوتی ہے۔ امام شافعی رحمہ اللہ کا مسلک بھی ایک مثل والا ہی ہے۔ البتہ وہ ایک مثل سے تھوڑا زیادہ سایہ ہو جانے کا اوّل وقت کہتے ہیں۔ قاضی ابو یوسف جو امام ابو حنیفہ رحمہ اللہ کے معروف اور ارشد تلامذہ میں سے ہیں، ان کا

① شرح صحیح مسلم للنووی (۳/ ۱۱۰، ۱۱۱)

② المغنی (۲/ ۱۶، ۱۵)

مسلم بھی جمہور والا ہی ہے اور ایک روایت کے مطابق تو خود امام صاحب رضی اللہ عنہ کا بھی یہی مسلک ہے، لیکن مشہور روایت کی رو سے امام صاحب کا مسلک یہ ہے کہ عصر کا وقت اس وقت شروع ہوتا ہے، جب کسی چیز کا سایہ اس سے دوگنا ہو جائے۔<sup>①</sup>

اس قول کی تائید کسی حدیث سے نہیں ہوتی اور جو بعض روایات ملتی ہیں، وہ محدثین کرام کے نزدیک ضعیف اور ناقابلِ حجت ہیں۔ چنانچہ سنن ترمذی میں امام صاحب رضی اللہ عنہ لکھتے ہیں کہ عصر کو موخر کر کے پڑھنے کے بارے میں حضرت رافع بن خدیج رضی اللہ عنہ سے ایک مرفوع حدیث مروی ہے، مگر وہ صحیح نہیں۔<sup>②</sup>

ترمذی شریف کی شرح میں علامہ مبارکپوری نے وضاحت کی ہے کہ حضرت رافع رضی اللہ عنہ والی وہ حدیث سنن دارقطنی و بیہقی میں مروی ہے، جس کے بارے میں انھوں نے امام دارقطنی، بیہقی اور بخاری رضی اللہ عنہ کی شدید جرح بھی نقل کی ہے، لہذا وہ قابلِ حجت نہ ہوئی۔<sup>③</sup>

امام محمد رضی اللہ عنہ نے موطا میں لکھا ہے کہ ہمارے نزدیک عصر کو موخر کر کے پڑھنا جلدی پڑھنے سے افضل ہے، جب کہ سورج ابھی سفید و شفاف ہو اور اس میں زردی داخل نہ ہوئی ہو۔ عام آثار میں یہی آیا ہے اور امام ابوحنیفہ رضی اللہ عنہ کا بھی یہی مسلک ہے۔ صاحب ہدایہ وغیرہ نے اس تاخیر کے افضل ہونے کی یہ وجہ بیان کی ہے کہ اس طرح نوافل زیادہ پڑھے جاسکتے ہیں۔

امام محمد رضی اللہ عنہ کے ان الفاظ اور اس وجہ پر تعاقب کرتے ہوئے علامہ عبدالحی حنفی لکھنوی رضی اللہ عنہ "التعلیق الممجد علی موطا الإمام محمد رضی اللہ عنہ" میں لکھتے ہیں کہ صحاح ستہ اور دیگر کتب حدیث میں ایسی احادیث مروی ہیں، جو نماز عصر کو جلد ادا کرنے کی فضیلت پر دلالت کرتی ہیں اور یہ مذکورہ وجہ یا علت صحیح نصوص کے مقابلے میں (ان کے خلاف) ہے۔

① الكواكب الدردي (١٩٠/١) بحواله فقه السنة اردو (١/١٠٨)

② سنن الترمذی مع التحفة (١/٤٩٤)

③ تحفة الأحوذی (١/٤٩٥)



علامہ عینی حنفی رحمۃ اللہ علیہ نے ”البنایۃ شرح الہدایۃ“ میں عصر کو تاخیر سے پڑھنے کی فضیلت پر چار روایات سے استدلال کیا ہے، جن میں سے ایک تو یہی ہے، جس کی طرف ابھی ہم نے اشارہ کیا ہے کہ وہ ضعیف ہے اور دوسری حدیث سنن ابو داؤد میں ہے، جس میں حضرت ثوبان رضی اللہ عنہ کا بیان ہے کہ نبی اکرم صلی اللہ علیہ وسلم کے پاس وہ مدینے میں آئے تو آپ صلی اللہ علیہ وسلم تاخیر سے نماز عصر پڑھتے تھے، جب کہ اس حدیث کے ایک راوی یزید کو التقریب، الخلاصہ اور میزان الاعتدال میں مجہول کہا گیا ہے، لہذا یہ حدیث ضعیف اور ناقابل استدلال ہے۔<sup>①</sup>

تیسری حدیث سنن ترمذی میں امّ المؤمنین حضرت امّ سلمہ رضی اللہ عنہا سے مروی ہے۔<sup>②</sup> چوتھی حدیث حضرت انس رضی اللہ عنہ سے مروی ہے۔ علامہ عبدالحی حنفی رحمۃ اللہ علیہ نے ”التعلیق الممجد“ میں ان دونوں یعنی تیسری اور چوتھی حدیث کو بھی تاخیر عصر کی افضلیت کی دلیل ہونے میں صریح قرار نہیں دیا اور صحیح و صریح احادیث میں نبی اکرم صلی اللہ علیہ وسلم کا نماز کو جلد پڑھنا ثابت ہے۔ ایسے ہی بعض دیگر روایات و آثار بھی ہیں، جو یا صحیح نہیں یا صریح نہیں۔ جس کی تفصیل ”التعلیق الممجد“ یا ”تحفة الأحوذی“ (۱/ ۴۹۴، ۵۰۲) میں دیکھی جاسکتی ہے۔

### وقتِ مغرب:

نمازِ فجر و ظہر اور عصر کے اوقات کے بارے میں تفصیل ذکر کی جا چکی ہے اور اب آئیے وقتِ مغرب بھی دیکھیں تو نمازِ مغرب کا اوّل وقت اور آخر وقت حدیثِ جبرائیل میں تو غروبِ آفتاب ہی ہے، کیوں کہ حضرت جبرائیل علیہ السلام کی آمد پر آپ صلی اللہ علیہ وسلم نے دونوں دن ایک ہی وقت پر نمازِ مغرب ادا کی تھی، جیسا کہ تفصیل گزر چکی ہے، لیکن جیسا کہ یہ بات بھی ذکر کی جا چکی ہے کہ اس حدیث میں صرف ”وقتِ اختیار“ کا بیان ہے۔ وقتِ جواز اور

① دیکھیں: تحفة الأحوذی (۱/ ۴۹۵)

② سنن الترمذی مع التحفة (۱/ ۴۹۸)

وقتِ اضطرابِ اس میں شامل نہیں، جس کا اندازہ اس بات سے بھی کیا جا سکتا ہے کہ صحیح مسلم، سنن ابو داؤد، نسائی اور مسند احمد میں حضرت عبداللہ بن عمرو بن عاص رضی اللہ عنہما سے مروی حدیث میں نبی اکرم صلی اللہ علیہ وسلم نے نمازِ پنج گانہ کے جو اوقات ذکر فرمائے ہیں، وہاں نمازِ مغرب کے بارے میں ارشادِ نبوی ہے:

«وَوَفْتُ صَلَاةَ الْمَغْرِبِ مَا لَمْ يَغِبِ الشَّفَقُ»<sup>①</sup>

”نمازِ مغرب کا وقت اس وقت تک ہے، جب تک شفق غائب نہ ہو جائے۔“

ایسے ہی حضرت ابو موسیٰ اشعری رضی اللہ عنہ سے مروی ایک حدیث صحیح مسلم، سنن ابی داؤد، نسائی، صحیح ابی عوانہ، سنن دارقطنی اور مسند احمد میں ہے۔ اس میں بھی نبی اکرم صلی اللہ علیہ وسلم نے سائل کو دو دن کی نمازیں پڑھ کر بتائی تھیں اور ہر نماز کے دو یعنی اول و آخر وقت بتائے تھے۔ اس حدیث میں بھی نمازِ مغرب کے آخری وقت کے بارے میں وضاحت موجود ہے کہ دوسرے دن آپ صلی اللہ علیہ وسلم نے اسے آخری وقت میں ادا فرمایا تھا۔ چنانچہ اس حدیث میں ہے:

«ثُمَّ آخَرَ الْمَغْرِبَ حَتَّىٰ كَانَ عِنْدَ سُقُوطِ الشَّفَقِ»<sup>②</sup>

”پھر (دوسرے دن) آپ صلی اللہ علیہ وسلم نے مغرب کو اتنا موخر کر دیا کہ شفق غائب ہونے کے قریب پڑھی۔“

شفق اس سُرُخی کو کہتے ہیں، جو غروبِ آفتاب کے بعد کچھ وقت کے لیے آسمان پر باقی رہتی ہے۔ اس کے بارے میں ایک حدیث بھی ہے، جو سنن دارقطنی میں حضرت ابن عمر رضی اللہ عنہما سے مروی ہے:

① صحیح مسلم (۲/ ۵ / ۱۲) المشكاة مع المرعاة (۱۷ / ۲) صحیح سنن ابی داؤد، رقم

الحدیث (۳۸۳) صحیح سنن النسائي، رقم الحدیث (۵۰۸)

② صحیح مسلم مع شرح النووي (۲/ ۵ / ۱۱۶) صحیح سنن ابی داؤد، رقم الحدیث (۳۸۱)

صحیح سنن النسائي، رقم الحدیث (۵۰۹)

«الشَّقُّ الحُمْرَةُ»<sup>(۱)</sup> ”شفقِ سرخی ہے۔“

یہ حدیث امام بیہقی نے اپنی سنن میں بھی روایت کی ہے اور مرفوع کے بجائے اس کا موقوف ہونا صحیح قرار دیا ہے کہ یہ نبی اکرم ﷺ کا ارشاد نہیں، بلکہ حضرت عبداللہ بن عمر رضی اللہ عنہما کا قول ہے۔

نیز امام بیہقی نے کہا ہے کہ حدیث ابن عباس عبادہ بن صامت، شداد بن اوس اور ابو ہریرہ رضی اللہ عنہم سے بھی (مرفوعاً) مروی ہے، مگر ان میں سے کوئی روایت بھی صحیح نہیں گویا یہ حدیث مرفوعاً ضعیف اور موقوفاً صحیح ہے۔

مذکورہ صحابہ کرام رضی اللہ عنہم، امام عطاء، مجاہد، سعید بن جبیر، شافعی، ابن ابی لیلیٰ، ثوری، اسحاق بن راہویہ، زہری، ابویوسف اور محمد بن شفق سے سرخی ہی مراد لیتے ہیں۔

ائمہ لغت میں سے خلیل بن احمد اور فراء کا بھی یہی قول ہے اور ”القاموس المحيط“ میں علامہ فیروز آبادی نے بھی شفق کا معنی صرف سرخی ہی لکھا ہے۔

امیر صنعانی نے ”سبل السلام“ میں لکھا ہے کہ شفق کے معنی کی بحث لغوی ہے اور اس میں رجوع اہل لغت کی طرف ہی جائے گا۔ حضرت عبداللہ بن عمر رضی اللہ عنہما اہل لغت تھے، لہذا ان کا کلام اگرچہ موقوف ہے، لیکن حجت ہے۔ علامہ عبید اللہ رحمانی نے ”المرعاة شرح المشكاة“ میں امام مالک اور امام احمد رضی اللہ عنہما سے بھی شفق کا معنی سرخی ہی نقل کیا ہے۔ البتہ ”نبیل الأوطار“ میں امام شوکانی نے امام احمد کا قول یوں نقل کیا ہے کہ امام احمد کے نزدیک شفق سے مراد صحراء میں سرخی ہے اور آبادی میں سفیدی، جب کہ اس کی کوئی دلیل نہیں ہے۔ امام ابو حنیفہ رضی اللہ عنہ نے شفق سے مراد سفیدی ہی کیا ہے، لیکن صحیح تربات حضرت ابن عمر رضی اللہ عنہما ہی کی ہے کہ شفق سے مراد سرخی ہے۔

اس حدیث کی استنادی حیثیت اور شفق کے معنی کی تفصیل ”المغنی“ (۲/ ۷۲۵)

(۱) المنتقیٰ مع النبیل (۱/ ۲/ ۹)

”نیل الأوطار“ (۱ / ۲ / ۹) ”المرعاة شرح المشكاة“ (۲ / ۱۷ ، ۱۸) ”سبل السلام شرح بلوغ المرام“ (۱ / ۱ / ۱۱۴ ، ۱۱۵) اور دیگر کتب میں دیکھی جاسکتی ہے۔ جب کہ ”ضعیف الجامع الصغير“ (۲ / ۳ / ۲۷۵) میں علامہ البانی نے اس حدیث کو مرفوعاً ضعیف قرار دیا ہے۔ ”المرقاة شرح المشكاة“ میں ملا علی قاری رحمۃ اللہ علیہ نے لکھا ہے کہ فتویٰ اسی پر ہے کہ شفق سے مراد سُرخی ہے۔

در مختار میں بھی سُرخی ہی لکھا گیا ہے اور ”صدر الشریعة“ نے بھی یہی فتویٰ دیا ہے۔ ”المواہب“ میں بھی اسی پر فتویٰ بتایا گیا ہے اور ”البرہان“ میں بھی سُرخی کو ترجیح دی گئی ہے اور ”شروح المجمع“ وغیرہ کے حوالے سے لکھا ہے کہ خود امام ابو حنیفہ رحمۃ اللہ علیہ نے بھی اپنے پہلے قول یعنی سفیدی سے رجوع کر لیا تھا۔ گویا ان کے نزدیک بھی شفق سے مراد سُرخی ہی ہے۔ یوں معاملہ طے ہو گیا کہ چاروں ائمہ مذاہب شفق سے مراد سُرخی ہونے پر متفق ہیں۔ الحمد للہ

نمازِ مغرب کا وقت غروبِ آفتاب سے شفق نمایاں ہونے تک ہے، لیکن یہ تاخیر عذر اور مجبوری والے کے لیے روا ہے، ورنہ اوّل وقت ہی میں نمازِ مغرب پڑھنا افضل ہے، کیوں کہ نبی اکرم صلی اللہ علیہ وسلم کا عمل مبارک یہی تھا کہ آپ صلی اللہ علیہ وسلم غروبِ آفتاب کے فوراً بعد روشنی ہی میں نمازِ مغرب پڑھ لیا کرتے تھے۔ چنانچہ صحیح بخاری، مسلم، ابوعوانہ، سنن بیہقی، مسند احمد اور مصنف ابن ابی شیبہ میں حضرت رافع رضی اللہ عنہ بیان فرماتے ہیں:

« كُنَّا نَصَلِّي الْمَغْرِبَ مَعَ رَسُولِ اللَّهِ ﷺ فَيَنْصَرِفُ أَحَدُنَا وَإِنَّهُ لَيَبْصُرُ مَوَاقِعَ نَبْلِهِ»<sup>①</sup>

”ہم نبی اکرم صلی اللہ علیہ وسلم کے ساتھ اس وقت نمازِ مغرب پڑھتے کہ نماز پڑھ کر ہم میں سے کوئی نکلتا تو تیر پھینکنے پر وہ اپنے تیر کے گرنے کی جگہ دیکھ سکتا تھا، یعنی ابھی

① صحیح البخاری مع الفتح (۲ / ۴۰) صحیح مسلم مع شرح النووی (۳ / ۱۳۶ / ۵) الإرواء (۱ / ۲۷۷)

اتنی روشنی ہوتی تھی۔“

صحیح بخاری و مسلم، سنن ابوداؤد، ترمذی اور ابن ماجہ میں حضرت سلمہ بن اکوع رضی اللہ عنہ سے مروی ہے:

«إِنَّ رَسُولَ اللَّهِ ﷺ كَانَ يُصَلِّي الْمَغْرِبَ إِذَا غَرَبَتِ الشَّمْسُ،  
وَتَوَارَتْ بِالْحِجَابِ»<sup>①</sup>

”نبی اکرم صلی اللہ علیہ وسلم مغرب کی نماز اس وقت پڑھا کرتے تھے، جب سورج غروب ہوتا اور اس کی ٹلپا چھپ جاتی۔“

امام نووی رحمۃ اللہ علیہ فرماتے ہیں کہ یہ دونوں حدیثیں اس بات کی دلیل ہیں کہ غروب آفتاب کے بعد نماز مغرب کو جلد پڑھ لینا چاہیے، اس بات پر اجماع ہے اور جن احادیث میں شفق کے غائب ہونے پر نماز مغرب پڑھنے کا ذکر ہے، وہ بیان جواز کے لیے ہیں۔ دوسرے یہ کہ وہ کسی سائل کے جواب میں تھیں اور یہ آپ صلی اللہ علیہ وسلم کی عادت مبارکہ کے بارے میں ہیں، جن پر آپ صلی اللہ علیہ وسلم مسلسل قائم رہے، لہذا ان پر اعتماد نہیں ہوگا۔<sup>②</sup>

اہل بیت کرام رضی اللہ عنہم سے مروی احادیث میں سے ایک صحیح بخاری، مسلم، ابی عوانہ، سنن ابی داؤد اور دیگر کتب میں مذکور ہے، جس میں ۴۷ھ میں حجاج بن یوسف ثقفی کے امیر بن کر مدینہ آنے کے وقت کا واقعہ درج ہے۔ چنانچہ حضرت حسن بن علی رضی اللہ عنہما کے پوتے حضرت محمد بن عمرو بن حسن بن علی رضی اللہ عنہم بیان کرتے ہیں کہ جب حجاج آیا تو ہم نے حضرت جابر بن عبد اللہ رضی اللہ عنہ سے نمازوں کے اوقات کے بارے میں پوچھا۔ صحیح مسلم میں حجاج کی موجودگی میں اس سوال کا سبب بھی لکھا ہے:

”كَانَ الْحَجَّاجُ يُؤَخِّرُ الصَّلَاةَ“، ”حجاج نماز میں تاخیر کیا کرتا تھا۔“

① حوالہ جات بالا، صحیح البخاری مع الفتح، رقم الحدیث (۵۵۹) صحیح مسلم مع شرح

النووی (۲/۵/۱۳۶) المنتقی مع النیل (۱/۲/۳)

② شرح النووی (۳/۵/۱۳۶)

لہذا اسے تنبیہ کرنے کے لیے یہ سوال پوچھا گیا تو اس وقت حضرت جابر رضی اللہ عنہ نے نبی اکرم صلی اللہ علیہ وسلم کی نماز پنج گانہ کا جو وقت بتایا، اس میں نماز مغرب کے بارے میں فرمایا:

«كَانَ النَّبِيُّ ﷺ يُصَلِّي الْمَغْرِبَ إِذَا غَرَبَتِ الشَّمْسُ»<sup>①</sup>

”نبی اکرم نماز مغرب اسی وقت پڑھ لیا کرتے تھے، جب سورج غروب ہوتا۔“

نبی اکرم صلی اللہ علیہ وسلم کے چچا حضرت عباس رضی اللہ عنہ سے سنن ابن ماجہ، صحیح ابن خزمیہ اور مستدرک حاکم میں مروی ایک مرفوع حدیث ہے، جسے امام ترمذی نے موقوفاً صحیح کہا ہے اور بعض محدثین نے اسے منکر بھی کہا ہے، لہذا یہ قابل استدلال نہ بھی مانی جائے تو کم از کم صحیحین اور سنن والی پہلی احادیث کی تائید اس سے بھی ہوتی ہے، جس کے الفاظ ہیں:

«لَا تَزَالُ أُمَّتِي عَلَى الْفِطْرَةِ مَا لَمْ يُؤَخَّرُوا الْمَغْرِبَ حَتَّى تَشْتَبِكَ النُّجُومُ»<sup>②</sup>

”میری امت اس وقت تک فطرتِ سلیمہ پر رہے گی، جب وہ ستاروں کی جھلمل جھلمل کرنے تک نمازِ مغرب کو موخر نہ کیا کریں گے۔“

بالکل اسی مفہوم بلکہ انہی الفاظ والی ایک حدیث سنن ابو داؤد، مسند احمد اور مستدرک حاکم میں بھی ہے، جو حضرت عقبہ بن عامر رضی اللہ عنہ سے مروی ہے، اس کی سند میں محمد بن اسحاق ہیں، جنہوں نے تحدیث کی بھی صراحت کی ہے۔ فرق صرف اتنا ہے کہ اس حدیث میں ہے:

«لَا تَزَالُ أُمَّتِي بِخَيْرٍ» أَوْ قَالَ: «عَلَى الْفِطْرَةِ»<sup>③</sup>

”میری امت بہتری سے رہے گی، اور فطرتِ سلیمہ پر رہے گی۔“

اور پہلی میں ہے:

① صحیح البخاری مع الفتح (۴۱/۲) صحیح مسلم مع شرح النووي (۱۴۴/۵/۳) سنن أبی داؤد، رقم الحدیث (۳۹۷)

② سنن ابن ماجہ، رقم الحدیث (۶۸۹) نیل الأوطار (۵۰۴/۲/۱)

③ صحیح سنن أبی داؤد، رقم الحدیث (۳۰۴)

«لَا تَزَالُ أُمَّتِي عَلَى الْفِطْرَةِ» ”میری امت ہمیشہ فطرتِ سلیمہ پر رہے گی۔“

جب کہ اسی موضوع کی کئی اور احادیث بھی ہیں تو پھر اندازہ فرمائیں کہ اہل بیت علیہم السلام کی مرویات سے تو معلوم ہوتا ہے کہ غروبِ آفتاب کے فوراً بعد ستاروں کے جگمگانے سے پہلے نماز پڑھنا فطرتِ سلیمہ کا تقاضا ہے، مگر آج کچھ لوگ (حبِ اہل بیت علیہم السلام سے سرشاری کے دعوے دار) اذانِ مغرب کے لیے ستارہ نظر آنے کے منتظر رہتے ہیں!!

### وقتِ عشا:

نجر و ظہر اور عصر و مغرب کے اوقات ذکر کیے جا چکے ہیں۔ آئیے اب نمازِ عشا کے اوّل و آخر وقت کی تعیین بھی احادیثِ رسول صلی اللہ علیہ وسلم کی روشنی میں کریں، چنانچہ حضرت جبرائیل علیہ السلام والی حضرت جابر رضی اللہ عنہ سے مروی حدیث میں مذکور ہے کہ عشا کا وقت شفق کے غائب ہونے سے شروع ہوتا ہے اور ایک تہائی رات یا نصف شب تک رہتا ہے، چنانچہ اس حدیث میں پہلے دن کی نمازِ عشا کے بارے میں یہ الفاظ ہیں:

«فَصَلَّى الْعِشَاءَ حِينَ غَابَ الشَّفَقُ»

”آپ صلی اللہ علیہ وسلم نے عشا کی نماز تب پڑھی، جب شفق (یعنی شام کی سُرخ) غائب ہوگئی۔

دوسرے دن کی نمازِ عشا کے بارے میں یہ الفاظ ہیں:

«ثُمَّ جَاءَهُ الْعِشَاءَ حِينَ ذَهَبَ نِصْفُ اللَّيْلِ أَوْ قَالَ: ثَلَاثُ اللَّيْلِ فَصَلَّى الْعِشَاءَ»

”پھر (دوسرے دن) حضرت جبرائیل علیہ السلام نمازِ عشا کے لیے اس وقت آئے، جب کہ آدھی رات یا فرمایا کہ ایک تہائی رات گزر چکی تھی۔ تب آپ صلی اللہ علیہ وسلم نے نمازِ عشا پڑھی۔“

اس حدیث کے علاوہ بعض دیگر احادیث میں نمازِ عشا کے آخری وقت کی صراحت

آئی ہے۔ مثلاً صحیح بخاری و مسلم میں حضرت انس رضی اللہ عنہ سے مروی ہے:

«أَخَّرَ النَّبِيُّ ﷺ صَلَاةَ الْعِشَاءِ إِلَى نِصْفِ اللَّيْلِ ثُمَّ صَلَّى<sup>(1)</sup>»

”نبی اکرم صلی اللہ علیہ وسلم نے نمازِ عشا کو نصف شب تک موخر کر کے ادا فرمایا۔“

صحیح احادیث میں شطر اللیل، قریب من نصف اللیل اور نصف اللیل الاوسط کے الفاظ ہیں۔ صحیح مسلم، سنن ابی داؤد، نسائی اور مسند احمد میں حضرت عبد اللہ بن عمرو بن عاص رضی اللہ عنہما والی حدیث میں بھی یہ صراحت ہے:

«فَإِذَا صَلَّيْتُمْ الْعِشَاءَ فَإِنَّهُ وَقْتُ إِلَى نِصْفِ اللَّيْلِ<sup>(2)</sup>»

”جب تم عشا کی نماز پڑھو تو اس کا وقت نصف رات تک ہے۔“

جب کہ صحیح مسلم، سنن ابی داؤد کے علاوہ سنن اربعہ، مسند احمد اور منقی ابن الجارود میں حضرت بریدہ رضی اللہ عنہ سے مروی حدیث میں جو نبی اکرم صلی اللہ علیہ وسلم کی نماز پنجگانہ کے اوقات بیان ہوئے ہیں، ان میں نمازِ عشا کے بارے میں یہ الفاظ ہیں:

«وَصَلَّى الْعِشَاءَ بَعْدَ مَا ذَهَبَ ثُلُثُ اللَّيْلِ<sup>(3)</sup>»

”آپ صلی اللہ علیہ وسلم نے نمازِ عشا (دوسرے دن) ایک تہائی رات گزارنے کے بعد ادا فرمائی۔“

اور صحیح مسلم میں حضرت ابو موسیٰ اشعری رضی اللہ عنہ سے مروی حدیث میں ہے:

«ثُمَّ أَخَّرَ الْعِشَاءَ حَتَّىٰ كَانَ ثُلُثَ اللَّيْلِ الْأَوَّلِ<sup>(4)</sup>»

(1) صحیح البخاری مع الفتح (۵۱/۲) صحیح مسلم مع شرح النووي (۱۴۰، ۱۳۹/۵/۳)

(2) صحیح مسلم مع شرح النووي (۱۱۳، ۱۱۲، ۱۱۱/۳) نیز دیکھیں: صحیح مسلم مع شرح

النووي (۲/۵/۱۰۹، ۱۱۳) صحیح سنن ابی داؤد، رقم الحدیث (۳۸۳) صحیح سنن

النسائي، رقم الحدیث (۵۰۸) مشکاة المصابیح (۱/۱۸۴) المنقی مع النیل (۱/۳۱۰)

(3) صحیح مسلم مع النووي (۳/۵/۱۱۴، ۱۱۵) مشکاة مع المرعاة (۲/۲۰)

(4) صحیح مسلم مع شرح النووي (۳/۵/۱۱۶)



آپ ﷺ نے (دوسرے دن) نمازِ عشا کو اتنا موخر کیا کہ رات کا ایک تہائی حصہ گزر گیا تو نماز پڑھی۔“

ان احادیث میں سے بعض میں نصف اور بعض میں ثلث کا ذکر ہے۔ امام نووی رحمۃ اللہ علیہ نے شرح مسلم میں ان کے مابین تطبیق یوں دی ہے کہ ایک رات گزرنے کے بعد آپ ﷺ نے نمازِ عشا کا آغاز کیا اور آدھی رات پر جا کر ختم کی، لہذا دونوں طرح کی احادیث میں کوئی اختلاف نہ رہا، نیز ان کا کہنا ہے کہ صحیح تر قول کے مطابق امام شافعی رحمۃ اللہ علیہ کے نزدیک نمازِ عشا کا وقت اختیار نصف شب تک ہی رہتا ہے۔<sup>①</sup>

پھر حضرت عبد اللہ بن عمرو رضی اللہ عنہما والی حدیث کی شرح میں لکھتے ہیں کہ نصف رات تک تو نمازِ عشا کا وقت اختیار رہے، جب کہ وقتِ جواز طلوعِ فجر ثانی (یا طلوعِ صبح صادق) تک رہتا ہے، کیوں کہ حضرت ابو قتادہ رضی اللہ عنہ سے مروی ”صحیح مسلم، باب من نسی صلاةً أو نام“ کی حدیث میں نبی اکرم ﷺ کا ارشاد ہے:

« إِنَّهُ لَيْسَ فِي النَّوْمِ تَفْرِيطٌ، إِنَّمَا التَّفْرِيطُ عَلَى مَنْ لَمْ يُصَلِّ الصَّلَاةَ حَتَّىٰ يَجِيءَ وَقْتُ الصَّلَاةِ الْأُخْرَىٰ »<sup>②</sup>

نیند میں تقصیر اور گناہ نہیں ہے، گناہ یہ ہے کہ کوئی شخص اگلی نماز کا وقت ہو جانے تک کوئی نماز ہی ادا نہ کرے۔“

یہ الفاظ نبی اکرم ﷺ نے اس وقت فرمائے تھے، جب آپ ﷺ اور سارا لشکر نمازِ فجر سے سوئے رہ گئے تھے اور صبح سورج کی گرمی نے سب کو اٹھایا تھا۔ یاد رہے کہ یہ حدیث سنن اربعہ اور مسند احمد میں بھی ہے، مگر اس میں اگلی نماز تک کسی نماز کو نہ پڑھنے کا ذکر نہیں ہے۔

حضرت ابو قتادہ رضی اللہ عنہ والی حدیث کے الفاظ: « حَتَّىٰ يَجِيءَ وَقْتُ الصَّلَاةِ

① شرح صحیح مسلم للنووی (۳/ ۱۱۶، ۱۱۷)

② شرح صحیح مسلم (۳/ ۱۱۱) المرعاة (۲/ ۴۵)

الأخرى» کی رو سے جمہور علما کا مسلک یہ ہے کہ فجر تک عشا کا وقت رہتا ہے، جب کہ بعض اہل علم و تحقیق نے کہا ہے کہ نصف شب گزرنے کے بعد نماز ادا نہیں، بلکہ قضا ہوگی۔<sup>(۱)</sup> فتح الباری شرح صحیح بخاری میں حافظ ابن حجر رحمۃ اللہ علیہ نے امام نووی کی یہی بات نقل کی ہے اور لکھا ہے کہ اس حدیث میں جو عموم ہے، وہ نماز فجر کے بارے میں اجماع امت سے مخصوص ہے، یعنی نماز فجر کا وقت صرف طلوع آفتاب تک رہتا ہے نہ کہ نماز ظہر تک۔ طلوع آفتاب کے بعد وہ قضا ہوگی اور جن حضرات نے کہا ہے کہ نماز عشا کا آخری وقت ادا نصف رات تک ہے، فجر تک نہیں، وہ یہ کہہ سکتے ہیں کہ عشا کی نماز نصف شب والی احادیث کی وجہ سے خاص ہے، لہذا اس کا وقت بھی نماز فجر تک نہیں رہتا، جیسا اصطخری نے کہا ہے۔<sup>(۲)</sup> محلّی میں علامہ ابن حزم رحمۃ اللہ علیہ نے بھی ابو قتادہ رضی اللہ عنہ کی حدیث کو نقل کرنے کے بعد لکھا ہے کہ اس میں اس بات کی دلیل تو نہیں کہ عشا کا وقت نماز فجر تک رہتا ہے یا ہر نماز کا وقت اگلی نماز تک رہتا ہے، بلکہ تمام علمائے امت کا اس بات پر اجماع ہے کہ فجر کا وقت صرف طلوع آفتاب تک رہتا ہے، نہ کہ ظہر تک۔<sup>(۳)</sup>

یہی معاملہ نماز عشا کا بھی ہے کہ نصف شب تک ہی اس کا وقت رہتا ہے۔ امام شوکانی رحمۃ اللہ علیہ نے ”نیل الأوطار“ میں تو یہی موقف اختیار کیا ہے کہ عشا کا آخری وقت فجر تک ہے، یعنی وقت اختیار نصف شب تک اور وقت جواز و اضطرار فجر تک ہے۔<sup>(۴)</sup> جب کہ ”السیل الجراز“ (۱/ ۱۸۳) بحوالہ ”تمام المنّة“ (ص: ۱۴۲) میں امام شوکانی رحمۃ اللہ علیہ نے، اسی طرح انھوں نے ”الدرر البھیة“ میں رات کے نصف تک ہی عشا کا آخری وقت شمار کیا ہے۔ علامہ نواب صدیق حسن خان نے بھی ”الروضۃ الندیة شرح الدرر البھیة“ میں

(۱) ویکس: المشکاة مع المرعاة (۲/ ۲۲، ۴۵)

(۲) فتح الباری (۲/ ۵۱، ۵۲) و انظر: المجموع (۳/ ۴۰)

(۳) انظر المحلّی (۲/ ۳، ۱۷۸، ۱۷۹)

(۴) ویکس: نیل الأوطار (۱/ ۱۱)

ان کی موافقت ہی ظاہر کی ہے، کیوں کہ انھوں نے ان کے مذکورہ الفاظ پر کوئی تعاقب نہیں کیا۔<sup>(۱)</sup> ”بداية المجتهد“ (۱/ ۱۸۳) میں علامہ ابن رشد رحمہ اللہ نے امام مالک کا ایک قول یہی روایت کیا ہے، جو اصطخری (یکے از شافعیہ) ابن حزم، شوکانی، علامہ صدیق حسن خان والی بھوپال اور شیخ البانی کا اختیار ہے۔ ثلث اللیل، نصف اللیل، شطر اللیل اور قریب من نصف اللیل کے الفاظ والی احادیث جو حضرت جابر، انس، عبداللہ بن عمرو بن عاص، بریدہ اور حضرت ابو موسیٰ اشعری رضی اللہ عنہ سے مروی ہیں اور ابھی ہم نے ذکر کی ہیں اور ان کے علاوہ بھی متعدد صحابہ رضی اللہ عنہم سے مروی احادیث اسی مفہوم کی کتب حدیث میں موجود ہیں،<sup>(۲)</sup> ان سب سے یہی معلوم ہوتا ہے کہ اگلی نماز تک پچھلی نماز کے وقت کی توسیع کے عموم کو یہ خاص کر دیتی ہیں اور عشا کا آخری وقت نصف شب تک طے کر دیتی ہے۔

علامہ عبدالرحمن مبارکپوری رحمہ اللہ نے ترمذی شریف کی بے نظیر شرح ”تحفة الأحوذی“ میں فجر تک نماز عشا کا وقت ماننے والوں کے دلائل کا بھرپور جائزہ لیا ہے اور یہ فیصلہ دیا ہے کہ صحیح و صریح احادیث کی رو سے عشا کا آخری وقت آدھی رات تک ہی ہے۔<sup>(۳)</sup>

اس مسلک کی تائید موطا امام مالک، معانی الآثار لطحاوی اور محلی ابن حزم میں صحیح سند کے ساتھ مروی حضرت عمر فاروق رضی اللہ عنہ کے اس مکتوبِ گرامی سے بھی ہوتی ہے، جس میں انھوں نے حضرت ابو موسیٰ اشعری رضی اللہ عنہ کو لکھا تھا:

”وَأَنْ صَلَّى الْعِشَاءَ مَا بَيْنَكَ وَبَيْنَ ثُلُثِ اللَّيْلِ، وَإِنْ أَخَّرْتَ فَالْيَ لَيْلٍ وَاللَّيْلِ وَالْإِلَّا تَكُنْ مِنَ الْغَافِلِينَ“<sup>(۴)</sup>

(۱) ویکھیں: الروضة الندية (۷۰/۱) طبع دار المعرفة، بیروت.

(۲) النيل (۱/ ۲/ ۱۰، ۱۳)

(۳) تحفة الأحوذی (۱/ ۵۰۴، ۵۰۵)

(۴) المحلی (۲/ ۳/ ۱۸۵) وصححه الألبانی فی تمام المنة (ص: ۱۴۲) موطأ الإمام مالک مع تنویر الحوالک (۱/ ۲۵) دار الکتب العلمیة.

”نمازِ عشا ایک تہائی رات تک پڑھ لیا کرو، اگر اس سے بھی تاخیر کرو تو آدھی

رات تک پڑھ لیا کرو، وگرنہ تم غفلوں میں سے ہو جاؤ گے۔“

کتب حدیث میں مروی بعض احادیثِ نبویہ ﷺ سے اندازہ ہوتا ہے کہ نمازِ عشا کو موخر کر کے ادا کرنا چاہیے۔ لیکن اس کے اول و آخر وقت میں سے کون سا افضل ہے اور نبی اکرم ﷺ کی عادت مبارکہ کیا تھی؟ اب اس کا مختصر تذکرہ ملاحظہ فرمائیں۔

### نمازِ عشا کا افضل وقت:

اوقات نمازِ پنجگانہ کے سلسلے میں نمازِ عشا کے وقت کی تعیین بھی احادیثِ رسول ﷺ کی رو سے ذکر کی جا چکی ہے اور یہ بات بھی گزر چکی ہے کہ نمازِ عشا کا وقت غروبِ شفق سے شروع ہو جاتا ہے اور نصف شب تک رہتا ہے، جیسا کہ صحیح بخاری میں حضرت عائشہ رضی اللہ عنہا سے بھی مروی ہے:

«كَانُوا يُصَلُّونَ الْعَتَمَةَ فِيمَا بَيْنَ أَنْ يَغِيبَ الشَّفَقُ إِلَى ثُلُثِ اللَّيْلِ  
الْأَوَّلِ»<sup>①</sup>

”صحابہ کرام رضی اللہ عنہم غروبِ شفق اور ایک تہائی رات گزرنے کے مابین نمازِ عشا ادا کیا کرتے تھے۔“

جب کہ بعض دیگر احادیث میں نصف اللیل کے الفاظ بھی ہیں۔ اب رہی یہ بات کہ نمازِ عشا کے اول و آخر اوقات میں سے افضل کون سا ہے تو اس سلسلے میں اہل علم کے دو قول ہیں:

### اول وقت:

علماء کی ایک جماعت کا کہنا ہے کہ نمازِ عشا کے اول و آخر اوقات میں سے بھی اول وقت ہی افضل ہے اور اس پر ان کا استدلال ان احادیث سے ہے، جن میں اول وقت

① صحیح البخاری مع الفتح، رقم الحدیث (۲۶۹) المنتقى (۱/۲ / ۱۱) فقه السنة (۱/ ۱۰۲)

میں نمازوں کو ادا کرنے کو افضل اعمال میں سے شمار کیا گیا ہے۔ جیسا کہ صحیح بخاری و مسلم کی متفق علیہ حدیث میں، جو صحیح ابن حبان، ابن خزیمہ اور سنن بیہقی میں بھی مروی ہے، حضرت عبد اللہ بن مسعود رضی اللہ عنہ بیان کرتے ہیں کہ میں نے نبی اکرم صلی اللہ علیہ وسلم سے پوچھا:

”أَيُّ الْأَعْمَالِ أَفْضَلُ؟“، ”افضل عمل کون سا ہے؟“

تو نبی اکرم صلی اللہ علیہ وسلم نے فرمایا:

«الصَّلَاةُ عَلَيَّ وَفَتْهَا»<sup>①</sup> ”نماز کو اس کے وقت پر ادا کرنا۔“

ایک جگہ ہے:

«الصَّلَاةُ فِي أَوَّلِ وَقْتِهَا»<sup>②</sup> ”نماز کو اس کے اوّل وقت میں ادا کرنا۔“

میں نے پوچھا: اس کے بعد؟ تو آپ صلی اللہ علیہ وسلم نے فرمایا:

«بِرُّ الْوَالِدَيْنِ» ”ماں باپ کی خدمت کرنا۔“

میں نے کہا: اس کے بعد؟ تو آپ صلی اللہ علیہ وسلم نے فرمایا:

«الْجِهَادُ فِي سَبِيلِ اللَّهِ»<sup>③</sup> ”اللہ کی راہ میں جہاد کرنا۔“

حضرت ابو ہریرہ رضی اللہ عنہ سے مروی حدیث میں افضل اعمال میں سب سے پہلے آپ صلی اللہ علیہ وسلم نے ایمان باللہ کو شمار کیا ہے۔ صاحب ”فتح الباری“ لکھتے ہیں کہ ان ہردو میں سے کوئی تضاد تعارض نہیں، کیونکہ امام ابن دقیق العید کے بقول ابن مسعود رضی اللہ عنہ میں بدنی اعمال مذکور ہیں، جب کہ حضرت ابو ہریرہ رضی اللہ عنہ سے مروی حدیث میں ایمان باللہ کا ذکر ہے تو وہ قلبی اعمال میں سے ہے۔<sup>④</sup>

① صحیح البخاری مع الفتح، رقم الحدیث (۵۲۷) مختصر صحیح مسلم للمنذری، رقم

الحدیث (۲۲۶) موارد الضمان، رقم الحدیث (۲۸۰)

② فتح الباری (۱۰/۲)

③ صحیح البخاری مع الفتح (۹/۲) صحیح ابن خزيمة (۱/۱۶۹) بتحقیق الأعظمی، صحیح

ابن حبان، رقم الحدیث (۲۸۰)

④ فتح الباری (۹/۲)

ایک حدیث سنن ابو داود، نسائی، موطا امام مالک اور صحیح ابن حبان میں مروی ہے، جس میں حضرت عبادہ بن صامت رضی اللہ عنہ بیان فرماتے ہیں کہ میں نے نبی اکرم صلی اللہ علیہ وسلم کو یہ فرماتے ہوئے سنا ہے:

«خَمْسُ صَلَوَاتٍ افْتَرَضَهُنَّ اللَّهُ عَزَّ وَجَلَّ، مِنْ أَحْسَنَ وَضُوءَهُنَّ وَصَلَاةٍ لِقَوْتِهِنَّ وَأَتَمَّ رُكُوعَهُنَّ وَسُجُودَهُنَّ وَخُشُوعَهُنَّ كَأَنَّ لَهُ عَلَى اللَّهِ عَهْدٌ أَنْ يَغْفِرَ لَهُ، وَمَنْ لَمْ يَفْعَلْ فَلَيْسَ لَهُ عَلَى اللَّهِ عَهْدٌ إِنْ شَاءَ عَفَرَ لَهُ وَإِنْ شَاءَ عَذَّبَهُ»<sup>(3)</sup>

”اللہ تعالیٰ نے پانچ نمازیں فرض کی ہیں، جس نے ان کے لیے اچھی طرح (مسنون طریقے سے) وضو کیا اور انھیں ان کے (اوقات اولیٰ) میں ادا کیا۔ ان کے رکوع و سجد اور خشوع و خضوع کا اہتمام کیا تو اس کے لیے اللہ کا وعدہ ہے کہ وہ اسے بخش دے گا اور جس نے ایسا نہ کیا، اس کے لیے اللہ کا کوئی عہد نہیں، اگر وہ چاہے گا تو اسے بخش دے اور اگر چاہے گا تو اسے عذاب دے گا۔“

اس مفہوم کی دیگر احادیث سے استدلال کرتے ہوئے نمازِ عشا کے بھی اوّل وقت میں ادا کرنے ہی کو افضل قرار دیا گیا ہے۔

نمازِ عشا کے اوّل وقت کے افضل ہونے کی ایک دلیل یہ بھی دی جاتی ہے کہ نبی اکرم صلی اللہ علیہ وسلم کی عادت مبارکہ یہ تھی کہ آپ صلی اللہ علیہ وسلم نے ہمیشہ اوّل وقت میں نماز ادا فرمائی اور بعض اوقات میں آپ صلی اللہ علیہ وسلم نے جو عشا کو موخر کر کے ادا فرمایا، وہ کسی کام یا عذر اور بیانِ جواز کے لیے تھا۔ اگر تاخیر سے عشا کا ادا کرنا افضل ہوتا تو پھر آپ صلی اللہ علیہ وسلم اسی پر ہمیشگی فرماتے، چاہے اس میں مشقت بھی ہوتی۔

(3) صحیح سنن أبي داود، رقم الحديث (410) صحيح سنن النسائي، رقم الحديث (447) سنن ابن ماجه، رقم الحديث (401) موارد الظمان، رقم الحديث (252) صحيح الجامع الصغير (2/ 3/ 114) وصححه الألباني و ابن عبد البر والنووي كما في تحقيق المشكاة (1/ 180)

## آخری وقت:

اہل علم کی دوسری جماعت کا کہنا ہے کہ باقی چاروں نمازوں کو تو ان کے اوّل اوقات میں ادا کرنا ہی افضل ہے، لیکن نمازِ عشا کو اس کے آخری وقت میں ادا کرنا زیادہ فضیلت کا باعث ہے۔ اس رائے والے علما اوّل وقت میں نمازوں کو ادا کرنے پر دلالت کرنے والی احادیث کا یہ جواب دیتے ہیں کہ ان میں مطلقاً نمازوں کو اوّل وقت میں ادا کرنے کا حکم ہے، جب کہ نمازِ عشا کو موخر کر کے ادا کرنے کی تو خود نبی اکرم ﷺ نے ترغیب دلائی ہے، جس کا ذکر متعدد احادیث میں وارد ہوا ہے، لہذا عمومی احادیث کی نمازِ عشا کے بارے میں ان احادیث سے تخصیص کی جائے گی۔ یعنی عشا کی تاخیر والی احادیث پر عمل کیا جائے گا۔

نبی اکرم ﷺ کی جو عادت مبارکہ تھی کہ آپ ﷺ نے نمازِ عشا اوّل وقت ہی میں ادا فرمائی، لہذا یہی افضل ہے تو اس بات کا جواب یہ دیا گیا ہے کہ یہ بات تب قابل قبول ہوتی، جب نبی اکرم ﷺ کا صرف عمل مبارک ہی ہوتا کہ آپ ﷺ نے اوّل وقت میں عشا ادا فرمائی اور اس سلسلے میں کوئی ارشاد نہ ہوتا، جب کہ ایسا نہیں ہے، بلکہ نبی اکرم ﷺ کے متعدد ارشادات سے پتا چلتا ہے کہ آپ ﷺ نے آخری وقت میں نمازِ عشا ادا کرنے کو افضل قرار دیا ہے۔ اوّل وقت میں ادا کرنا صرف اس بنا پر فرمایا کرتے تھے کہ آپ ﷺ امت کو مشقت میں مبتلا نہیں کرنا چاہتے تھے، جیسا کہ بعض احادیث میں واضح طور پر اس بات کا ذکر بھی آیا ہے۔<sup>①</sup>

اور آخری وقت میں نمازِ عشا ادا کرنے کو افضل قرار دینے والے علما کا استدلال جن احادیث سے ہے، ان میں سے ایک تو صحیح مسلم، سنن نسائی اور مسند احمد میں مروی ہے، جس میں حضرت جابر رضی اللہ عنہ بیان فرماتے ہیں:

① شرح صحیح مسلم للنووي (۳/ ۵/ ۱۳۸) دار إحياء التراث، نیل الأوطار (۱/ ۲/ ۱۰)

«كَانَ رَسُولُ اللَّهِ ﷺ يُؤَخِّرُوا الْعِشَاءَ الْآخِرَةَ»<sup>①</sup>

”نبی اکرم ﷺ نمازِ عشا کو موخر کر کے ادا کیا کرتے تھے۔“

دوسری حدیث سنن ترمذی وابن ماجہ اور مسند احمد میں مروی ہے، جس میں حضرت

ابو ہریرہ رضی اللہ عنہ بیان فرماتے ہیں کہ نبی اکرم ﷺ نے فرمایا:

«لَوْلَا أَنْ أَشَقَّ عَلَى أُمَّتِي لَأَمَرْتُهُمْ أَنْ يُؤَخِّرُوا الْعِشَاءَ إِلَى ثُلُثِ اللَّيْلِ أَوْ نِصْفِهِ»<sup>②</sup>

”اگر میں اس بات کو اپنی امت کے لیے باعثِ مشقت نہ سمجھتا تو انھیں حکم

دے دیتا کہ نمازِ عشا کو ایک تہائی یا نصف رات گزرنے تک موخر کیا کرو۔“

اس مفہوم کی تیسری حدیث صحیح مسلم اور سنن نسائی میں مروی ہے، جس میں اُمّ

المؤمنین حضرت عائشہ صدیقہ رضی اللہ عنہا بیان کرتی ہیں:

«أَعْتَمَ النَّبِيُّ ﷺ ذَاتَ لَيْلَةٍ حَتَّى ذَهَبَ عَامَةٌ اللَّيْلِ، وَحَتَّى نَامَ أَهْلُ الْمَسْجِدِ، ثُمَّ خَرَجَ فَصَلَّى، فَقَالَ: إِنَّهُ لَوْ قُتِبَتْهَا لَوْلَا أَنْ أَشَقَّ عَلَى أُمَّتِي»<sup>③</sup>

”ایک رات نبی اکرم ﷺ نے نمازِ عشا کو اتنا موخر کیا کہ کافی رات گزر گئی،

حتیٰ کہ اہل مسجد سو گئے۔ پھر آپ ﷺ تشریف لائے، نمازِ عشا پڑھی اور فرمایا:

اگر میں افرادِ امت کے لیے اس امر کو باعثِ مشقت نہ سمجھتا تو نمازِ عشا کا

وقت تو یہی ہے۔“

① صحیح مسلم مع النووي (۱۴۲/۵/۳) صحیح سنن النسائي (۱۱۷/۱) المنتقى (۱۱/۲/۱)

② سنن ابن ماجہ، رقم الحدیث (۶۹۱) صحیح سنن الترمذی، رقم الحدیث (۱۴۱) مسند أحمد

(۱۱/۲/۲۵۰، ۴۳۳) المنتقى (۱۱/۱/۱)

③ مختصر صحیح مسلم، رقم الحدیث (۲۲۴) المنتقى مع النيل (۱۱/۲/۱) صحیح سنن

النسائي (۱۱۸/۱)



اس حدیث کے الفاظ: «حَتَّىٰ ذَهَبَ عَامَّةُ اللَّيْلِ» کی شرح بیان کرتے ہوئے شرح مسلم میں امام نووی رحمہ اللہ نے لکھا ہے کہ اس تاخیر سے، جو ان احادیث میں مذکور ہے، ایسی تاخیر بھی مراد نہیں، جو وقت اختیار یعنی تہائی یا نصف رات سے بھی آگے گزر جائے۔ بلکہ عامۃ اللیل سے مراد اس کا کثیر حصہ گزر جانا ہے نہ کہ اکثر حصہ گزرنا اور اس تاویل کے بغیر کوئی چارہ بھی نہیں، کیوں کہ نبی اکرم صلی اللہ علیہ وسلم نے «إِنَّهُ لَوْ قُتِلَ» فرمایا ہے کہ یہ اس کا وقت ہے، جس سے اس نصف شب کے بعد کا حصہ ہرگز مراد نہیں ہو سکتا۔ کیوں کہ علما میں سے آج تک کسی نے یہ نہیں کہا کہ نصف رات کے بعد نمازِ عشا پڑھنا افضل ہے، لہذا عامۃ اللیل سے رات کا کافی حصہ گزرنا مراد ہے اور وہ بھی نصف سے زیادہ نہیں، بلکہ اس کے اندر اندر ہے۔<sup>①</sup>

اسی موضوع کی چوتھی حدیث صحیح بخاری و مسلم، سنن ابی داؤد اور نسائی میں حضرت جابر بن عبد اللہ رضی اللہ عنہ سے مروی ہے، جس میں وہ پانچوں نمازوں کے اوقات نبی اکرم صلی اللہ علیہ وسلم کی نمازوں کے حوالے سے بیان فرماتے ہیں، اس حدیث میں ہے:

«وَالْعِشَاءَ أَحْيَانًا يُؤَخِّرُهَا وَأَحْيَانًا يُعَجِّلُ إِذَا رَأَاهُمْ اجْتَمَعُوا عَجَلًا، وَإِذَا رَأَاهُمْ أَبْطَرُوا آخَرَ»<sup>②</sup>

”آپ صلی اللہ علیہ وسلم نمازِ عشا کو کبھی تو موخر کر کے پڑھتے اور کبھی جلدی ادا فرماتے۔ جب آپ صلی اللہ علیہ وسلم دیکھتے کہ لوگ اکٹھے ہو گئے ہیں تو جلدی نماز پڑھا دیتے اور اگر آپ صلی اللہ علیہ وسلم دیکھتے کہ لوگ لیٹ ہو رہے ہیں تو آپ صلی اللہ علیہ وسلم نماز ہی لیٹ کر لیتے تھے۔“

① شرح صحیح مسلم للنووی (۳/۵/۱۳۸) نیل الأوطار (۱/۲/۱۲)

② صحیح البخاری مع الفتح (۲/۴۱) صحیح مسلم مع شرح النووی (۳/۵/۱۴۴) صحیح

سنن أبی داؤد، رقم الحدیث (۳۸۴) صحیح سنن النسائی، رقم الحدیث (۵۱۳)

صحیح بخاری و مسلم کی ایک متفق علیہ پانچویں حدیث حضرت انس رضی اللہ عنہ سے مروی ہے، جس میں وہ بیان کرتے ہیں:

«أَخَّرَ النَّبِيُّ ﷺ صَلَاةَ الْعِشَاءِ إِلَى نِصْفِ اللَّيْلِ، ثُمَّ صَلَّى، ثُمَّ قَالَ: قَدْ صَلَّى النَّاسُ وَنَامُوا، أَمَا إِنَّكُمْ فِي صَلَاةٍ مَا أَنْتُمْ بِتُمْوَاهَا»<sup>(1)</sup>

”نبی اکرم صلی اللہ علیہ وسلم نے نمازِ عشا کو نصف شب تک موخر کیا اور پھر پڑھا۔ پھر آپ صلی اللہ علیہ وسلم نے فرمایا: دوسرے لوگوں نے نماز پڑھ لی ہے اور وہ سو بھی چکے ہیں۔ تم لوگ جب تک انتظار میں ہو گویا نماز ہی ادا کر رہے ہو۔“

چھٹی حدیث سنن ابی داؤد، نسائی، صحیح ابن ماجہ، ابن خزیمہ اور مسند احمد میں مروی ہے، جس میں حضرت ابوسعید خدری رضی اللہ عنہ بیان فرماتے ہیں:

«إِنْتَضَرْنَا رَسُولَ اللَّهِ ﷺ لِكَيْلَةَ بِصَلَاةِ الْعِشَاءِ، حَتَّى ذَهَبَ نَحْوًا مِّنْ شَطْرِ اللَّيْلِ»

”ہم نے ایک رات نبی اکرم صلی اللہ علیہ وسلم کا نمازِ عشا کے لیے انتظار کیا، حتیٰ کہ تقریباً آدھی رات گزر گئی۔“

آگے فرماتے ہیں:

«فَجَاءَ فَصَلَّى بِنَا» ”پھر آپ صلی اللہ علیہ وسلم تشریف لائے اور نماز پڑھائی۔“

پھر آپ صلی اللہ علیہ وسلم نے فرمایا:

«خُذُوا مَقَاعِدَكُمْ فَإِنَّ النَّاسَ قَدْ أَخَذُوا مَضَاجِعَهُمْ وَإِنَّكُمْ لَمْ تَزَالُوا فِي صَلَاةٍ مُّذْ أَنْتُمْ بِتُمْوَاهَا، وَلَوْ لَا ضَعْفُ الضَّعِيفِ وَسَقَمُ السَّقِيمِ وَحَاجَةٌ ذِي الْحَاجَةِ الْأَخْرَتْ هَذِهِ الصَّلَاةَ إِلَى

(1) صحیح البخاری مع الفتح، رقم الحدیث (۵۸۲) و صحیح مسلم مع شرح النووي (۳/۵)

شَطْرَ اللَّيْلِ<sup>(۱)</sup>

”(صفوں میں) اپنی اپنی جگہ پکڑو اور دوسرے لوگ اپنے بستر میں دراز ہو چکے ہیں اور تم مسلسل اس وقت سے نماز کی حالت میں شمار کیے جا رہے ہو، جب سے تم اس کا انتظار کر رہے ہو۔ اگر مجھے بیمار کی بیماری، کمزور کی کمزوری اور حاجت مند کی حاجت کا پاس نہ ہوتا تو میں نمازِ عشا کو آدھی رات تک موخر کر کے پڑھا کرتا۔“

اسی موضوع کی بعض دیگر احادیث بھی ہیں، جن میں سے ساتویں حدیث صحیح بخاری اور مسلم، اسی طرح سنن نسائی میں حضرت عائشہ رضی اللہ عنہا سے مروی ہے، جس میں وہ فرماتی ہیں:

«أَعْتَمَ رَسُولُ اللَّهِ ﷺ لَيْلَةَ بِالْعَتَمَةِ فَنَادَاهُ عُمَرُ رضي الله عنه: نَامَ النِّسَاءُ وَالصَّبِيَانُ»

”نبی اکرم صلی اللہ علیہ وسلم نے ایک رات نمازِ عشا کو بہت موخر کیا تب حضرت عمر فاروق رضی اللہ عنہ نے آپ صلی اللہ علیہ وسلم کو آواز دیتے ہوئے فرمایا کہ عورتیں اور بچے سو گئے ہیں۔“

آپ صلی اللہ علیہ وسلم تشریف لائے اور فرمایا:

«مَا يَنْتَظِرُهَا غَيْرُكُمْ»<sup>(۲)</sup>

”تمہارے سوا کوئی اس نماز کا انتظار نہیں کر رہا ہے۔“

جب کہ آٹھویں حدیث صحیح بخاری و مسلم اور سنن نسائی میں حضرت عبداللہ بن عمر رضی اللہ عنہما سے مروی ہے، جس میں وہ بیان فرماتے ہیں کہ ہم ایک رات نبی اکرم صلی اللہ علیہ وسلم کی نمازِ عشا کے لیے انتظار کر رہے تھے۔ آپ صلی اللہ علیہ وسلم ایک تہائی یا اس سے بھی زیادہ رات گزر جانے کے بعد

(۱) صحیح سنن النسائي (۱/ ۱۱۸) و صحیح سنن أبي داود (۴۰۷) سنن ابن ماجه، رقم الحديث (۶۹۳) المنتقى (۱/ ۱۲/ ۱۳) و صححه الشوكاني في النيل.

(۲) صحیح البخاري مع الفتح (۲/ ۴۷) صحیح مسلم مع شرح النووي (۳/ ۵/ ۱۳۷) سنن النسائي (۱/ ۱۱۸) المنتقى (۱/ ۲/ ۱۰)

تشریف لائے اور آتے ہی فرمایا:

«إِنَّكُمْ تَنْتَظِرُونَ الصَّلَاةَ مَا يَنْتَظَرُهَا أَهْلُ دِينٍ غَيْرِكُمْ وَلَوْلَا أَنْ يَثْقُلَ عَلَيَّ أُمَّتِي لَصَلَّيْتُ بِهِمْ هَذِهِ السَّاعَةَ»<sup>(1)</sup>

”تم اس نماز کا انتظار کر رہے ہو، کہ جس کا انتظار دوسرے کسی بھی دین کا کوئی پیروکار نہیں کر رہا۔ اگر میں اپنی امت کے لیے اسے بوجھل نہ سمجھتا، تو انھیں ہمیشہ اسی وقت ہی پڑھایا کرتا۔“ اس ارشاد کے بعد آپ ﷺ نے مؤذن سے اقامت کہلوائی اور نماز ادا کی۔

جب کہ نویں حدیث سنن ابو داؤد، ترمذی، نسائی، ابن ماجہ، دارمی، بیہقی اور مسند احمد میں حضرت ابو ہریرہ رضی اللہ عنہ سے مروی ہے، جس میں ارشاد نبوی ہے:

«لَوْلَا أَنْ أَشَقَّ عَلَيَّ أُمَّتِي لَأَمَرْتَهُمْ بِتَأْخِيرِ الْعِشَاءِ وَبِالسَّوَاكِ عِنْدَ كُلِّ وُضُوءٍ»<sup>(2)</sup>

”اگر میں اپنی امت کے لیے اسے باعثِ مشقت نہ سمجھتا تو انھیں حکم دیتا کہ وہ عشا کو موخر کر کے پڑھا کریں اور ہر وضو کے وقت مسواک کیا کریں۔“ جب کہ بخاری شریف میں تعلیقاً اور مسند احمد میں مرفوعاً «عِنْدَ كُلِّ وُضُوءٍ» اور «مَعَ كُلِّ وُضُوءٍ» کے الفاظ بھی ہیں کہ ہر وضو کے ساتھ مسواک کرنے کا حکم دیتا۔ ایک دسویں حدیث صحیح بخاری و مسلم اور سنن نسائی میں حدیث ابن عباس رضی اللہ عنہما سے مروی ہے، جس میں وہ بیان کرتے ہیں:

«أَخَّرَ النَّبِيُّ ﷺ الْعِشَاءَ ذَاتَ لَيْلَةٍ حَتَّىٰ ذَهَبَ مِنَ اللَّيْلِ...»

(1) صحیح البخاری مع الفتح، رقم الحدیث (۵۷۰) صحیح مسلم مع النووي (۳/ ۵/ ۱۳۹) و

صحیح سنن أبي داود، رقم الحدیث (۴۰۵) صحیح سنن النسائی (۱/ ۱۱۸)

(2) سنن النسائی (۱/ ۱۱۷) صحیح سنن أبي داود، رقم الحدیث (۳۶) سنن ابن ماجہ، رقم

الحدیث (۶۹۰، ۶۹۱) إرواء الغلیل (۱/ ۱۰۸ تا ۱۱۱)

الصَّلَاةُ يَا رَسُولَ اللَّهِ! قَدْ نَامَ النِّسَاءُ وَالصِّبْيَانُ<sup>①</sup>

”نبی اکرم ﷺ نے ایک رات نمازِ عشا کو اتنا موخر کر دیا کہ رات کا کافی حصہ گزر گیا تو حضرت عمر رضی اللہ عنہ نے عرض کی: اے اللہ کے رسول! نماز کے لیے تشریف لائیں، اب تو عورتیں اور بچے سو گئے ہیں۔“

آپ ﷺ تشریف لائے۔ آپ ﷺ کے سرِ اقدس سے پانی ٹپک رہا تھا اور آپ ﷺ فرما رہے تھے:

«إِنَّهُ الْوَقْتُ لَوْلَا أَنْ أَشَقَّ عَلَى أُمَّتِي»

”اگر میں اپنی امت کے لیے اسے باعثِ مشقت نہ سمجھوں تو عشا کا یہی وقت ہے۔“

دوسری روایت میں ہے:

«لَوْلَا أَنْ أَشَقَّ عَلَى أُمَّتِي لَأَمَرْتُهُمْ أَنْ لَا يُصَلُّوهَا إِلَّا هَكَذَا»<sup>②</sup>

”اگر یہ افرادِ امت کے لیے باعثِ مشقت نہ ہوتا تو میں انھیں حکم دے دیتا کہ وہ نمازِ عشا کو صرف اسی طرح ہی ادا کیا کریں۔“

اسی مفہوم کی گیارہویں حدیث سنن ابو داؤد، ترمذی، بیہقی، معانی الآثار اور مسند احمد میں حضرت زید بن خالد جہنی رضی اللہ عنہ سے مروی ہے، جسے امام ترمذی نے حسن صحیح قرار دیا ہے۔ بارہویں حدیث حضرت علی رضی اللہ عنہ سے، تیرہویں حدیث مستدرک حاکم، مسند احمد اور سنن کبریٰ بیہقی میں حضرت عباس رضی اللہ عنہ سے مروی ہے، جسے علامہ احمد شاکر نے صحیح قرار دیا ہے، ایسے ہی حضرت عبداللہ بن عمر رضی اللہ عنہما سے معانی الآثار طحاوی میں، حضرت زینب بنت جحش رضی اللہ عنہا سے مسند

① صحیح البخاری مع الفتح، رقم الحدیث (۵۷۱) صحیح مسلم مع شرح النووی (۱۴۱/۵/۳)

② صحیح البخاری مع الفتح، رقم الحدیث (۵۷۱) صحیح مسلم مع شرح النووی (۱۴۱/۵/۳)

(۱۴۱) صحیح سنن النسائي (۱۱۷/۱)

احمد میں، حضرت عبداللہ بن حنظلہ بن ابی عامر رضی اللہ عنہ سے سنن ابو داؤد اور مستدرک حاکم میں اور ایک صحابی سے مسند احمد و معانی الآثار میں، حضرت معاذ رضی اللہ عنہ سے سنن ابو داؤد میں اور حضرت ابوبکرہ رضی اللہ عنہ سے زوائد مسند احمد میں بھی اسی معنی و مفہوم کی حدیث مروی ہے۔<sup>①</sup>

یہ تقریباً انیس حدیثیں ہیں اور بیسوں حدیث صحیحین و سنن اربعہ میں مروی ہے، جس میں حضرت ابو ہریرہ رضی اللہ عنہ بیان فرماتے ہیں:

« أَنَّ النَّبِيَّ ﷺ كَانَ يَسْتَحِبُّ أَنْ يُؤَخَّرَ الْعِشَاءَ الَّتِي يَدْعُوْنَهُ الْعَتَمَةَ، وَكَانَ يَكْرَهُ النَّوْمَ قَبْلَهَا وَالْحَدِيثَ بَعْدَهَا»<sup>②</sup>

”نبی اکرم صلی اللہ علیہ وسلم نمازِ عشا جسے لوگ عتمہ بھی کہتے تھے، اسے موخر کر کے ادا فرمانا مستحب سمجھتے تھے اور آپ صلی اللہ علیہ وسلم عشا سے پہلے سونے کو اور عشا کے بعد باتیں کرنے کو مکروہ سمجھتے تھے۔“

اس حدیث میں نمازِ عشا کے بعد فضول گوئی، قصہ خوانی اور فالتو باتوں کی ممانعت بھی آگئی ہے۔ اس موضوع کی قدرے تفصیل بھی ہم بعد میں ذکر کریں گے، لیکن سرِ دست اس حدیث کا پہلا جز ہی ہمارا محلِ شاہد ہے، لہذا میں تک پہنچنے والی ان تمام احادیث کی بنا پر اہل علم کی ایک جماعت کا کہنا ہے کہ نمازِ عشا کو موخر کر کے ادا کرنا افضل ہے اور نبی اکرم صلی اللہ علیہ وسلم کی اکثر عادتِ مبارکہ اول وقت میں نمازِ عشا ادا کرنے کو مشقت کے خیال پر محمول کیا جائے گا۔

① ویکسین: نصب الرایة (۱/ ۴۶، ۲۴۸) التلخیص الحبیر (۱/ ۱۷۶) نیل الأوطار (۱/ ۲/ ۱۰) الإرواء (۱۱۱، ۱۰۸/ ۱)

② صحیح البخاری مع الفتح، رقم الحدیث (۵۴۷) و صحیح مسلم مع النووی (۳/ ۵/ ۱۳۵) و صحیح سنن النسائی، رقم الحدیث (۵۱۶) صحیح سنن أبی داؤد، رقم الحدیث (۳۸۵) صحیح سنن الترمذی، رقم الحدیث (۱۴۲) سنن ابن ماجہ، رقم الحدیث (۷۰۱) المنتقی (۱/ ۱۳/ ۲) نصب الرایة (۱/ ۲۴۸)

یہاں یہ بات بھی پیش نظر رکھیں کہ نمازِ عشا کا موخر کرنا ہی افضل مان لیا جائے، تب بھی اس کا مطلب یہ ہرگز نہیں لیا جاسکتا کہ کوئی شخص نمازِ باجماعت کو محض اس بنا پر نہ چھوڑ دیا کرے کہ میں نماز کو موخر کر کے ادا کروں گا، کیوں کہ اس طرح وہ ایک فضیلت کو حاصل کرنے کی فکر میں جماعت میں حاضری کے وجوب کا تارک اور بہت بڑے ثواب سے محروم ہو جائے گا۔



## طویل الاوقات علاقوں میں نماز

ان مقامات پر جہاں بعض نمازوں کا وقت ہی ملتا ہو، مثلاً آفتاب کے طلوع و غروب کے درمیان نصف گھنٹے کا فاصلہ رہتا ہو یا چھ ماہ مسلسل دن اور چھ ماہ مسلسل رات رہتی ہو۔ وہاں ان نمازوں کا کیا حکم ہوگا، جن کا وقت ہی نہیں آیا؟ (جیسے قطبین یا ان کے قریبی علاقے ہیں) اس سوال کا جواب مولانا سیف اللہ رحمانی (فاضل دیوبند) نے اپنی کتاب ”جدید فقہی مسائل“ میں یوں دیا ہے:

اس سلسلے میں فقہائے احناف کی آرا مختلف ہیں۔ یہ اختلاف دراصل اس پر مبنی ہے کہ نماز کے لیے وقت کی کیا حیثیت ہے؟

ایک جماعت کے نزدیک اس کی حیثیت شرط کی ہے اور شرط ہی مفقود ہو تو ظاہر ہے کہ وہ چیز واجب ہی نہیں ہوگی۔ اس لیے وہ ایسے مقامات پر ان نمازوں کو ضروری ہی قرار نہیں دیتے جن کا وقت ہی نہیں آیا۔

دوسری رائے یہ ہے کہ وقت شرط نہیں ”علامت“ ہے اور ایک علامت کے نہ پائے جانے سے ضروری نہیں کہ وہ حکم ہی باقی نہ رہے۔ ایک علامت کی جگہ دوسری علامت لے سکتی ہے۔ اس لیے وہ کہتے ہیں کہ چاہے وقت نہ پایا جائے، نماز پھر بھی واجب ہوگی اور اندازے سے وقت متعین کر کے نماز ادا کی جائیں گی۔ (فتح القدیر شرح ہدایة)

### حدیثِ اوّل:

قرآن و حدیث میں عام طور پر نماز کے ساتھ جس طرح وقت کا ذکر کیا گیا ہے، اس سے وقت کی ان دونوں صورتوں میں کوئی ایک حیثیت غیر مبہم اور دو ٹوک طور پر سامنے



نہیں آتی، مگر دو باتیں ایسی ہیں، جن سے معلوم ہوتا ہے کہ وقت کو علامت ہی کی حیثیت دینی چاہیے۔ ان میں سے ایک یہ کہ نماز کی پانچ وقتوں کی فرضیت بلا تخصیص تمام مسلمانوں کے لیے ہے۔ یہ عموم اسی وقت برقرار رہ سکتا ہے، جب ایسے مقامات پر اندازے سے پانچوں نمازیں ادا کی جائیں۔

دوسری بات یہ کہ حضرت نواس بن سمران رضی اللہ عنہ کی وہ روایت، جس میں آپ صلی اللہ علیہ وسلم نے دجال کے ظہور کے وقت ایسے دن کی پیشین گوئی کی ہے، جو ایک سال کے برابر ہوگا، جب آپ صلی اللہ علیہ وسلم سے دریافت کیا گیا کہ اس میں ایک ہی دن کی نمازیں کافی ہو جائیں گی تو آپ صلی اللہ علیہ وسلم نے فرمایا:

”نہیں بلکہ اندازے سے نمازیں ادا کرو گے۔“

اس حدیث کے الفاظ یوں ہیں:

«قُلْنَا: يَا رَسُولَ اللَّهِ ﷺ! فَذَلِكَ الْيَوْمُ الَّذِي كَسَنَتْهُ أَتَكْفِينَا فِيهِ صَلَاةُ يَوْمٍ؟ قَالَ: لَا، أَفْذَرُوا لَهُ قَدْرَهُ»<sup>①</sup>

”ہم نے کہا: اے اللہ کے رسول صلی اللہ علیہ وسلم! اس دن جو ایک سال کے مساوی ہوگا، کیا ایک دن کی نماز کافی ہو جائے گی؟ آپ نے فرمایا: نہیں، بلکہ اس دن نماز کے لیے اندازے سے کام لو۔“

آگے موصوف لکھتے ہیں:

”اس حدیث نے گویا اس مسئلے کو دو ٹوک حل کر دیا ہے۔“

راقم الحروف کی رائے بھی یہی ہے کہ ایسے مقامات پر نمازیں اندازے سے ادا کی جائیں گی اور ہر چوبیس گھنٹے کو شب و روز تصور کر کے اوقات نماز کے درمیان جو فاصلہ ہے،

① صحیح مسلم مع شرح النووي (۹/۱۸/۶۵، ۶۶) صحیح سنن الترمذی للآلبانی (۲/۲۴۹)

اس کا تناسب ملحوظ رکھتے ہوئے نمازیں پڑھی جائیں گی۔<sup>①</sup>

شرح مسلم نووی میں اندازے سے کام لینے کی تشریح کرتے ہوئے لکھا ہے کہ فجر پڑھیں اور جب طلوع فجر اور ظہر کے درمیانی وقت کا عرصہ گزر گیا تو ظہر پڑھیں اور جب ظہر و عصر کے درمیانی وقت کے مطابق عرصہ گزر گیا تو عصر پڑھیں۔ پھر عصر و مغرب کے درمیانی وقت کا عرصہ گزر گیا تو مغرب پڑھیں اور اسی طرح ہی عشا، پھر فجر، پھر ظہر، پھر عصر، پھر مغرب اور نمازوں کا یہ سلسلہ اسی طرح اندازے سے چلتا رہے گا، یہاں تک کہ وہ دن ختم نہ ہو جائے۔<sup>②</sup>

طویل الاوقات علاقوں (قطبین) میں نماز اور روزے کے اوقات سے متعلق بعض اہم اداروں کے فیصلے:

اس سلسلے میں ندوہ بروکسل ہیئت کبار العلماء، سعودیہ اور فقہ اکیڈمی مکہ مکرمہ، جیسے اہم اداروں کی طرف سے بعض قراردادیں اور فیصلے بھی صادر ہوئے ہیں، جنہیں ہم رابطہ عالم اسلامی کی طرف سے شائع کی گئی کتاب ”قرارات المجمع الفقہی الاسلامی“ بلکہ ”الدورة الخامسة“ (ص: ۸۹، ۹۱) [۸/۱۶ ربيع الآخر ۱۴۰۲ھ] سے نقل کر رہے ہیں۔ مذکورہ کتاب میں انتہائی درجے کے خطوط عرض بلد (قطبین) پر واقع (طویل الاوقات) علاقوں میں نماز روزے کے اوقات سے متعلقہ قرارداد نمبر (۳) میں حمد و ثناءے باری تعالیٰ اور صلوة و سلام بر نبی خیر الانام ﷺ کے بعد لکھا ہے:

”اسلامی فقہ اکیڈمی کے تیسرے اجلاس منعقدہ بروز جمعرات بہ تاریخ ۱۰/۴/۲۰۰۲ھ بہ مطابق ۲/۲/۱۹۸۲ء میں ندوہ بروکسل ۱۴۰۰ھ = ۱۹۸۰ء کی قرارداد اور سعودی عرب کے ادارے ”ہیئت کبار علماء“ کی قرارداد نمبر ۶۱ بہ تاریخ ۱۲/۴/۱۳۹۶ھ

① جدید فقہی مسائل (ص: ۴۰، ۴۱)

② شرح صحیح مسلم للنووی (۹/۱۸/۱۶۶، ۱۵۶)

پر شرکائے مجلس کو مدعو کیا گیا کہ جن کا تعلق ان علاقوں میں نماز روزے کے اوقات سے ہے، جن میں سال کے کچھ موسموں میں رات بہت ہی زیادہ چھوٹی ہوتی ہے اور بعض موسموں میں دن بہت ہی زیادہ چھوٹا ہوتا ہے، یا پھر جہاں چھ ماہ سورج (دن) اور چھ ماہ غروب آفتاب کی کیفیت (رات) رہتی ہے۔ اس موضوع کے بارے میں قدیم و جدید فقہانے جو لکھا ہے، اس کا جائزہ لینے کے بعد درج ذیل قرارداد پاس ہوئی۔

وہ علاقے (یا سمتیں) جو عالی درجات (انتہائی بلند درجے کے) خطوط عرض بلد (قطبین) پر واقع ہیں ہیں، انھیں تین حصوں (یا قسموں) میں تقسیم کیا جائے گا: 1 وہ علاقے (یا سمتیں) جن میں موسموں کے اختلاف کے باوجود چوبیس گھنٹے کے برابر دن ہوتا ہے اور چوبیس گھنٹوں کے برابر ہی رات ہوتی ہے (یعنی چوبیس گھنٹے دن اور چوبیس چوبیس گھنٹے رات) یا اس سے بھی زیادہ مدت کے دن اور رات ہوتے ہیں (یعنی کم و پیش چھ ماہ دن اور چھ ماہ رات) دن اور رات کی اس کیفیت میں ان علاقوں (یا جہتوں) میں نماز اور روزے وغیرہ کے اوقات کا اندازہ ان جہات (یا علاقوں) کے اعتبار سے لگایا جائے گا، جو ان کے سب سے زیادہ قریب ہوں گے اور ان میں دن اور رات (دونوں) کی تمیز چوبیس گھنٹے کے اعتبار سے ہوتی ہو۔ (یعنی ان علاقوں یا جہات میں ہر چوبیس چوبیس گھنٹوں کو ایک شب و روز تصور کر کے اندازہ لگا کر اور اوقات نماز کے درمیان جو فصل ہے، اس کا تناسب ملحوظ رکھتے ہوئے پانچ نمازیں ادا کی جائیں گی)

2 دوسرے وہ علاقے جہاں شفقِ غروب (شام کی سرخی) غائب ہی نہیں ہوتی کہ شفقِ فجر (صبح کا سفیدہ یا سرخی) طلوع ہو جاتی ہے اور ان علاقوں میں شفقِ غروب اور شفقِ شروق میں کوئی فرق بھی نہیں کیا جاسکتا۔ (یعنی پتا نہیں چلتا کہ کون سی شفقِ غروب ہے اور کون سی شفقِ شروق)۔ (جو علاقے ان جہات پر

واقع ہوں) ان علاقوں میں نمازِ عشا، سحری کے آخری وقت اور نمازِ فجر کے اوقات کا اندازہ لگایا جائے گا۔ (یعنی ان کے اوقات کا کام اندازے سے لیا جائے گا) اور یہ اندازہ بھی اس آخری وقت کے اعتبار سے ہوگا، جس میں دونوں شفق (طلوع و غروب کی سرخی) میں کچھ تمیز و فرق ہو سکے۔ (یعنی پہلے اندازہ لگایا کہ یہ شفق غروب ہے تو اس کے زائل ہونے (غائب ہونے) پر نمازِ عشا ادا ہوگی اور پھر اس کے بعد اندازے کے مطابق جتنا وقت نمازِ عشا سے لے کر طلوعِ صبح صادق تک ہوتا ہے، اس کا اندازہ لگا کر اتنا وقت گزرنے پر سحری کا وقت ہو جائے گا اور پھر صبح کی نماز کا وقت شروع ہو جائے گا اور نمازِ فجر پڑھی جائے گی، اسی طرح ہی اندازے سے دوسری نمازیں ادا کی جائیں گی۔ یہ یاد رہے کہ سورج غروب ہوتے ہی نمازِ مغرب ادا ہوگی۔

3 تیسرے وہ علاقے جہاں دن اور رات دونوں چوبیس گھنٹوں کے ہوتے ہیں اور ان علاقوں میں نمازوں کے اوقات بھی علاحدہ ہوتے ہیں (کہ یہ ظہر کا وقت ہے، یہ عصر کا، یہ مغرب کا اور یہ عشا کا) اور ان علاقوں میں سال کے کچھ موسموں میں دن بہت زیادہ چھوٹا ہوتا ہے اور بعض موسموں میں رات بہت زیادہ چھوٹی ہوتی ہے۔ جو کوئی ان علاقوں میں مقیم ہو، جہاں رات اور دن کی تمیز و فرق طلوعِ فجر اور غروبِ آفتاب کے اعتبار سے کی جاتی ہو، مگر موسم گرما میں ان علاقوں میں دن بہت لمبا اور موسم سرما میں دن بہت چھوٹا ہوتا ہو تو ان علاقوں میں شرعی طور پر پانچوں نمازیں اللہ تعالیٰ کے اس قول کے عموم کے اعتبار سے اپنے اپنے معروف وقت پر ادا کی جائیں گی۔

ارشادِ باری تعالیٰ ہے:

﴿ اَقِمِ الصَّلَاةَ لِدُلُوكِ الشَّمْسِ اِلَى غَسَقِ اللَّيْلِ وَقُرْانَ الْفَجْرِ ۗ اِنَّ قُرْانَ

الْفَجْرِ كَانَ مَشْهُودًا ﴾ [بنی اسرائیل: ۷۸]

”زوالِ آفتاب سے لے کر رات کے اندھیرے تک نماز قائم کیجیے اور فجر کے وقت قرآن (نمازِ فجر) کا بھی التزام کیجیے، کیوں کہ قرآنِ فجر (نمازِ فجر میں فرشتوں کے) حاضر ہونے کا وقت ہے۔“

نیز اللہ تعالیٰ کا ارشاد ہے:

﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا﴾ [النساء: ۱۰۳]

”یقیناً نماز پابندی وقت کے ساتھ مومنین پر فرض کی گئی ہے۔“

حضرت بریدہ رضی اللہ عنہ رسول اللہ صلی اللہ علیہ وسلم سے بیان کرتے ہیں:

«إِنَّ رَجُلًا سَأَلَهُ عَنْ وَفْتِ الصَّلَاةِ قَالَ: فَقَالَ لَهُ: صَلِّ مَعَنَا هَذَيْنِ يَعْينِي اليَوْمَيْنِ فَلَمَّا زَالَتِ الشَّمْسُ أَمَرَ بِإِلَّا فَاذَنْ ثُمَّ أَمَرَ فَأَقَامَ الظُّهْرَ ثُمَّ أَمَرَ فَأَقَامَ العَصْرَ، وَالشَّمْسُ مُرْتَفِعَةٌ بِيضَاءَ نَفِيَّةٍ، ثُمَّ أَمَرَ فَأَقَامَ المَغْرِبَ حِينَ غَابَتِ الشَّمْسُ، ثُمَّ أَمَرَ فَأَقَامَ العِشَاءَ حِينَ غَابَ الشَّفَقُ، ثُمَّ أَمَرَ فَأَقَامَ الفَجْرَ حِينَ طَلَعَ الفَجْرُ، فَلَمَّا كَانَ اليَوْمَ الثَّانِي أَمَرَ فَأَبْرَدَ بِالظُّهْرِ فَأَبْرَدَ بِهَا فَأَنْعَمَ أَنْ يُبْرَدَ بِهَا، وَصَلَّى العَصْرَ، وَالشَّمْسُ مُرْتَفِعَةٌ، أَخْرَاهَا فَوْقَ الذِّي كَانَ، وَصَلَّى المَغْرِبَ قَبْلَ أَنْ يَغِيبَ الشَّفَقُ، وَصَلَّى العِشَاءَ بَعْدَ مَا ذَهَبَ ثُلُثُ اللَّيْلِ وَصَلَّى الفَجْرَ فَاسْفَرَ بِهَا، ثُمَّ قَالَ: أَيُّنَ السَّائِلُ عَنْ وَفْتِ الصَّلَاةِ؟ فَقَالَ الرَّجُلُ: أَنَا يَا رَسُولَ اللَّهِ! قَالَ: وَفْتُ صَلَاتِكُمْ بَيْنَ مَا رَأَيْتُمْ<sup>①</sup>»

”ایک شخص نے (خدمتِ نبوی صلی اللہ علیہ وسلم میں حاضر ہو کر) رسول اللہ صلی اللہ علیہ وسلم سے

اوقاتِ نماز کے بارے میں سوال کیا تو آپ صلی اللہ علیہ وسلم نے فرمایا: یہ دو دن تم

ہمارے ساتھ نماز پڑھو۔ جب زوال ہو تو آپ صلی اللہ علیہ وسلم نے حضرت بلال رضی اللہ عنہ کو

① صحیح مسلم مع شرح النووي (۳/۵/۱۱۴، ۱۱۵)

اذان کہنے کا حکم فرمایا۔ پھر اقامت کا حکم فرمایا اور نمازِ ظہر پڑھی۔ پھر آپ ﷺ نے حضرت بلال رضی اللہ عنہ کو عصر کی اقامت کا حکم فرمایا تو انھوں نے عصر کی اقامت کہی، جب کہ ابھی سورج بلند سفید (اور) صاف تھا۔ (یعنی ابھی تک دھوپ میں زردی نہیں آئی تھی) جب سورج غروب ہو گیا تو آپ ﷺ نے حضرت بلال رضی اللہ عنہ کو مغرب کی اقامت کا حکم دیا اور پھر جب شفق (شام کی سرخی) غائب ہو گئی تو آپ ﷺ نے حضرت بلال رضی اللہ عنہ کو اقامتِ عشا (نمازِ عشا کی تکبیر) کا حکم دیا۔ (نماز پڑھی) اور پھر جب فجر (صبح صادق) طلوع ہوئی تو آپ ﷺ نے حضرت بلال رضی اللہ عنہ کو اقامت (تکبیر) کہنے کا حکم فرمایا (نماز فجر پڑھی) جب دوسرا دن ہوا تو آپ ﷺ نے حضرت بلال رضی اللہ عنہ کو نمازِ ظہر کو ٹھنڈا کرنے کا حکم فرمایا تو انھوں نے ظہر کو ٹھنڈا کیا، یعنی نمازِ ظہر خوب ٹھنڈے وقت میں پڑھائی۔ پھر نمازِ عصر اس وقت پڑھی، جب کہ سورج بلند تھا، لیکن پہلے روز سے ڈھل چکا تھا (یعنی اس روز پہلے روز کی نسبت تاخیر کی) اور شام کی سرخی ہو جانے سے پہلے نمازِ مغرب پڑھی اور ایک تہائی رات گزر جانے کے بعد نمازِ عشا پڑھائی اور صبح کی نماز خوب روشنی پھیل جانے پر پڑھائی، پھر آپ ﷺ نے فرمایا: نمازوں کے اوقات کے بارے میں سوال کرنے والا کہاں ہے؟ تو اس شخص نے عرض کی: اے اللہ کے رسول ﷺ! میں موجود ہوں تو آپ ﷺ نے فرمایا: جو کچھ تم نے دیکھا ہے، تمہاری نمازوں کا وقت اس کے درمیان ہے۔“

حضرت عبداللہ بن عمرو بن عاص رضی اللہ عنہما سے مروی ہے کہ رسول اللہ ﷺ نے فرمایا:

«وَقْتُ الظُّهْرِ إِذَا زَالَتِ الشَّمْسُ، وَكَانَ ظِلُّ الرَّجُلِ كَطُولِهِ مَا لَمْ يَحْضُرِ العَصْرُ، وَوَقْتُ العَصْرِ مَا لَمْ تَصْفِرِ الشَّمْسُ، وَوَقْتُ

صَلَاةِ الْمَغْرِبِ مَا لَمْ يَغِبِ الشَّفَقُ، وَوَقْتُ صَلَاةِ الْعِشَاءِ إِلَى نِصْفِ اللَّيْلِ الْأَوْسَطِ، وَوَقْتُ صَلَاةِ الصُّبْحِ مِنْ طُلُوعِ الْفَجْرِ مَا لَمْ تَطْلُعِ الشَّمْسُ فَإِذَا طَلَعَتِ الشَّمْسُ فَأَمْسِكَ عَنِ الصَّلَاةِ فَإِنَّهَا تَطْلُعُ بَيْنَ قَرْنَيْ الشَّيْطَانِ<sup>①</sup>

”ظہر کا وقت زوال آفتاب سے لے کر آدمی کا سایہ اس کے برابر ہو جانے تک ہے، جب کہ ابھی عصر نہ ہوئی ہو اور نماز عصر کا وقت اس وقت تک ہے، جب تک کہ سورج کا رنگ زرد نہ پڑ جائے (یعنی ابھی دھوپ میں زردی نہ آئی ہو) اور نماز مغرب کا وقت اس وقت تک ہے، جب تک کہ شفق غائب نہ ہو جائے۔ نماز عشا کا وقت ٹھیک آدھی رات تک ہے اور نماز فجر کا وقت طلوع فجر (صبح صادق) سے لے کر طلوع آفتاب تک ہے۔ پس جب سورج طلوع ہو رہا ہو تو تم نماز پڑھنے سے رُک جاؤ، کیوں کہ سورج شیطان کے دو سینگوں کے درمیان طلوع ہوتا ہے۔“

ان دو احادیث کے علاوہ بھی بعض ایسی احادیث ہیں جو تولی و فعلی اعتبار سے پانچوں نمازوں کے وقت کی تحدید کے بارے میں وارد ہوئی ہیں، ان احادیث میں دن رات کے بعض موسموں میں بہت زیادہ بڑے اور چھوٹے ہونے کے اعتبار سے بھی کوئی فرق نہیں کیا گیا، جب کہ وہ اوقات نماز بھی علامات کے ذریعے سے جو رسول اللہ ﷺ نے بیان کی ہیں، علاحدہ علاحدہ ہیں (یعنی وقت کے اعتبار سے ہر نماز کی علامت رسول ﷺ نے واضح طور پر بیان کی ہے، جو اس نماز کو دوسری نماز سے ممتاز کر دیتی ہے)۔

یہ احادیث تو نمازوں کے اوقات کی تحدید کے بارے میں ہیں، جب کہ

① صحیح مسلم مع شرح النووی (۳/۵/۱۱۲، ۱۱۳)

ماہ رمضان کے روزوں کے وقت کی تحدید کے بارے میں اپنے اپنے علاقوں میں مکلفین پر واجب ہوگا کہ وہ طلوع فجر سے لے کر غروب آفتاب تک کھانے، پینے اور ہر اس چیز سے رکے رہیں جو روزے کے ٹوٹنے یا افطار کا سبب بنے۔ جب تک ان علاقوں میں دن رات سے علاحدہ ہوتا رہے گا (یعنی ان دونوں میں طلوع و غروب آفتاب کے لحاظ سے فرق و تمیز ہوتی رہے گی) ان دونوں (دن اور رات) کا مجموعی وقت بھی چوبیس گھنٹوں کا ہوگا تو ان علاقے والوں کے لیے رمضان میں صرف رات کو کھانا، پینا اور اجماع وغیرہ حلال ہوگا، اگرچہ رات کتنی ہی چھوٹی کیوں نہ ہو، کیوں کہ شریعت اسلامیہ تمام بلاد میں بسنے والے لوگوں کے لیے عام ہے۔

ارشادِ باری تعالیٰ ہے:

﴿كُلُوا وَاشْرَبُوا حَتَّىٰ يَبَيِّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ثُمَّ أَتُمُوا الصِّيَامَ إِلَى الْبَيْلِ﴾ [البقرة: ۱۷۸]

”کھاؤ اور پیو، یہاں تک کہ صبح سفید دھاری اندھیرے کی کالی دھاری سے نمایاں نظر آجائے، یعنی علاحدہ ہو جائے، پھر روزے کو رات تک (غروب آفتاب تک) پورا کرو۔“

جو کوئی دن لمبا ہونے کی وجہ سے روزہ پورا کرنے سے یا روزہ رکھنے سے عاجز آجائے، جسے علامات یا تجربہ یا کسی امانت دار ڈاکٹر کے بتانے سے اپنے غالب گمان (ظن غالب) کی وجہ سے یہ یقین ہو جائے کہ روزہ رکھنے سے وہ شدید ترین بیماری میں مبتلا ہو جائے گا یا روزہ رکھنے کی وجہ سے اس کا مرض مزید بڑھے گا یا روزہ رکھنے سے اسے بیماری سے شفایاب ہونے میں تاخیر ہوگی تو ایسے شخص کے لیے رمضان المبارک میں روزہ چھوڑنے کی اجازت ہے۔ یہ مریض یا ایسا شخص ماہ رمضان میں روزے نہیں رکھے گا، بلکہ دوسرے



دنوں میں جس مہینے میں بھی ممکن ہو (رمضان میں چھوڑے ہوئے روزوں کی) قضا دے گا، جیسا کہ ارشاد الہی ہے:

﴿فَمَنْ شَهِدَ مِنْكُمُ الشَّهْرَ فَلْيَصُمْهُ ۖ وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ﴾ [البقرة: ۱۸۵]

”پس جو کوئی تم میں سے اس ماہ (رمضان) میں موجود ہو، اسے چاہیے کہ وہ اس میں روزے رکھے اور جو کوئی بیمار ہو یا سفر پر ہو تو وہ دوسرے دنوں میں گنتی پوری کرے، یعنی روزوں کی قضا دے۔“

نیز فرمان الہی ہے:

﴿لَا يُكَلِّفُ اللَّهُ نَفْسًا إِلَّا وُسْعَهَا﴾ [البقرة: ۲۸۶]

”اللہ تعالیٰ کسی نفس کو اس کی طاقت (واختیار) سے زیادہ تکلیف نہیں دیتا۔“

نیز اللہ تعالیٰ نے فرمایا:

﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ [الحج: ۷۸]

”اللہ نے تم پر دین میں کوئی تنگی نہیں کی۔“

وَاللَّهُ وَلِيُّ الْمُؤْمِنِينَ. وَصَلَّى اللَّهُ عَلَى خَيْرِ خَلْقِهِ سَيِّدِنَا مُحَمَّدٍ، وَعَلَى آلِهِ وَصَحْبِهِ وَسَلَّمَ.

ممبرانِ فقہ اکیڈمی:

بیماری کی وجہ سے معذوری	دستخط	دستخط ساحتہ الشیخ
رئیس فقہ اکیڈمی	نائب رئیس شیخ	عبد العزیز ابن باز
شیخ عبد اللہ بن حمید	محمد علی الحرکان	دستخط
دستخط	دستخط	شیخ محمد بن صالح العثیمین
شیخ محمد عبد اللہ السبیل	الشیخ محمد محمود الصواف	غائب از اجتماع

دستخط	دستخط	دستخط
شیخ محمد الشاذلی العنبر	شیخ مصطفیٰ احمد الزرقاء	دستخط
دستخط	غائب از اجتماع	مولانا عبدالقدوس ہاشمی
دستخط	مولانا ابوالحسن علی الندوی	دستخط
دستخط	دستخط	شیخ ابوبکر محمود جرمی
دستخط	شیخ محمد رشید قبانی	غائب از اجتماع
دستخط	شیخ محمود شیت خطاب	شیخ محمد سالم عدود

قراردادیں: شیخ محمد عبدالرحیم الخالد

### اوقاتِ نہی یا مکروہہ:

نمازِ پنج گانہ ادا کرنے کے اوّل و آخر اوقات کی تفصیل کسی حد تک ذکر کی جا چکی ہے اور اب ان اوقات کو بھی ذہن نشین کر لیں، جن میں (عام نقلی) نمازیں ادا کرنا منع ہے اور جنہیں اوقاتِ مکروہہ کہا جاتا ہے، وہ اوقات پانچ ہیں:

1 ان میں پہلا وقت ہے نمازِ فجر ادا کر لینے کے بعد سے لے کر سورج طلوع ہونے تک۔

2 دوسرا وقت ہے نمازِ عصر ادا کر چکنے سے لے کر غروبِ آفتاب تک۔

3 تیسرا وقت وہ ہے، جب کہ سورج طلوع ہو رہا ہو، یہاں تک کہ وہ افق سے نکل کر بلند نہ ہو جائے۔

4 چوتھا وقت وہ ہے، جب نصف النہار یا عین دوپہر ہو، یہاں تک کہ سورج سر سے ڈھل جائے۔

5 پانچواں وقت وہ ہے جب سورج غروب ہو رہا ہو، جب تک کہ وہ غروب نہ ہو جائے۔<sup>①</sup>

① کتاب قرارات المجمع الفقہی الإسلامي مکة المكرمة۔ الدورة الخامسة ۸ / ۱۶ - ربیع الآخر ۱۴۰۲ھ (ص: ۸۹ - ۹۱) طبع رابطہ عالم الإسلامي مکة مکرمہ.

② فتح الباری (۲/۶۲) المرعاة (۲/۵۱)

## بعد از فجر و عصر:

ان پانچوں اوقات میں سے پہلے دو یعنی نمازِ فجر سے لے کر طلوعِ آفتاب تک اور نمازِ عصر سے لے کر غروبِ آفتاب تک کے دوران نماز کی ممانعت ہے۔

## حدیثِ اول:

صحیح بخاری و مسلم، سنن ابو داود، ترمذی، نسائی، بیہقی اور مسند احمد میں حضرت عمر فاروق رضی اللہ عنہ سے مروی ہے:

« إِنَّ النَّبِيَّ ﷺ نَهَى عَنِ الصَّلَاةِ بَعْدَ الصُّبْحِ حَتَّى تَشْرُقَ الشَّمْسُ وَبَعْدَ الْعَصْرِ حَتَّى تَغْرُبَ »<sup>①</sup>

”نبی اکرم صلی اللہ علیہ وسلم نے نمازِ فجر کے بعد سورج طلوع ہو جانے تک نماز سے منع فرمایا اور نمازِ عصر کے بعد سے لے کر غروبِ آفتاب تک کے دوران میں نماز پڑھنے سے بھی منع فرمایا۔“

## حدیثِ ثانی:

اس موضوع کی دوسری حدیث بخاری شریف میں جہاں مذکورہ حدیث عمر رضی اللہ عنہ مروی ہے، اسی باب میں ہے اور اس سے اگلے باب میں حضرت ابو ہریرہ رضی اللہ عنہ سے بھی ایک حدیث مروی ہے، جس میں دیگر امور کے علاوہ یہ بھی مذکور ہے:

« إِنَّ رَسُولَ اللَّهِ ﷺ نَهَى عَنِ الصَّلَاةِ بَعْدَ الْفَجْرِ حَتَّى تَطْلُعَ الشَّمْسُ، وَبَعْدَ الْعَصْرِ حَتَّى تَغْرُبَ الشَّمْسُ »<sup>②</sup>

① صحیح البخاری مع الفتح (۵۸ / ۲) صحیح مسلم مع شرح النووي (۱۱۱ / ۶ / ۳) صحیح

سنن أبي داود، رقم الحديث (۱۱۳۶) صحیح سنن الترمذی، رقم الحديث (۱۵۴) صحیح

سنن النسائی، رقم الحديث (۵۴۸) سنن ابن ماجہ، رقم الحديث (۱۲۵۰) الفتح الرباني (۲ /

۲۹۲) صحیح الجامع (۱۹۴، ۵۵ / ۶ / ۳)

② صحیح مسلم مع النووي (۱۱۰ / ۶ / ۳)

”نبی اکرم ﷺ نے نمازِ فجر کے بعد سورج طلوع ہو جانے تک نماز سے منع فرمایا اور عصر کے بعد سے لے کر غروبِ آفتاب تک کے دوران میں نماز پڑھنے سے بھی منع فرمایا۔“

### حدیثِ ثالث:

صحیح بخاری و مسلم، سنن نسائی، ابن ماجہ، بیہقی اور مسند احمد میں اسی مفہوم کی ایک تیسری حدیث حضرت ابوسعید خدری رضی اللہ عنہ سے بھی مروی ہے، جس میں وہ فرماتے ہیں کہ میں نے نبی اکرم ﷺ کو یہ فرماتے ہوئے سنا ہے:

«لَا صَلَاةَ بَعْدَ الصُّبْحِ حَتَّىٰ تَرْتَفِعَ الشَّمْسُ، وَلَا صَلَاةَ بَعْدَ الْعَصْرِ حَتَّىٰ تَغِيبَ الشَّمْسُ»<sup>(۱)</sup>

”نمازِ فجر کے بعد سورج چڑھ آنے تک کوئی نماز نہیں اور عصر کے بعد بھی کوئی نماز نہیں، جب تک کہ سورج غروب نہ ہو جائے۔“

اسی مفہوم و موضوع کی کئی دیگر احادیث بھی متعدد و صحابہ کرام رضی اللہ عنہم سے مروی ہیں جن کی بنا پر جمہور اہل علم کا مسلک ہے کہ ان اوقات میں نمازِ فجر پڑھنا مکروہ ہے۔ امام نووی رحمۃ اللہ علیہ نے تو شرح صحیح مسلم میں اس کراہت پر اجماع کا دعویٰ کیا ہے۔ چنانچہ وہ لکھتے ہیں:

اس بات پر پوری امت کا اجماع ہے کہ ان اوقات میں کوئی بھی غیر سببی نماز پڑھنا مکروہ ہے، البتہ فرائض کے جواز پر اتفاق ہے۔ سببی نقلی نمازوں کو ادا کرنے کے جواز اور کراہت میں اختلاف ہے، جیسے ”تحیۃ المسجد“، سجدہ تلاوت، سجدہ شکر، نمازِ عید، نمازِ کسوف (سورج گرہن کی نماز) نمازِ جنازہ اور فوت شدہ نمازوں کی قضا ہے۔

اس سلسلے میں امام شافعی رحمۃ اللہ علیہ اور فقہا و محدثین کے ایک گروہ کا مسلک یہ ہے کہ یہ سب سببی نمازیں ان اوقات مکروہہ میں بھی جائز ہیں اور وہ بھی بلا کراہت، جب کہ امام ابوحنیفہ رحمۃ اللہ علیہ

(۱) صحیح مسلم مع شرح النووي (۱۱۰/۶/۳) الفتح الربانی (۲۹۱/۲) صحیح الجامع (۱۹۴/۶/۳)

اور بعض دیگر ائمہ و فقہاء کے نزدیک یہ نمازیں بھی ممانعت والی احادیث کے تحت آتیں اور ممنوع ہیں۔

امام شافعی رحمۃ اللہ علیہ اور ان کے موافقین کا استدلال یوں ہے کہ جب یہ بات ثابت ہے کہ نبی اکرم صلی اللہ علیہ وسلم نے نمازِ ظہر کی بعد والی سنتیں نمازِ عصر کے بعد پڑھی تھیں، <sup>①</sup> اور یہ فوت شدہ سنتوں کی قضا کے بارے میں صریح ہے۔ لہذا یہ سنن میں بالاولیٰ جائز ہے اور قضاے فریضہ میں بھی بالاولیٰ ہے اور یہی معاملہ نمازِ جنازہ کا بھی ہے۔ <sup>②</sup>

یہ امام نووی رحمۃ اللہ علیہ کے الفاظ ہیں، جو انہوں نے اختصار کے ساتھ فرمائے ہیں، جب کہ یہاں ہم تفصیل میں نہیں جانا چاہتے، بلکہ ان امور کی قدرے زیادہ تفصیلات مذکور نمازوں کے احکام و مسائل کے ضمن میں ذکر کی جائیں گی۔ یہاں جو امام نووی رحمۃ اللہ علیہ نے غیر سبھی نمازوں کی ان اوقاتِ مکروہہ میں ادا کرنے کی کراہت پر اجماع کا دعویٰ کیا ہے، اس پر امام عسقلانی رحمۃ اللہ علیہ نے تعاقب کرتے ہوئے ”فتح الباری“ میں لکھا ہے کہ یہ اجماع کا دعویٰ صحیح نہیں، کیوں کہ امام داود اور اہلِ ظاہر کا کہنا ہے کہ ان اوقات میں بھی مطلقاً نماز جائز ہے اور امام ابن حزم رحمۃ اللہ علیہ نے بھی یہی بات بالجزم کہی ہے۔ حافظ عسقلانی رحمۃ اللہ علیہ فرماتے ہیں کہ سلف صالحین کی ایک جماعت مطلقاً اباحت کی قائل رہی ہے اور وہ ممانعت و کراہت والی احادیث کو منسوخ قرار دیتے ہیں۔ <sup>③</sup>

اس طرح اجماع کا دعویٰ تو ثابت نہ ہوا۔ یہی بات امام شوکانی رحمۃ اللہ علیہ سے بھی مذکور کی ہے۔ <sup>④</sup> البتہ جمہور اہلِ علم کے نزدیک ان اوقات میں نماز اور خصوصاً غیر سبھی نماز ادا کرنا مکروہ ہے۔ ہاں مذکورہ بالا سبھی نمازیں تو الگ بات ہے۔ یہی معاملہ اس صورت میں بھی

① صحیح البخاری (۶۴/۲)

② شرح مسلم مع النووي (۱۱۱، ۱۱۰/۶/۳)

③ فتح الباری (۵۹/۲)

④ کما فی الفتح الربانی (۲۹۶/۲)

ہے کہ اگر کوئی شخص اپنے گھر میں کسی وجہ سے نماز پڑھ لے اور مسجد میں چلا جائے، وہاں دیکھے کہ جماعت ہو رہی ہے تو وہ اس جماعت میں شامل ہو سکتا ہے، کیوں کہ اس بات پر دلالت کرنے والی وہ احادیث جن میں سے چار احادیث جماعت کو سنتِ موکدہ کہنے والوں کے دلائل کے ضمن میں اور دو اس کے بعد بھی ذکر کی جا چکی ہیں اور وہ چھ احادیث ہی مطلق ہیں، ان میں سے کسی میں بھی نبی اکرم ﷺ نے یہ نہیں فرمایا کہ فلاں فلاں نماز ہو تو جماعت میں مل جاؤ اور فلاں فلاں ہو تو نہ ملو، بلکہ آپ ﷺ کا حکم عام ہے، جو پانچوں نمازوں ہی کو شامل ہے۔ امام شافعی، احمد، اسحاق بن راہویہ، شیخ الاسلام ابن تیمیہ اور ابن قیم رحمہم کا یہی مسلک ہے اور شیخ ابن باز نے تحقیق ”فتح الباری“ میں اسے ہی صحیح قول قرار دیا ہے۔<sup>①</sup>

جن احادیث میں مذکور ہے کہ نماز فجر و عصر کے بعد طلوع آفتاب اور غروب آفتاب تک کوئی نماز نہیں ہوتی، وہ احادیث عام ہیں اور دوسری مرتبہ کسی نماز کو ادا کرنے کے لیے جماعت میں شامل ہو جانے والی احادیث خاص ہیں اور صرف ایسے ہی مواقع سے تعلق رکھتی ہیں۔ لہذا ان میں باہم کوئی تعارض یا تضاد بھی نہیں بنتا، بلکہ اصول میں مذکور تصریحات کی رو سے خاص احادیث کو عام پر مقدم کرنا ضروری ہوتا ہے، بلکہ مطلقاً عام کی خاص پر بنیاد رکھنے کو واجب قرار دیا گیا ہے۔<sup>②</sup>

امام شوکانی رحمہ اللہ اور علامہ عبید اللہ رحمانی رحمہ اللہ کی تفصیلات کے علاوہ معروف مصری عالم سید سابق نے ”فقہ السنۃ“ میں ممنوع اوقات کے دوران میں بھی سبھی نمازوں کو ادا کرنے کے بلا کراہت جواز والے مسلک کو ”أقرب إلى الحق“ قرار دیا ہے۔<sup>③</sup>

ان اوقات میں نفل نمازوں کے مکروہ ہونے کے بارے میں صحابہ کرام رضی اللہ عنہم میں سے حضرت عمر، علی، ابن مسعود، ابن عمر، خالد بن ولید، ابو ہریرہ اور زید بن ثابت رضی اللہ عنہم کے

① فتح الباری (۲/ ۸۹)

② تفصیل کے لیے ملاحظہ ہو: نیل الأوطار (۱/ ۲۴ / ۲) المرعاة (۲/ ۱۳۶، ۱۳۷)

③ فقہ السنۃ (۱/ ۱۰۷)

اقوال ملتے ہیں۔ تابعین میں سے امام حسن بصری اور سعید بن مسیب رضی اللہ عنہما بھی اسے مکروہ سمجھتے تھے۔ جب کہ ائمہ مذاہب میں سے امام ابو حنیفہ اور امام مالک رضی اللہ عنہما بھی کراہت کے قائل تھے۔ امام شافعی سبھی نمازوں کو جائز قرار دیتے تھے اور حنابلہ سبھی وغیر سبھی سب کی حرمت کے قائل ہیں، سوائے طواف کی دو رکعتوں کے۔ البتہ خود امام احمد رضی اللہ عنہ سے ایک روایت میں جواز کا قول منقول ہے۔<sup>(4)</sup>

جو استثنائی صورتیں بیان کی گئی ہیں، جن میں وہ نمازیں آتی ہیں، جو ان اوقات مکروہہ میں بھی بلا کراہت جائز ہیں، انہی میں سے فجر کی دو سنتیں بھی ہیں، جنہیں فرضوں کے بعد ہی طلوع آفتاب سے پہلے پڑھا جاسکتا ہے، جس کے ایک دو نہیں بلکہ متعدد دلائل ہیں۔

فجر کی دو سنتیں:

اگر کوئی شخص فرضوں سے پہلے دو سنتیں نہ پڑھ سکا ہو، بلکہ اس کے مسجد آتے ہی مسجد میں اقامت ہوگئی ہو تو وہ اسی وقت جماعت میں شامل ہو جائے اور جب فرضوں کی تکمیل پر سلام پھر جائے تو بعد میں اٹھ کر وہ اپنی دو سنتیں پڑھ لے۔ اسے اب طلوع آفتاب کا انتظار کرنے کی بھی کوئی ضرورت نہیں، کیوں کہ اس کا جواز متعدد احادیث و آثار سے ثابت ہے۔

حدیث اول:

سنن ابی داؤد، ترمذی، ابن ماجہ، صحیح ابن خزیمہ، صحیح ابن حبان، مصنف ابن ابی شیبہ، مصنف عبدالرزاق، سنن دارقطنی و بیہقی اور مسند احمد میں حضرت قیس بن عمر رضی اللہ عنہما بیان کرتے ہیں:

« خَرَجَ رَسُولُ اللَّهِ ﷺ فَأَقِيمَتِ الصَّلَاةُ فَصَلَّيْتُ مَعَهُ الصُّبْحَ ثُمَّ انْصَرَفَ النَّبِيُّ ﷺ فَوَجَدَنِي أُصَلِّي فَقَالَ: مَهْلًا يَا قَيْسُ! أَصَلَوْتَانِ مَعًا؟ قُلْتُ: يَا رَسُولَ اللَّهِ ﷺ! إِنِّي لَمْ أَكُنْ رَكَعْتُ رَكَعَتِي الْفَجْرِ »

{1} معالم السنن (۱/۱۶۴) فقه السنة (۱/۱۰۷) تحقیق فتح الباری (۲/۵۹) المرعاة (۲/۱۳۶)

”نبی اکرم ﷺ تشریف لائے تو جماعت کی اقامت ہوگئی، میں نے آپ ﷺ کے ساتھ نماز فجر پڑھی، پھر جب آپ ﷺ صحابہ کی طرف پھرے تو مجھے نماز پڑھتے ہوئے پایا۔ آپ ﷺ نے فرمایا: ٹھہرو! کیا ایک ہی وقت میں دو نمازیں پڑھتے جا رہے ہو؟ میں نے عرض کی: اے اللہ کے رسول ﷺ! میں نے (جماعت میں شامل ہونے سے پہلے) فجر کی دو سنتیں نہیں پڑھی تھیں۔“

اس پر نبی اکرم ﷺ نے فرمایا: «فَلَا إِذْنَ»<sup>①</sup> ”تب پھر کوئی حرج نہیں۔“

اس «فَلَا إِذْنَ» کا تفصیلی معنی اور دیگر متعلقہ تفصیلات ”تحفة الأحوذی“ (۲/ ۴۸۸) میں ملاحظہ فرمائیں۔<sup>②</sup>

اس حدیث میں نبی اکرم ﷺ نے صراحاً فرضوں کے فوراً بعد دو سنتیں پڑھنے کی اجازت دی ہے، کیوں کہ یہ بات تو آپ ﷺ کے منصبِ نبوت کے ہی خلاف ہے کہ آپ ﷺ کوئی غلط کام ہوتا دیکھیں تو اس پر نکیر کریں اور نہ ٹوکیں، بلکہ اسے بحال رہنے دیں۔ یہ آپ ﷺ کی شان ہی کے خلاف بات ہے اور جب اس صحابی کو آپ ﷺ نے منع نہیں فرمایا، بلکہ «فَلَا إِذْنَ» فرما کر اجازت بخشی تو اس کا معنی یہ ہوا کہ یہ جائز ہے۔ اس حدیث سے کبار محدثین کرام رحمہم اللہ نے بھی یہی مفہوم سمجھا ہے۔ چنانچہ امام ترمذی رحمہم اللہ نے بھی اس حدیث پر یہ باب قائم کیا ہے:

”باب فیمن تفتوتہ الرکعتان قبل الفجر یرسلہما بعد صلاة الصبح“

”جس کی فجر سے پہلے والی دو رکعتیں فوت ہو جائیں، تو وہ انھیں فجر کے فرضوں کے بعد پڑھ لے۔“

① صحیح سنن أبي داود، رقم الحديث (۱۱۲۸) صحیح سنن الترمذی، رقم الحديث (۳۴۶)

سنن ابن ماجه، رقم الحديث (۱۱۵۴)

② نیز دیکھیں: سنن أبي داود مع العون (۴/ ۴۴) سنن الترمذی مع التحفة (۲/ ۴۸۷، ۴۸۸) سنن

ابن ماجه (۱/ ۳۶۵) صحیح ابن خزيمة (۲/ ۱۶۴) مصنف ابن أبي شيبة (۲/ ۲۵۴)



امام ابو داود نے یوں تبویب کی ہے:

”باب من فاتتہ متی یقضیہما“

”جس کی یہ دو رکعتیں رہ جائیں، وہ ان کی قضا کب کرے؟“

اس کے بعد حدیث ذکر کی ہے، جس سے ان کا مقصود واضح ہے کہ وہ فرضوں کے

بعد پڑھ لے۔ امام ابن ماجہ کی تبویب ہے:

”باب ما جاء فیمن فاتتہ الرکعتان قبل صلاة الفجر متی یقضیہما“

مفہوم اس کا بھی امام ابو داود کی تبویب والا ہے۔ سنن ابی داود والی حدیث کے

الفاظ کچھ یوں ہیں کہ نبی اکرم ﷺ نے اس صحابی سے مخاطب ہو کر فرمایا:

”صَلَاةُ الصُّبْحِ رُكْعَتَانِ“ ”صبح کی نماز تو دو ہی رکعتیں ہیں۔“

اس پر انھوں نے جواب دیا کہ میں نے پہلی دو رکعتیں نہیں پڑھی تھیں، وہ اب

ادا کی ہیں:

”فَسَكَتَ رَسُولُ اللَّهِ ﷺ“ ”تو نبی اکرم ﷺ خاموش ہو گئے۔“

جیسا کہ ہم نے ذکر کیا ہے، آپ ﷺ کی خاموشی رضا کی علامت ہوا کرتی تھی،

کیوں کہ ”التمہید لابن عبد البر“ میں سہل بن سعد الساعدي رضی اللہ عنہ کی ایک ضعیف السند

روایت میں ہے:

« دَخَلْتُ الْمَسْجِدَ وَرَسُولُ اللَّهِ ﷺ فِي الصَّلَاةِ، وَلَمْ أَكُنْ

صَلَّيْتُ الرُّكْعَتَيْنِ فَدَخَلْتُ مَعَ رَسُولِ اللَّهِ ﷺ فِي الصَّلَاةِ

فَصَلَّيْتُ مَعَهُ، وَقُمْتُ أَصَلِّي... أَلَمْ تَكُنْ صَلَّيْتُ مَعَنَا؟ قُلْتُ:

بَلَى وَلَمْ أَكُنْ صَلَّيْتُ الرُّكْعَتَيْنِ فَصَلَّيْتُ الْآنَ، فَسَكَتَ

”میں مسجد میں داخل ہوا تو نبی اکرم ﷺ نماز میں تھے، جب کہ میں نے ابھی

پہلی دو سنتیں نہیں پڑھی تھیں۔ میں آپ ﷺ کے ساتھ نماز میں شامل ہو گیا اور

نماز پڑھ لی، پھر میں نے اُٹھ کر نماز (سنتیں) پڑھیں تو آپ ﷺ نے فرمایا: کیا تم نے ہمارے ساتھ نماز نہیں پڑھی؟ میں نے کہا: ہاں پڑھی ہے۔ البتہ میں دو سنتیں نہیں پڑھ سکا تھا، وہ میں نے اب پڑھی ہیں۔ پس آپ ﷺ خاموش ہو گئے۔“

اسی حدیث کے آخر میں یہ الفاظ بھی ہیں:

«وَكَانَ إِذَا رَضِيَ شَيْئًا سَكَتَ»

”آپ ﷺ جب کسی کام پر رضامند ہوتے تو خاموشی اختیار فرماتے تھے۔“

### حدیثِ دوم:

اسی موضوع کی دوسری حدیث صحیح ابن حبان و ابن خزیمہ میں ہے، جس میں حضرت قیس رضی اللہ عنہ فرماتے ہیں کہ انھوں نے نبی اکرم ﷺ کے ساتھ نماز فجر ادا کی اور سنتیں نہیں پڑھ سکے تھے، جب آپ ﷺ نے سلام پھیرا تو انھوں نے کھڑے ہو کر دو سنتیں پڑھیں۔ آگے الفاظ ہیں:

«وَرَسُولُ اللَّهِ ﷺ يَنْظُرُ إِلَيْهِ فَلَمْ يُنْكِرْ عَلَيْهِ»<sup>①</sup>

”جب کہ آپ ﷺ انھیں دیکھ رہے تھے، مگر آپ ﷺ نے نکیر نہیں فرمائی، یعنی منع نہیں کیا۔“

### حدیثِ سوم:

اسی سلسلے کی تیسری حدیث مصنف ابن ابی شیبہ میں ہے، جس میں فرضوں کے بعد اُٹھ کر سنتیں پڑھنے والے صحابی کا بیان ہے کہ اے اللہ کے رسول ﷺ! میں آیا تو آپ ﷺ نماز شروع کر چکے تھے، میں نے ابھی سنتیں نہیں پڑھی تھیں اور آپ ﷺ کے نماز پڑھانے کے دوران میں جماعت کے پاس کھڑے ہو کر سنتیں پڑھنا میں نے مکروہ و ناپسندیدہ سمجھا۔

① موارد الظمان، رقم الحدیث (۶۲۴)

لہذا جب جماعت ختم ہوئی تو میں نے دو سنتیں ادا کیں، یہ سن کر نبی اکرم ﷺ ہنسے۔

﴿فَلَمْ يَأْمُرْهُ وَلَمْ يَنْهَهُ﴾<sup>①</sup>

”پس آپ ﷺ نے نہ کوئی حکم فرمایا اور نہ منع ہی فرمایا۔“

### حدیث چہارم:

محلّی ابن حزم میں امام عطاء اللہؒ ایک انصاری صحابی سے بیان کرتے ہیں کہ نبی اکرم ﷺ نے فجر کی فرض نماز کے بعد کسی کو نماز پڑھتے دیکھا، پوچھنے پر اس نے بتایا کہ میں نے سنتیں نہیں پڑھیں تھیں اور اب ادا کی ہیں۔

﴿فَلَمْ يَقُلْ لَهُ شَيْئًا﴾<sup>②</sup> تو آپ ﷺ نے اسے کچھ نہیں فرمایا۔

اسی طرح ”مجمع الزوائد“ میں علامہ بیہقی ”طبرانی کبیر“ کے حوالے سے ایک متکلم فیہ سند والی روایت لائے ہیں، جسے علامہ شمس الحق عظیم آبادی شارح ابو داؤد اپنی کتاب ”إعلام أهل العصر بأحكام ركعتي الفجر“ میں لائے ہیں اور اس کی تصحیح کی ہے۔ اس میں حضرت ثابت بن قیس بن شماس اپنے باپ کے حوالے سے بیان کرتے ہیں:

«أَتَيْتُ الْمَسْجِدَ، وَالنَّبِيَّ ﷺ فِي الصَّلَاةِ فَلَمَّا سَلَّمَ النَّبِيُّ ﷺ

التَّفَتَ إِلَيَّ وَأَنَا أَصَلِّي فَلَمَّا فَرَغْتُ قَالَ: أَلَمْ تُصَلِّ؟ قُلْتُ: نَعَمْ»

”میں مسجد میں آیا، جب کہ نبی اکرم ﷺ نماز کی حالت میں تھے، جب

نبی اکرم ﷺ نے سلام پھیرا تو میری طرف متوجہ ہوئے، جب کہ میں نماز

پڑھ رہا تھا، جب میں نماز سے فارغ ہوا تو آپ ﷺ نے پوچھا: کیا تم نے

ہمارے ساتھ نماز نہیں پڑھی تھی؟ میں نے عرض کیا: ہاں۔“

تب آپ ﷺ نے فرمایا:

① مصنف ابن أبي شيبة (٢٥٣/٢)

② المحلّی بتحقیق ڈاکٹر عبد الغفار سلیمان، طبع دار الکتب، بیروت.

«فَمَا هَذِهِ الصَّلَاةُ»

”تو پھر یہ کون سی نماز ہے (جواب تم نے پڑھی ہے)؟“

میں نے عرض کی: اے اللہ کے رسول ﷺ!

«رَكَعَتَا الْفَجْرِ، خَرَجْتُ مِنْ مَنْزِلِي وَلَمْ أَكُنْ صَلَّيْتُهُمَا»

”یہ فجر کی سنتیں تھیں، میں گھر سے نکلا تو میں نے وہ سنتیں نہیں پڑھی تھیں۔“

آگے وہ بیان کرتے ہیں:

«فَلَمْ يَعِْبْ ذَلِكَ عَلَيَّ»

”(یہ سن کر) آپ ﷺ نے پھر میرے اس فعل کو معیوب نہیں کہا۔“

اس حدیث کو محدث ابو موسیٰ نے روایت کیا اور کہا ہے کہ ابن جریج نے اسے عطا

بن ابی رباح کے حوالے سے قیس بن سہل رضی اللہ عنہ سے روایت کیا ہے اور یہ صحیح بھی ہے۔<sup>①</sup>

آثار:

ایسے ہی بعض آثار سے بھی پتا چلتا ہے کہ فجر کے فرضوں کے بعد طلوع آفتاب

سے پہلے فجر کی سنتیں پڑھی جاسکتی ہیں۔ چنانچہ مصنف عبدالرزاق میں ابن جریج رضی اللہ عنہ امام

عطاء رضی اللہ عنہ سے بیان کرتے ہیں کہ انھوں نے فرمایا:

«إِذَا أَخْطَأْتَ أَنْ تَرَكَعَهَا قَبْلَ الصُّبْحِ فَارْكَعْهُمَا بَعْدَ الصُّبْحِ»<sup>②</sup>

”اگر فجر کی سنتیں فرضوں سے پہلے نہ پڑھ سکو تو فرضوں کے بعد پڑھ لو۔“

امام طاووس کے فرزند اپنے والد سے بیان کرتے ہیں کہ انھوں نے فرمایا:

«إِذَا أُقِيمَتِ الصَّلَاةُ وَلَمْ تَرَكَعْ رَكَعَتِي الْفَجْرِ، صَلِّ مَعَ الْإِمَامِ،

فَإِذَا فَرَغَ إِرْكَعْهُمَا بَعْدَ الصُّبْحِ»<sup>③</sup>

① إعلام أهل العصر (ص: ۲۳۱)

② مصنف عبد الرزاق (۲/ ۴۴۲)

③ المصدر السابق.

”جب جماعت کھڑی ہو جائے اور تم نے ابھی سنتیں نہیں پڑھیں تو امام کے ساتھ مل کر فرض پڑھ لو اور جب وہ (امام) فرضوں سے فارغ ہو تو تم وہ سنتیں پڑھ لو۔“

امام عبدالرزاق رحمۃ اللہ علیہ فرماتے ہیں:

”رَأَيْتُ ابْنَ جُرَيْجٍ رَكَعَهُمَا بَعْدَ الصُّبْحِ فِي مَسْجِدِ صَنْعَاءَ بَعْدَ مَا سَلَّمَ الْإِمَامَ“<sup>(1)</sup>

”میں نے ابن جریج کو دیکھا کہ انہوں نے مسجد صنعاء میں اس وقت فجر کی دو سنتیں پڑھیں، جب امام نے فرضوں کا سلام پھیرا۔“

حاصل کلام یہ ہوا کہ گذشتہ صفحات میں ذکر کردہ چاروں احادیث اور تینوں آثار سے صراحتاً واضح ہو گیا کہ نبی اکرم صلی اللہ علیہ وسلم کے سامنے کئی مرتبہ فرضوں کے بعد اٹھ کر فجر کی پہلی سنتیں پڑھی گئیں، مگر آپ صلی اللہ علیہ وسلم نے کسی پر بھی اعتراض نہیں کیا، بلکہ بعض کا تو «فَلَا إِذْنَ» کہہ کر مثبت میں جواب دیا اور بعض کی وضاحت پر کہ ”یہ سنتیں تھیں، جو میں پہلے نہیں پڑھ سکا“ آپ صلی اللہ علیہ وسلم خاموش ہو گئے، جو آپ صلی اللہ علیہ وسلم کی رضامندی کی دلیل ہے، ورنہ ناجائز کام دیکھ کر خاموشی اختیار کر لینا تو شان نبوت اور مقام رسالت کے منافی ہے۔

اس تفصیل سے یہ بھی معلوم ہو گیا کہ ایسی مخصوص صورت میں فجر کی نماز کے بعد طلوع آفتاب سے پہلے یہ دو سنتیں پڑھی جاسکتی ہیں اور یہ صورت اس عمومی حکم سے مستثنیٰ ہے، جس کی رو سے یہ وقت: اوقات کراہت میں سے ہے۔ یہاں اس بات کی طرف بھی اشارہ کرتے جائیں کہ فجر کی سنتوں کا اصل وقت اقامت ہو جانے تک ہے۔ اگر اس وقت تک کسی وجہ سے نہ پڑھی جاسکیں تو پھر اقامت ہو جانے کے بعد جماعت کے پاس کھڑے ہو کر یہ سنتیں نہیں پڑھنی چاہئیں، کیوں کہ اقامت ہو جانے کے بعد اس فرضی نماز کے سوا

(1) المصدر السابق.

دوسری کوئی نماز نہیں ہوتی۔ چاہے وہ فجر کی سنتیں ہی کیوں نہ ہوں، اس بات کے متعدد دلائل موجود ہیں، جن میں سے کئی احادیث و آثار بھی ہیں۔ ان کے ذکر و تفصیل کا یہ موقع نہیں۔ ان کا تذکرہ آگے چل کر سنن موکدہ کی تفصیلات کے ضمن میں آئے گا۔ ان شاء اللہ

فجر کے بعد سے مراد:

یہاں اس بات کی وضاحت بھی ضروری معلوم ہوتی ہے کہ جن احادیث میں فجر کے بعد سے طلوع آفتاب کے وقت کو وقتِ کراہت شمار کیا گیا، وہاں حضرت سعید بن مسیب، حمید اور اہلِ رائے کے نزدیک نمازِ فجر مراد نہیں، بلکہ ”المغنی لابن قدامة“ میں مذکورہ صراحت کی رو سے طلوع فجر یعنی اذانوں کا وقت مراد ہے کہ اذانوں کے وقت سے لے طلوع آفتاب تک کے درمیان کوئی نقلی نماز یا سنتیں نہیں ہوتیں، سوائے فجر کی دو سنتوں کے۔<sup>①</sup>

جیسا کہ سنن ابی داؤد، ترمذی، دارقطنی، بیہقی اور مسند احمد میں حضرت عبداللہ بن عمر رضی اللہ عنہما کے آزاد کردہ غلام یسار بیان کرتے ہیں کہ حضرت ابن عمر رضی اللہ عنہما نے مجھے دیکھا کہ میں فجر طلوع ہو جانے کے بعد (نقلی) نماز پڑھ رہا ہوں تو فرمایا: اے یسار! نبی اکرم صلی اللہ علیہ وسلم (ایک مرتبہ) گھر سے ہمارے پاس مسجد میں تشریف لائے تو ہم ایسی ہی (نقلی) نماز پڑھ رہے تھے تو آپ صلی اللہ علیہ وسلم نے فرمایا:

«لِيُبَلِّغُ شَاهِدُكُمْ غَائِبَكُمْ: لَا تَصَلُّوا بَعْدَ الْفَجْرِ إِلَّا سَجَدَتَيْنِ»<sup>②</sup>

”تم میں سے جو شخص موجود ہے، وہ غیر حاضر لوگوں تک یہ بات پہنچا دے کہ فجر کے بعد دو سنتوں کے سوا کوئی (غیر فرض) نماز نہ پڑھو۔“

صاحب ”إرواء الغلیل“ نے اس حدیث کے حضرت ابن عمر رضی اللہ عنہما سے چار دیگر طرق بھی ذکر کیے ہیں اور ان طرق کی بنا پر اس حدیث کو صحیح قرار دیا ہے۔ علامہ احمد شاکر رحمۃ اللہ علیہ

① المغنی (۹۶/۲ - ۹۷) و الفتح الربانی (۲/۲۹۹ - ۳۰۰)

② إرواء الغلیل (۲/۲۳۳) صحیح سنن أبی داؤد، رقم الحدیث (۱۱۳۸) قیام اللیل للمروزی (ص: ۱۳۷)

نے بھی محلیٰ ابن حزم کی تحقیق (۳/۳۳-۳۴) میں اسے صحیح کہا ہے۔ اسی مفہوم پر حضرت ابو ہریرہ رضی اللہ عنہ اور حضرت ابن عمر رضی اللہ عنہما سے مروی احادیث بھی دلالت کرتی ہیں، جن کی اسانید پر بھی محدثین کرام رحمہم اللہ نے کلام کیا ہے، لیکن سابقہ حدیث اور اس کے طرق اور ان دونوں احادیث کے مجموعے پر مبنی حدیث کو صحیح کہا گیا ہے۔<sup>①</sup>

بہر حال ان میں سے طبرانی اوسط میں مرفوعاً اور بیہقی میں مرسلماً (بسنَد صحیح) حضرت ابو ہریرہ رضی اللہ عنہ والی حدیث کے الفاظ ہیں:

«إِذَا طَلَعَ الْفَجْرُ فَلَا صَلَاةَ إِلَّا رُكْعَتَيِ الْفَجْرِ»<sup>②</sup>

”جب فجر طلوع ہو جائے تو پھر کوئی نماز نہیں سوائے فجر کی دو رکعتوں کے۔“

حضرت ابن عمر رضی اللہ عنہما والی مصنف ابن شیبہ، سنن دارقطنی، بیہقی، قیام اللیل مروزی،

طبرانی کبیر اور مسند بزار کی حدیث کے الفاظ یہ ہیں:

«لَا صَلَاةَ بَعْدَ طُلُوعِ الْفَجْرِ إِلَّا رُكْعَتَيِ الْفَجْرِ»<sup>③</sup>

”طلوع فجر کے بعد فجر کی دو سنتوں کے سوا دوسری کوئی (غیر فرضی) نماز

نہیں ہے۔“

البتہ حضرت حسن بصری، امام شافعی اور ایک روایت میں امام احمد کے نزدیک یہ نہی

بھی فجر کی نماز سے متعلق ہے، طلوع فجر سے نہیں۔<sup>④</sup>

طلوع فجر یا اذان فجر کے بعد عام نوافل:

ان احادیث سے یہ بات واضح ہوگئی کہ طلوع فجر یا اذان فجر کے بعد کی دو سنتوں

اور دو فرضوں کے سوا دوسری کوئی نماز پڑھنا جائز نہیں ہے۔ اگر کوئی شخص حد سے تجاوز کرتے

① تفصیل کے لیے دیکھیں: إرواء الغلیل (۲/۲۳۲) و تحقیق المحلی أيضاً.

② تفصیل کے لیے ”المغنی لابن قدامة“ ملاحظہ فرمائیں۔ صحیح الجامع، رقم الحدیث (۶۷۸)

③ قیام اللیل للمروزی (ص: ۱۳۷)

④ دیکھیں: الإرواء (۲/۲۳۶)

ہوئے اس وقت عام نماز پڑھنا شروع کر دے تو وہ ثواب کے بجائے عتاب و عذاب کو آواز دینے والا ہوگا۔ چنانچہ سنن کبریٰ بیہقی میں صحیح سند کے ساتھ حضرت سعید بن مسیب رضی اللہ عنہ کے بارے میں مروی ہے کہ انھوں نے ایک آدمی کو دیکھا، جو طلوع فجر کے بعد دو سنتوں کے علاوہ بھی نوافل پڑھتا ہے اور اس نقلی نماز میں بکثرت رکوع و سجود کرتا ہے، تو انھوں نے اسے فعل سے منع کیا۔ اس شخص نے کہا: اے ابو محمد:

”يُعَذِّبُنِي اللَّهُ عَلَى الصَّلَاةِ؟“

”کیا اللہ تعالیٰ مجھے نماز پڑھنے پر عذاب دے گا؟“

تو انھوں نے فرمایا:

”لَا وَلَكِنْ يُعَذِّبُكَ عَلَى خِلَافِ السُّنَّةِ“<sup>①</sup>

”نہیں (نماز پڑھنے پر تو نہیں البتہ) سنت کی خلاف ورزی کرنے پر عذاب

کرے گا۔“

حضرت سعید بن مسیب رضی اللہ عنہ کے یہ الفاظ بڑے فکر انگیز ہیں اور اگر کوئی شخص انھیں اچھی طرح سمجھ کر ذہن نشین کرے تو پھر بدعات و خرافات پر کار بند لوگوں کے بکثرت اعمال کے سلسلے میں فیصلہ کرنا آسان ہو جاتا ہے، کیوں کہ اہل بدعت پہلے کسی عمل کو ایجاد کرتے ہیں، پھر اسے نماز اور ذکر الہی کے طور پر پیش کر کے اس کے جائز ہونے کا ڈنڈھورا پیٹنے لگتے ہیں۔ ایسے تمام لوگوں کو حضرت ابن مسیب رضی اللہ عنہ کی یہ بات پیش نظر رکھنی چاہیے کہ کوئی عمل چاہے نماز اور ذکر الہی کی قبیل ہی سے کیوں نہ ہو، جب وہ اس انداز اور اوقات سنت کے مخالف ہو تو وہ ثواب کے بجائے عذاب کا موجب ہوگا۔

تحیۃ المسجد اذان فجر کے بعد:

یہ تو عام نوافل کے بارے میں حکم ہے، البتہ بعض محققین نے ایک شکل میں

① صحیح البخاری مع الفتح، رقم الحدیث (۴۴۴) صحیح مسلم مع شرح النووی (۳/ ۵/ ۲۲۵۔

۲۲۶) و صحیح سنن أبي داود، رقم الحدیث (۴۴۲) صحیح الجامع، رقم الحدیث (۴۶۰)



تحیۃ المسجد کی دو رکعتیں ادا کرنے کی اس وقت بھی اجازت دی ہے، لیکن اس شکل کو سمجھنے سے پہلے یہ بات ذہن میں رہے کہ اگر فجر کی اذان سن کر کسی نے وضو کیا اور مسجد میں آیا۔ جماعت کھڑی ہونے میں ابھی کچھ وقت باقی ہے تو اسے چاہیے کہ ایسے میں وہ تحیۃ المسجد ادا کرنے میں مشغول نہ ہو، بلکہ وہ فجر کی دو سنتیں پڑھ لے، فجر کی یہی سنتیں تحیۃ المسجد سے بھی کفایت کر جائیں گی، لہذا علاحدہ پڑھنے کی ضرورت نہیں۔ یہ اس طرح ہے، جیسے حجۃ الوداع کے موقع پر نبی اکرم ﷺ نے مسجد حرام میں داخل ہو کر طواف شروع کر دیا تھا۔ تحیۃ المسجد کی نماز بھی اس میں شامل ہو گئی تھی۔ البتہ اگر کوئی شخص صبح کی دو سنتیں گھر میں ادا کر کے مسجد میں آتا ہے اور جماعت کھڑی ہونے میں ابھی کچھ وقفہ ہے تو وہ تحیۃ المسجد کی دو رکعتیں پڑھ کر ہی بیٹھے، کیوں کہ صحیح بخاری مسلم اور سنن ابی داؤد میں حضرت ابو قتادہ رضی اللہ عنہ سے مروی ارشاد نبوی ہے:

« إِذَا جَاءَ أَحَدُكُمُ الْمَسْجِدَ فَلْيُصَلِّ سَجْدَتَيْنِ مِنْ قَبْلِ أَنْ يَجْلِسَ »

”جب تم میں سے کوئی شخص مسجد میں آئے تو چاہیے کہ بیٹھنے سے پہلے دو رکعتیں پڑھ لے۔“

اس حدیث کے عموم کی رو سے ایسا شخص اس وقت بھی دو رکعتیں پڑھ سکتا ہے، بلکہ اس حدیث کے عموم کے پیش نظر تمام اوقات مکروہہ میں ان دو رکعتوں کی اجازت دی گئی ہے، اس موضوع کی تفصیل ”تحیۃ المسجد“ کے ضمن میں آتی ہے۔

اگر کوئی شخص یہ کہے کہ نبی اکرم ﷺ سے قبل از فرائض اذان فجر کے بعد صرف دو سنتیں ہی ثابت ہیں، لہذا تحیۃ المسجد کی یہ دو رکعتیں اس سنت پر اضافہ ہوں گی، جو صحیح نہیں تو اس کا جواب یہ ہے کہ اضافہ اس صورت میں ہوگا، جب نئے سرے سے کوئی یہ دو رکعتیں پڑھنے لگے، یعنی مسجد میں بیٹھا تھا، پھر کھڑے ہو کر دو رکعتیں پڑھنے لگا اور پھر سنتیں

پڑھیں، جب کہ اذان ہو چکی ہے۔ اس طرح توبہ ناجائز ہے، لیکن اگر دخول مسجد کی وجہ سے ادا کرے تو یہ نماز ہوگی جو جائز ہے، جیسے باہر سے آنے والا تحیۃ المسجد ادا کرتا ہے۔

ہمارے استاذ شیخ الحدیث حافظ ثناء اللہ صاحب مدنی رحمۃ اللہ علیہ کا فتویٰ بھی یہی ہے، جو ہفت روزہ ”الاعتصام“ لاہور (جلد ۴۲، شمارہ ۳۹، بابت ۲۸ ستمبر ۱۹۹۰ء الموفق ربیع الاول ۱۴۱۱ھ) میں شائع ہو چکا ہے۔

اور ”الکافی“ لابن عبد البر میں ہے:

”وَمَنْ أَتَى الْمَسْجِدَ وَقَدَّ رَكَعَ رُكْعَتِي الْفَجْرِ فِي بَيْتِهِ، فَإِنْ شَاءَ رَكَعَ الرَّكْعَتَيْنِ تَحِيَّةَ الْمَسْجِدِ وَإِنْ شَاءَ جَلَسَ وَكُلُّ ذَلِكَ مَبَاحٌ لَهُ وَقَدْ قِيلَ لَا يَرُكْعُهُمَا، وَكِلَاهُمَا صَحِيحٌ عَنْ مَالِكٍ، وَالْأَوْلَى أَوْلَى وَأَحْفَظُ إِنْ شَاءَ اللَّهُ“<sup>①</sup>

”جو شخص گھر میں صبح کی دو رکعتیں، یعنی سنتیں پڑھ کر مسجد میں آئے۔ اگر وہ چاہے تو تحیۃ المسجد پڑھ لے اور اگر چاہے تو بغیر (تحیۃ المسجد) پڑھے (مسجد میں) بیٹھ جائے۔ یہ سب کچھ اس کے لیے مباح و جائز ہے۔ یہ بھی کہا گیا ہے کہ وہ تحیۃ المسجد پڑھ لے۔ یہ دونوں (عمل) امام مالک کے نزدیک صحیح ہیں اور پہلی بات (تحیۃ المسجد کو پڑھنا) زیادہ بہتر اور زیادہ محفوظ ہے، ان شاء اللہ۔“

نماز وتر، طلوع فجر کے بعد:

طلوع صبح صادق کے بعد اور نماز فجر سے پہلے پہلے عام نوافل ادا کرنے میں اگرچہ حضرت حسن بصری، امام شافعی رحمۃ اللہ علیہ اور علامہ ابن حزم رحمۃ اللہ علیہ کے نزدیک جائز ہے، لیکن اس سلسلے میں صحیح ترین بات وہی ہے، جو ذکر کی چکی ہے کہ فجر کی سنتوں یا ایک مخصوص شکل

① الکافی لابن عبد البر (۱/۱۹۶) تحقیق ڈاکٹر محمد محمد موریتانی. طبع مکتبۃ الرياض الحدیثہ.

میں تحیۃ المسجد کے علاوہ عام نوافل جائز نہیں ہیں۔ امام مالک رحمۃ اللہ علیہ نے طلوع فجر کے بعد وتر ادا کرنے کو جائز قرار دیا ہے اور دلیل کے طور پر کئی آثار نقل کیے ہیں، مثلاً: ان کے بلاغات میں سے ہے کہ حضرت عبداللہ بن عباس رضی اللہ عنہما، قاسم بن محمد اور حضرت عبداللہ بن عامر بن ربیعہ رضی اللہ عنہم نے طلوع فجر کے بعد وتر پڑھے۔<sup>①</sup> حضرت عبداللہ بن مسعود رضی اللہ عنہ کا ارشاد ہے:

”مَا أَبَالِي لَوْ أُقِيمَتْ صَلَاةُ الصُّبْحِ وَأَنَا أَوْتِرٌ“<sup>②</sup>

”میں اس بات کی پروا نہیں کرتا کہ صبح کی اقامت ہو جائے، جب کہ میں وتر پڑھ رہا ہوں۔“

یحییٰ بن سعید رضی اللہ عنہ بیان کرتے ہیں:

”كَانَ عِبَادَةَ بِنِ الصَّامِتِ يَوْمَ قَوْمًا فَخَرَجَ يَوْمًا إِلَى الصُّبْحِ فَأَقَامَ الْمُوَدِّنُ صَلَاةَ الصُّبْحِ فَاسْكَتْهُ عِبَادَةٌ حَتَّى أَوْتَرَ، ثُمَّ صَلَّى بِهِمُ الصُّبْحَ“<sup>③</sup>

”حضرت عبادہ بن صامت رضی اللہ عنہ قوم کی امامت کرواتے تھے۔ ایک دن وہ فجر کے لیے آئے تو موزن نے اقامت کہہ دی۔ حضرت عبادہ رضی اللہ عنہ نے اسے خاموش کر دیا اور وتر پڑھے۔ پھر صبح کی نماز پڑھائی۔“

حضرت سعید بن جبیر رضی اللہ عنہ سے مروی ہے:

”إِنَّ عَبَّاسَ رَقَدَ ثُمَّ اسْتَيْقَظَ فَقَالَ لِخَادِمِهِ: أَنْظِرْ مَا دَا صَنَّ النَّاسُ؟ وَهُوَ يَوْمٌ مَدِيدٌ قَدْ ذَهَبَ بَصْرُهُ، فَذَهَبَ الْخَادِمُ، ثُمَّ رَجَعَ فَقَالَ: قَدْ أَنْصَرَفَ مِنَ الصُّبْحِ فَقَامَ ابْنُ عَبَّاسٍ فَأَوْتَرَ ثُمَّ صَلَّى الصُّبْحَ“<sup>④</sup>

① الموطأ مع التنوير (١/ ١٤٧)

② حوالا بالا

③ حوالا بالا.

④ حوالہ بالہ.

”حضرت عبداللہ بن عباس رضی اللہ عنہما سو گئے اور پھر بیدار ہوئے، پھر انھوں نے اپنے خادم سے کہا کہ جاؤ دیکھو! لوگوں نے کیا کیا ہے؟ ان دنوں ان کی آنکھوں کی بصارت ختم ہو چکی تھی۔ خادم گیا اور آ کر اس نے بتایا کہ لوگ فجر کی نماز ادا کر چکے ہیں، حضرت ابن عباس رضی اللہ عنہما اٹھے، انھوں نے پہلے نماز وتر پڑھی اور پھر نماز فجر ادا کی۔“

ایسے ہی بعض مرفوع آثار بھی ہیں۔ مثلاً سنن ابی داود، ترمذی، ابن ماجہ، مسند احمد اور مستدرک حاکم میں حضرت ابوسعید خدری رضی اللہ عنہ سے مرفوعاً مروی ہے:

«مَنْ نَامَ عَنِ الْوُتْرِ أَوْ نَسِيَهُ فَلْيُوتِرْ إِذَا ذَكَرَهُ أَوْ إِذَا اسْتَيْقَظَ<sup>①</sup>»

”جس کے وتر نیند یا بھول جانے کی وجہ سے رہ جائیں، جب اسے یاد آ جائیں یا وہ نیند سے بیدار ہو جائے تو وتر پڑھ لے۔“

اسی طرح مسند احمد اور طبرانی اوسط میں ام المؤمنین حضرت عائشہ صدیقہ رضی اللہ عنہا سے مروی ہے:

«كَانَ رَسُولَ اللَّهِ ﷺ يُصْبِحُ فَيُوتِرُ»

”رسول اللہ صلی اللہ علیہ وسلم صبح کے وقت وتر پڑھ لیا کرتے تھے۔“

سنن بیہقی اور مستدرک حاکم (صحیح) میں حضرت ابو داود رضی اللہ عنہ سے مروی ہے:

«رُبَّمَا رَأَيْتُ رَسُولَ اللَّهِ ﷺ يُوتِرُ وَقَدْ قَامَ النَّاسُ لِصَلَاةِ الصُّبْحِ<sup>②</sup>»

کبھی کبار میں رسول اللہ صلی اللہ علیہ وسلم کو وتر پڑھتے دیکھتا، جب کہ لوگ نماز فجر کے لیے کھڑے ہو گئے ہوتے۔“

① الفتح الرباني (۲/ ۳۶۲) صحيح سنن أبي داود، رقم الحديث (۱۲۶۸) صحيح سنن الترمذی، رقم الحديث (۳۸۶) سنن ابن ماجه، رقم الحديث (۱۸۸) وقال حاکم صحيح على شرط الشيخين وصححه العراقي إسناده طريق أبي داود.

② حوالہ بالا، و الإرواء (۲/ ۱۵۵)

## عصر کے بعد قضاے نوائت و فرائض اور سنن راتبہ:

مستثنیٰ صورتوں میں سے ایک یہ بھی ہے کہ نماز عصر کے بعد فوت شدہ نمازیں فرض ہوں یا عام، سبھی نمازیں ہوں یا پھر سننِ رواتب، ان کی قضا دی جاسکتی ہے، جیسا کہ نبی اکرم ﷺ سے یہ ثابت ہے۔ چنانچہ صحیح بخاری ”باب ما صَلَّىٰ بعد العصر من الفوائت و نحوها“ کے ترجمہ میں تعلقاً اور مختصراً، اسی طرح ”باب إذا كَلِمَ وهو يَصَلِّي فَأَشَارَ بیده“ میں موصولاً اور تفصیلاً روایت ہے، جو بخاری شریف کے علاوہ صحیح مسلم، سنن ابی داؤد و دارمی اور معانی الآثار طحاوی میں بھی ہے۔ یہ حدیث تو طویل ہے، البتہ اس میں یہ بھی ہے کہ اُم المؤمنین حضرت اُم سلمہ رضی اللہ عنہا فرماتی ہیں کہ میں نے نبی اکرم ﷺ کو نماز عصر کے بعد دو رکعتیں پڑھتے ہوئے دیکھا تو ایک لڑکی کو بھیجا کہ پوچھ کر آؤ کہ آپ ﷺ تو ان دو رکعتوں سے روکتے ہیں اور میں دیکھ رہی ہوں کہ آپ ﷺ خود پڑھ رہے ہیں؟ اس لڑکی نے اُم المؤمنین رضی اللہ عنہا کا یہ پیغام آپ ﷺ کو نماز کے دوران ہی سنا دیا تو آپ ﷺ نے اسے اپنے دست مبارک سے اشارہ کیا تو وہ پیچھے ہٹ گئی۔ جب آپ ﷺ نماز پڑھ چکے تو فرمایا:

«يَا بِنْتُ أَبِي أُمَيَّةَ! سَأَلْتِ عَنِ الرَّكْعَتَيْنِ بَعْدَ الْعَصْرِ وَإِنَّهُ أَتَانِي نَاسٌ مِنْ عَبْدِ الْقَيْسِ فَشَعَلُونِي عَنِ الرَّكْعَتَيْنِ اللَّتَيْنِ بَعْدَ الظُّهْرِ فَهَمَا هَاتَانِ»<sup>(۱)</sup>

”اے ابو اُمیہ کی بیٹی! تم نے عصر کے بعد دو رکعتوں کے بارے میں پوچھا ہے۔ میرے پاس بنو عبد القیس کے کچھ لوگ آئے تھے تو انھوں نے مجھے ظہر کے بعد والی دو رکعتوں سے مشغول کر دیا تھا۔ یہ دو رکعتیں (جو میں نے اب

(۱) صحیح البخاری مع الفتح (۲/ ۶۳، ۳/ ۱۰۵) صحیح مسلم مع شرح النووي (۳/ ۱۱۹-۱۲۱)

صحیح سنن ابی داؤد، رقم الحدیث (۱۱۳۴) الإرواء (۲/ ۱۸۷) صحیح الجامع (۳/ ۶/ ۱۶۶)

پڑھی ہیں) وہی تھیں۔“

اس حدیث کا دوسرا طریق سنن نسائی اور مسند احمد میں ہے، جس کی سند کو بھی صحیح قرار دیا گیا ہے۔<sup>①</sup> اس طریقِ روایت میں بنو عبد القیس کے بجائے بنو تمیم ہے اور معانی الآثار طحاوی میں بھی بنو تمیم کی روایت ہے۔ حافظ عسقلانی رحمۃ اللہ علیہ نے فتح الباری میں لکھا ہے کہ بنو عبد القیس ہی صحیح ہے اور بنو تمیم کی روایت غلط ہے۔<sup>②</sup>

اسی موضوع کی ایک حدیث صحیح بخاری و مسلم، سنن نسائی اور مسند احمد میں ام المومنین حضرت عائشہ رضی اللہ عنہا سے بھی مروی ہے، جس میں وہ بیان فرماتی ہیں:

«رَكَعَتَانِ لَمْ يَكُنْ يَدْعُهُمَا سِرًّا وَلَا عَلَانِيَةً رَكَعَتَانِ قَبْلَ صَلَاةِ الصُّبْحِ وَرَكَعَتَانِ بَعْدَ الْعَصْرِ»<sup>③</sup>

”دو رکعتیں نبی اکرم صلی اللہ علیہ وسلم درپردہ اور علانیہ کسی طرح بھی نہیں چھوڑا کرتے تھے۔ دو رکعتیں فجر کے فرضوں سے پہلے اور دو رکعتیں نماز عصر کے بعد۔“

بخاری شریف کی ایک روایت میں وہ فرماتی ہیں:

«وَكَانَ النَّبِيُّ صلی اللہ علیہ وسلم يُصَلِّيهِمَا وَلَا يُصَلِّيهِمَا فِي الْمَسْجِدِ مَخَافَةَ أَنْ يَنْقَلَ عَلَى أُمَّتِهِ وَكَانَ يُحِبُّ مَا يَخْفَى عَنْهُمْ»<sup>④</sup>

”نبی اکرم صلی اللہ علیہ وسلم یہ دو رکعتیں پڑھا کرتے تھے، مگر مسجد میں نہیں پڑھا کرتے تھے، تاکہ امت کے لیے بوجھ نہ بن جائیں اور آپ صلی اللہ علیہ وسلم اس چیز کو پسند فرماتے تھے، جو آپ صلی اللہ علیہ وسلم کی امت کے لیے ہلکی پھلکی ہو۔“

① إرواء الغلیل (۲/ ۱۸۸)

② فتح الباری (۳/ ۱۰۶)

③ صحیح البخاری (۲/ ۶۴) صحیح مسلم (۳/ ۶/ ۱۲۲) صحیح سنن النسائی، رقم الحدیث

(۵۶۲) الإرواء (۲/ ۱۸۸-۱۸۹)

④ حوالہ بالا

ان احادیث سے معلوم ہوا کہ عصر کے بعد فوت شدہ فرضی نمازوں اور سننِ راتہ یعنی سننِ موکدہ کی قضا دی جاسکتی ہے اور یہ عصر کے بعد والے وقتِ کراہت سے ایک مستثنیٰ صورت ہے۔

دوامِ عمل کیے از خصائصِ مصطفیٰ ﷺ:

نبی اکرم ﷺ کی یہ دو سننیں تو ایک بار قضا ہوئی تھیں، لیکن آپ ﷺ ان احادیث کی رو سے پھر ہمیشہ ہی دو رکعتیں عصر کے بعد پڑھا کرتے تھے، اگرچہ اس دن سے پہلے ایسا نہیں کیا کرتے تھے۔ جیسا کہ حضرت ام سلمہ رضی اللہ عنہا والی حدیث سے پتا چلتا ہے۔ اب سوال یہ ہے کہ جس دن نمازِ ظہر کی آخری دو سننیں قضا ہوئی تھیں، اس دن تو آپ ﷺ نے ان کی قضا دی، پھر بعد میں کیوں پڑھا کرتے تھے؟ تو اس کا جواب صحیح مسلم میں حضرت عائشہ رضی اللہ عنہا سے مروی حدیث میں موجود ہے، جس میں وہ ارشاد فرماتی ہیں:

«كَانَ إِذَا صَلَّى صَلَاةً أَنْبَتَهَا»<sup>(1)</sup>

”نبی اکرم ﷺ جب کوئی نماز پڑھتے تو پھر اس پر ہمیشگی اختیار کرتے تھے۔“

گویا یہ آپ ﷺ کی عادت مبارکہ اور آپ ﷺ کے خصائص میں سے تھا۔ امام نووی رحمہ اللہ نے شرح صحیح مسلم میں لکھا ہے کہ بعد کی سنتوں کو ادا کرنے پر دوام اور ہمیشگی تو آپ ﷺ کے خصائص میں سے ہے۔ البتہ ایسی موکدہ سنتوں کی اوقاتِ کراہت میں قضا کو آپ ﷺ نے خصائص میں سے نہیں بتایا، بلکہ آپ ﷺ نے یہ بیان فرمایا کہ یہ ظہر کی دو سننیں ہیں اور یہ نہیں فرمایا کہ یہ فعل صرف میرے ہی ساتھ خاص ہے اور آپ ﷺ کا سکوت فرمانا جوازِ اقتدا کی اظہر دلیل ہے۔<sup>(2)</sup>

حافظ ابن حجر نے ”فتح الباری“ میں لکھا ہے کہ ان احادیث کی بنا پر اہل علم کے

(1) صحیح مسلم (۳/۶/۱۲۲) صحیح الجامع (۲/۴/۲۲۵)

(2) شرح صحیح مسلم للنووی (۳/۶/۱۲۱)

تین مختلف نظریات ہیں:

- ① اوقات مکروہہ میں فوت شدہ نمازوں کی قضا دی جاسکتی ہے۔
- ② یہ فعل نبی اکرم ﷺ کے خصائص میں سے ہے۔
- ③ جس شخص کے ساتھ ایسا ہی واقعہ پیش آجائے، جیسا کہ آپ ﷺ کو پیش آیا تھا تو یہ اسی کے ساتھ خاص ہے۔<sup>①</sup>

ایک دوسرے مقام ”باب ما یصلیٰ بعد العصر من الفوائت ونحوها“ میں وارد شدہ احادیث بخاری کی شرح میں لکھا ہے کہ ان احادیث کو ان علما نے بھی بنیاد بنایا ہے، جو کہتے ہیں کہ نماز عصر کے بعد مطلقاً نوافل جائز ہیں، جب تک کہ غروب آفتاب کے وقت نماز کا قصد نہ ہو (اور ہم اس سند میں مختلف مذاہب نقل کر چکے ہیں) اور جن کے نزدیک اس وقت مطلقاً نوافل مکروہ ہیں، انھوں نے اس کا جواب یہ دیا ہے کہ آپ ﷺ کا یہ فعل گرامی اس بات پر دلالت کرتا ہے کہ اگر سنن موکدہ میں سے کوئی چیز رہ جائے تو اسے بلا کراہت ان اوقات مکروہہ میں قضا کیا جاسکتا ہے۔ رہا آپ ﷺ کا ان دو رکعتوں پر بیہوشی کرنا تو یہ آپ ﷺ کے خصائص میں سے ہے۔ جیسا کہ ام المومنین حضرت عائشہ رضی اللہ عنہا والی حدیث «كَانَ إِذَا صَلَّى صَلَاةً أَتْبَهَتْهَا» سے پتا چلتا ہے۔

امام بیہقی رحمہ اللہ فرماتے ہیں کہ ان دو رکعتوں کے عصر کے بعد ادا کرنے پر بیہوشی کرنا تو یہ آپ ﷺ کے خصائص میں سے تھا نہ کہ اصل قضا کرنا اور حضرت ام سلمہ رضی اللہ عنہا سے حضرت عائشہ رضی اللہ عنہا کے آزاد کردہ غلام حضرت ذکوان نے جو روایت بیان کی ہے (جو مسند احمد اور معانی الآثار لطحوی میں مروی ہے) کہ حضرت ام سلمہ رضی اللہ عنہا نے نبی اکرم ﷺ سے پوچھا:

«أَنْقُضِيهَمَا إِذَا فَاتَتَا؟»

”(اگر کبھی) ہم سے بھی یہ دو سنتیں رہ جائیں تو کیا ہم بھی ان کی قضا دیں؟“

① فتح الباری (۳/۶/۱۲۱)



تو آپ ﷺ نے فرمایا: «لَا» ”نہیں۔“

یہ روایت ضعیف ہے، جس سے حجت قائم نہیں ہوتی۔ امام بیہقی رحمۃ اللہ علیہ کا یہ کلام نقل کرنے کے بعد حافظ عسقلانی رحمۃ اللہ علیہ لکھتے ہیں کہ طحاوی رحمۃ اللہ علیہ نے یہ روایت بیان کی ہے اور اس سے اس بات پر استدلال کیا ہے کہ یہ (دو سنتیں قضا کرنا) آپ ﷺ کے خصائص میں سے تھا، لیکن اس پر کلام کیا گیا ہے۔<sup>①</sup>

### تحقیق روایت:

امام بیہقی رحمۃ اللہ علیہ نے اس روایت کو نقل کر کے ضعیف اور ناقابل حجت قرار دیا ہے اور امام طحاوی کی تخریج کا حوالہ دے کر حافظ ابن حجر رحمۃ اللہ علیہ نے بھی اس روایت سے استدلال کے ضعف پر اشارتاً کلام کیا ہے۔ وہ روایت نہ صرف یہ کہ معانی الآثار طحاوی میں ہے، بلکہ صحیح ابن حبان (۶۲۳-الموارد) سے اس کا ضعف واضح کیا ہے۔ مثلاً یہ کہ اس میں اُمّ المؤمنین حضرت اُمّ سلمہ اور حضرت ذکوان کے مابین انقطاع پایا جاتا ہے اور دوسرے یہ کہ اس کے ایک راوی حماد سے آگے بیان کیا ہے۔ لہذا یہ الفاظ شاذ ہیں۔

اس کی دلیل یہ ہے کہ یہ حدیث سنن نسائی اور مسند احمد میں کئی طرق سے حضرت اُمّ سلمہ رضی اللہ عنہا سے مروی ہے، لیکن ان میں سے کسی میں بھی یہ اضافی الفاظ نہیں ہیں۔<sup>②</sup>

ان الفاظ پر مشتمل حدیث کو علامہ ابن حزم رحمۃ اللہ علیہ نے منکر قرار دیا ہے، کیوں کہ ان کے بقول حماد بن سلمہ کی کتب میں یہ حدیث موجود ہی نہیں ہے، نیز یہ منقطع بھی ہے اور ذکوان نے اُمّ سلمہ رضی اللہ عنہا سے نہیں سنا، پھر انھوں نے آگے اس کی دلیل بھی ذکر کی ہے۔<sup>③</sup>

علامہ ابن باز کی نگرانی میں فتح الباری کی جو تحقیق شائع ہوئی ہے، اس میں لکھا ہے

① فتح الباری (۲/ ۶۴ - ۶۵)

② إرواء الغلیل (۲/ ۱۸۸)

③ المحلی (۲/ ۲۷۱)

کہ امام بیہقی رحمۃ اللہ علیہ نے حضرت ذکوان والی حدیث کو ضعیف کہا ہے (جسے حافظ عسقلانی اور علامہ البانی نے بھی ضعیف قرار دیا ہے) وہ ایسے (ضعیف) نہیں ہے، بلکہ اس کی سند حسن درجے کی ہے۔<sup>①</sup>

فتح الباری کی اس تحقیق میں جو بات کہی گئی ہے، اس کی کچھ تائید سنن ابو داؤد کی ایک حدیث سے بھی ہوتی ہے، جس میں حضرت ذکوان ہی حضرت عائشہ رضی اللہ عنہا سے بیان کرتے ہیں کہ انھوں نے ان سے کہا:

« إِنَّ رَسُولَ اللَّهِ ﷺ كَانَ يُصَلِّي بَعْدَ الْعَصْرِ، وَيَنْهَى عَنْهَا، وَيُؤَاوِلُ وَيَنْهَى عَنِ الْوِصَالِ »<sup>②</sup>

”نبی اکرم صلی اللہ علیہ وسلم نماز عصر کے بعد خود تو (یہ دو رکعتیں) پڑھا کرتے تھے، لیکن دوسروں کو اس سے روکتے تھے اور آپ صلی اللہ علیہ وسلم (افطاری ترک کر کے روزوں کے مابین) وصال کیا کرتے تھے، لیکن دوسروں کو وصال کرنے سے روکتے تھے۔“

اس حدیث کی سند کے تمام راوی تو ثقہ ہیں، لیکن محمد بن اسحاق مدلس ہیں اور انھوں نے عنعنہ سے یہ روایت بیان کی ہے۔<sup>③</sup>

اگر کوئی مدلس راوی عنعنہ سے روایت بیان کرے تو محدثین اسے ضعیف شمار کرتے ہیں اور اگر وہ تحدیث کی صراحت کر دے تو پھر تدلیس کی وجہ سے پیدا شدہ ضعف ختم ہوتا ہے، لیکن اس حدیث میں ایسا نہیں ہے، بلکہ حدیث عائشہ رضی اللہ عنہا کو منکر کہا گیا ہے، کیوں کہ خود حضرت عائشہ رضی اللہ عنہا سے صحیح سند کے ساتھ مسند احمد (۶/۱۳۵) میں مروی ہے کہ جب ان سے عصر کے بعد نماز پڑھنے کے بارے میں پوچھا گیا تو انھوں نے اس کی اجازت دی۔

① تحقیق فتح الباری (۲/۶۵)

② دیکھیں: الإرواء (۲/۱۸۹)

③ حوالہ سابقہ و نیل الأوطار (۲/۳/۹۲)

نیز صحیح بخاری میں یہ ثابت ہے کہ وہ خود عصر کے بعد نماز پڑھا کرتی تھیں۔

یہ امور اس بات کی دلیل ہیں کہ ابن اسحاق والی اس روایت میں خطا اور نکارت پائی جاتی ہے۔ یہ تو عصر کے بعد نماز پڑھنے کی نسبت سے ہے، البتہ اسی حدیث کا دوسرا حصہ جو روزوں میں وصال کرنے کی ممانعت کے بارے میں ہے تو وہ صحیحین میں متعدد صحابہ کرام سے مروی احادیث سے ثابت ہے اور جہاں تک عصر کے بعد نماز کا تعلق ہے تو اس کی ممانعت اس سے ثابت نہیں ہوتی، کیوں کہ یہ منکر اور ناقابلِ حجت ہے، پھر یہ حدیث بتاتی ہے کہ خود نبی اکرم ﷺ کے عصر کے بعد دو رکعتیں پڑھنے کے بعد یہ ممانعت صادر ہوئی، جب کہ حضرت ام سلمہ رضی اللہ عنہا سے مروی وفد بنی عبد القیس والی صحیحین کی سابق میں ذکر کردہ حدیث سے پتا چلتا ہے کہ ممانعت کا صدور پہلے سے تھا اور آپ ﷺ نے وہ دو رکعتیں اس کے بعد پڑھی تھیں۔

اس سے یہ بھی واضح ہو گیا کہ عصر کے بعد ظہر کی دو رکعتوں کی قضا کا حکم منسوخ بھی نہیں ہوا ہے۔ ”إعلام أهل العصر بأحكام ركعتي الفجر“ میں علامہ شمس الحق عظیم آبادی نے ان احادیث کے ضعف و انکار کے علاوہ بعض دیگر اسباب و علل بھی ذکر کیے ہیں۔ مختصر یہ کہ نماز عصر کے بعد فوت شدہ نماز کی قضا کی مشروعیت واضح ہے اور از روے دلیل یہی راجح ہے اور خصائص کے ساتھ مربوط کرنے والی مذکورہ دونوں روایات منکر ہیں۔<sup>①</sup>

### عدم اطلاق:

یہاں یہ بات بھی ذکر کرتے جائیں کہ جن احادیث میں عصر کے بعد نماز کی ممانعت آئی ہے، وہاں بعض محققین کے نزدیک مطلق ممانعت مراد نہیں، بلکہ وہاں سورج کے زرد پڑ جانے اور غروب ہونے کے قریب ہونے کے اوقات کی ممانعت مراد ہے، اس قید

① تفصیل کے لیے دیکھیں: السلسلة الضعيفة (۲/ ۳۵۱-۳۵۲) اس میں حافظ ابن حزم، ابن حجر اور شوکانی کے کلام پر نقد کیا گیا ہے۔

کا پتا بھی بعض صحیح احادیث اور آثار صحابہ سے چلتا ہے، جیسا کہ سنن ابو داؤد و نسائی، صحیح ابن حبان و ابن خزیمہ، مسند احمد و طیبی، منقلی ابن جارود، الاحادیث المختار للضیاء المقدسی، مسند ابی یعلیٰ، سنن کبریٰ بیہقی، مصنف ابن ابی شیبہ اور محلی ابن حزم میں صحیح و قوی سند کے ساتھ امیر المؤمنین حضرت علی رضی اللہ عنہ سے مروی ہے:

«نَهَى عَنِ الصَّلَاةِ بَعْدَ الْعَصْرِ إِلَّا وَالشَّمْسُ (بِضَاءٍ) مُرْتَفِعَةً»<sup>①</sup>

”نبی اکرم ﷺ نے عصر کے بعد (نفل) پڑھنے سے منع فرمایا، سوائے اس کے کہ جب تک سورج سفید اور کافی بلند ہو، یعنی ابھی زردی مائل نہ ہو، تو اس وقت تک گنجائش ہے۔“

اس حدیث کو ”المحلی“ میں علامہ ابن حزم رضی اللہ عنہ نے، ”طرح التشریب“ میں حافظ عراقی رضی اللہ عنہ نے اور ”فتح الباری“ میں حافظ ابن حجر رضی اللہ عنہ نے صحیح قرار دیا ہے۔<sup>②</sup> ایسے ہی اس حدیث کا ایک دوسرا طریق بھی ہے جو مسند احمد، صحیح ابن خزیمہ (۲/۲۶۵ - تحقیق عظمیٰ) اور مسند ابی یعلیٰ میں ہے، جس کی سند کو بعض کبار محدثین نے جید قرار دیا ہے۔ اس سے بھی پہلے طریق کو قوت ملتی ہے۔ اس میں حضرت علی رضی اللہ عنہ سے مروی حدیث نبوی کے الفاظ یہ ہیں:

«لَا تُصَلُّوْا بَعْدَ الْعَصْرِ إِلَّا أَنْ تُصَلُّوْا وَالشَّمْسُ مُرْتَفِعَةً»<sup>③</sup>

”عصر کے بعد نماز نہ پڑھو، سوائے اس کے کہ سورج ابھی بلند ہو، یعنی زرد نہ ہوا ہو۔“

① صحیح ابن حبان (الموارد) بحوالہ السلسلة الصحيحة (۱/۳۴۱) فتح الباری (۲/۶۱ - ۶۳)

الإرواء (۲/۲۳۷) صحیح ابن خزیمہ (۲/۲۶۵) صحیح سنن أبی داؤد، رقم الحدیث (۱۱۳۵)

صحیح سنن النسائي، رقم الحدیث (۵۵۸)

② السلسلة الصحيحة (۱/۳۴۴)

③ السلسلة الصحيحة (۱/۳۴۴) صحیح ابن خزیمہ (۲/۲۶۵)

اس حدیث کی شاہد ایک دوسری حدیث بھی ہے، جو مسند ابی یعلیٰ میں حضرت انس رضی اللہ عنہ سے مروی ہے اور اس کی سند کو حسن قرار دیا گیا ہے۔ اس میں ارشادِ نبوی ہے:

«لَا تَصَلُّوا عِنْدَ طُلُوعِ الشَّمْسِ، وَلَا عِنْدَ غُرُوبِهَا فَإِنَّهَا تَطْلُعُ وَتَغْرُبُ عَلَى قَرْنِ شَيْطَانٍ، وَصَلُّوا بَيْنَ ذَلِكَ مَا شِئْتُمْ»<sup>①</sup>

”سورج کے طلوع ہوتے وقت اور اس کے غروب ہوتے وقت نماز مت پڑھو، کیوں کہ سورج شیطان کے سینگوں پر طلوع ہوتا اور غروب ہوتا ہے اور اس کے مابین جو چاہو پڑھو۔“

سورج کے شیطان کے سینگوں پر طلوع یا غروب ہونے سے کیا مراد ہے۔ اس سلسلے میں اہل علم نے کافی کچھ کہا ہے، مختصر یہ کہ ان اوقات میں شیطان اپنے سینگِ افق کے اس مقام پر سورج کے سامنے کر دیتا ہے، جہاں اس کے غروب یا طلوع ہو جانے کا مقام ہے اور سورج کی پرستش کرنے والے چونکہ اس وقت سورج کی پوجا کرتے اور اسے سجدہ کرتے ہیں تو شیطان یہ باور کراتا ہے کہ یہ لوگ مجھے سجدہ کر رہے ہیں، یہی وجہ ہے کہ عین طلوع و غروب کے وقت نماز پڑھنے سے منع کیا گیا ہے، تاکہ سورج پرستوں سے مشابہت نہ ہونے پائے اور شیطان کی ہوا نہ بندھے۔ یہ وجہ احادیث میں بھی مذکور ہے، جو آگے چل کر آئے گی۔ البتہ مجبوری کی شکل اس سے مستثنیٰ ہے، جس کی تفصیل بھی آگے چل کر آئے گی۔ طلوع و غروب جیسا معاملہ تب بھی ہے، جب سورج عین سر پر ہو۔

بہر حال جو احادیث ابھی ہم نے ذکر کی ہیں، ان سے معلوم ہوا کہ عصر کے بعد نماز کی ممانعت والی احادیث مطلق ہیں اور ان احادیث سے ان کی تقید ہو جاتی ہے، جن میں عصر سے لے کر غروب تک نماز کی ممانعت آئی ہے، انھیں سورج کے زرد پڑ جانے سے لے کر اس کے غروب ہونے تک کے وقت پر محمول کرنا پڑے گا۔

حافظ عراقی رحمۃ اللہ علیہ کے بقول حضرت عبداللہ بن عمر رضی اللہ عنہما کا یہی مسلک تھا کہ سورج کے زرد پڑ جانے تک نماز پڑھی جاسکتی ہے۔ علامہ ابن حزم رحمۃ اللہ علیہ نے بھی یہی مسلک اختیار کیا ہے اور دیگر محدثین میں سے امام ابن خزیمہ رحمۃ اللہ علیہ کا بھی اختیار یہی ہے، جیسا کہ ان کی تبویب (۲/۲۶۵) سے ظاہر ہے۔ دورِ حاضر کے معروف محدث علامہ البانی نے بھی اس کی تائید کی ہے۔<sup>①</sup>

اس مسلک کی تائید اس سے بھی ہوتی ہے کہ متعدد صحابہ کرام رضی اللہ عنہم اور تابعین عظام رضی اللہ عنہم سے ثابت ہے کہ وہ نمازِ عصر کے بعد دو رکعات پڑھا کرتے تھے، حتیٰ کہ علامہ ابن حزم رحمۃ اللہ علیہ نے ”المحلی“ میں چاروں خلفائے راشدین اور متعدد کبار صحابہ کرام رضی اللہ عنہم اور تابعین رضی اللہ عنہم کے اسمائے گرامی ذکر کیے ہیں، جو عصر کے بعد دو رکعتیں پڑھا کرتے تھے۔ جسے تفصیل مطلوب ہو، وہ محلی ابن حزم دیکھ سکتا ہے۔<sup>②</sup>

یہ تو عصر کے بعد دو رکعتوں سے متعلق ہوا، جب کہ مؤذن رسول صلی اللہ علیہ وسلم حضرت بلال رضی اللہ عنہ سے ”المحلی“ ہی میں صحیح سند کے ساتھ مروی ہے کہ انھوں نے فرمایا:

”لَمْ يَنْهَ عَنِ الصَّلَاةِ إِلَّا عِنْدَ غُرُوبِ الشَّمْسِ“<sup>③</sup>

”عصر کے بعد نماز سے منع نہیں کیا گیا، سوائے غروبِ آفتاب کے قریبی وقت کے۔“

حضرت بلال رضی اللہ عنہ سے مروی اس اثر سے اصل موضوع کی وضاحت ہو جاتی ہے۔

### عصر کے بعد سے مراد:

اس اطلاق و تقیید کی بحث سے یہ بات ثابت ہوگئی کہ نمازِ عصر کے بعد والی ممانعت مطلق نہیں ہے، بلکہ سورج کے بلند نہ ہونے یا زرد ہو جانے سے مقید ہے، جیسا کہ بعض

① السلسلة الصحيحة (۱/۳۴۴-۵۶۱)

② المحلی (۲/۷-۳)

③ المحلی (۳/۴)

کبار ائمہ کا مسلک ہے۔

ہاں اگر اسے معروف فقہی مسلک کے مطابق مطلقاً ممنوع ہی مان لیا جائے کہ عصر کے بعد نوافل وغیرہ مطلقاً منع ہیں، سورج بلند ہو یا زرد ہو چکا ہو تو اس اطلاق و عموم کی صورت میں اس ممانعت کا تعلق نمازِ عصر ادا کرنے سے ہوگا نہ کہ دخولِ وقت سے، کیوں کہ فجر کے ساتھ تعلق رکھنے والی ممانعت کو دخولِ وقت سے متعلق قرار دیا گیا ہے کہ طلوعِ فجر کے بعد نفلی نماز منع ہے۔ سوائے دو سنتوں کے، لیکن عصر کے سلسلے میں اہل علم نے وضاحت کی ہے کہ اس کا تعلق وقت کے داخل ہو جانے سے نہیں، بلکہ نمازِ عصر کے ادا کر لینے سے ہے۔

اس کا مطلب یہ ہوا کہ اگر کسی شخص نے ابھی عصر کی نماز نہیں پڑھی، اگرچہ عصر کا وقت کب سے ہو چکا ہے تو وہ شخص تحیۃ الوضوء، تحیۃ المسجد یا عام نوافل پڑھ سکتا ہے اور جب وہ عصر پڑھ لے گا تو پھر اس کے لیے نوافل کی ممانعت ہوگی۔ اس طرح فجر اور عصر سے متعلقہ ممانعت کے مابین فرق ہو گیا۔ عصر سے متعلقہ ممانعت نماز کے ساتھ خاص ہونے کے بارے میں امام ابن قدامہ رحمۃ اللہ علیہ ”المغنی“ میں لکھتے ہیں کہ اہل علم مطلقاً نمازِ عصر کے بعد نوافل کی ممانعت کے قائل ہیں۔ اس سلسلے میں علما کا کوئی اختلاف ہمارے علم میں نہیں ہے۔<sup>①</sup>

اس کا معنی یہ ہوا کہ امام ابن قدامہ رحمۃ اللہ علیہ کے نزدیک تمام علما کا اس بات پر اتفاق ہے کہ اطلاقِ ممانعت کی شکل میں اس کا حکم نماز ادا کرنے کے بعد سے تعلق رکھتا ہے۔ محض عصر کا وقت ہو جانے سے نہیں۔

### نمازِ طواف:

انہی مستثنیٰ نمازوں میں سے طواف بیت اللہ کے بعد پڑھی جانے والی دو رکعتیں، یعنی نمازِ طواف بھی ہے، جسے ان ممنوع اوقات میں بھی پڑھا جا سکتا ہے، کیوں کہ سننِ اربعہ،

① المغنی (۱۶/۲) تحقیق محمد خلیل ہراس، طبع مصر.

صحیح ابن حبان، مستدرک حاکم اور مسند احمد میں حضرت جیسر بن مطعم رضی اللہ عنہ سے مروی ہے کہ نبی اکرم صلی اللہ علیہ وسلم نے متولیان کعبہ بنی عبدمناف سے مخاطب ہو کر فرمایا:

« يَا بَنِي عَبْدِ مَنَافٍ! لَا تَمْنَعُوا أَحَدًا طَافَ بِهَذَا الْبَيْتِ وَصَلَّى آيَةَ سَاعَةٍ شَاءَ مِنْ لَيْلٍ أَوْ نَهَارٍ »<sup>①</sup>

”اے بنی عبدمناف! کسی ایسے شخص کو مت روکو، جو بیت اللہ کا طواف کرے یا نماز پڑھے، دن کا وقت ہو یا رات کا۔“

سوئے رہ جانے یا بھول جانے والے کی نماز:

یہی معاملہ اس شخص کا بھی ہے، جو سویا رہ جائے یا اسے سرے سے نماز بھول جائے اور یاد نہ رہے کہ اس نے فلاں نماز ابھی ادا ہی نہیں کی۔ ایسا شخص ان تمام اوقات مکروہہ میں بھی نماز پڑھ سکتا ہے۔ جیسا کہ نبی اکرم صلی اللہ علیہ وسلم کے ارشادات سے پتا چلتا ہے۔ چنانچہ صحیح بخاری و مسلم، صحیح ابن حبان، سنن اربعہ، دارمی، بیہقی، مصنف ابن ابی شیبہ، مسند احمد اور معانی الاثار طحاوی میں حضرت انس رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

« مَنْ نَسِيَ صَلَاةً فَلْيُصَلِّ إِذَا ذَكَرَهَا، لَا كَفَّارَةَ لَهَا إِلَّا ذَلِكَ »

”جو شخص کوئی نماز بھول جائے تو اس کا کفارہ یہی ہے کہ یاد آتے ہی

اسے پڑھ لے۔“

آخر میں ہے کہ آپ صلی اللہ علیہ وسلم نے سورت طہ (آیت: ۱۳) کی تلاوت کی، جس میں ارشاد الہی ہے:

﴿ أَقِمِ الصَّلَاةَ لِذِكْرِي ﴾ ”اور نماز قائم کر میرے ذکر کے لیے۔“<sup>②</sup>

① صحیح سنن أبي داود، رقم الحديث (۱۶۶۸) صحیح سنن الترمذی، رقم الحديث (۶۸۸)

صحیح سنن النسائی، رقم الحديث (۵۷۰) سنن ابن ماجہ، رقم الحديث (۱۲۵۴) صحیح

ابن حبان (الموارد)، رقم الحديث (۶۲۶) صحیح الجامع (۳/۶/۲۸۶)

② صحیح البخاری مع الفتح، رقم الحديث (۵۱۷)



یہ بخاری شریف کے الفاظ ہیں، جب کہ مسلم شریف میں ہے:  
 (إِذَا رَقَدَ أَحَدُكُمْ عَنِ الصَّلَاةِ أَوْ غَفَلَ عَنْهَا فَلْيُصَلِّهَا إِذَا ذَكَرَهَا،  
 فَإِنَّ اللَّهَ يَقُولُ: ﴿أَقْبِرِ الصَّلَاةَ لِيَذْكُرِي﴾<sup>①</sup>)

”اگر تم میں سے کوئی نماز سے سویا رہ جائے یا اس سے غافل رہے تو یاد آتے  
 ہی اسے پڑھ لے۔ ارشادِ الہی ہے: میرے ذکر کے لیے نماز قائم کرو۔“  
 صحیح مسلم ہی کی ایک روایت میں ہے:

(مَنْ نَسِيَ صَلَاةً أَوْ نَامَ عَنْهَا، فَكَفَّارَتُهَا أَنْ يُصَلِّيَهَا إِذَا ذَكَرَهَا)  
 ”جو شخص کوئی نماز بھول جائے یا اس سے سویا رہ جائے تو اس کا کفارہ یہ ہے  
 کہ یاد آتے ہی اسے پڑھ لے۔“

اس بات پر اہل علم میں اختلاف رائے ہے کہ قرآن کریم کی آیت کے مذکورہ بالا الفاظ خود نبی  
 اکرم ﷺ پڑھے تھے یا حضرت انس رضی اللہ عنہ سے روایت بیان کرنے والے راوی حضرت  
 قتادہ رضی اللہ عنہ نے کہے ہیں؟ صحیح بخاری کے الفاظ میں تو اس کی صراحت نہیں، البتہ صحیح مسلم کی  
 ایک روایت میں یہ الفاظ حضرت قتادہ رضی اللہ عنہ کی طرف منسوب ہیں، جب کہ ہم نے جو پہلی  
 روایت ذکر کی ہے، اس سے صاف ظاہر ہوتا ہے کہ یہ الفاظ خود نبی اکرم ﷺ ہی نے  
 تلاوت فرمائے تھے۔ راوی کی طرف سے نہیں ہیں۔

بخاری شریف والی حدیث کے ترجمہ میں میں نے ان الفاظ کو نبی اکرم ﷺ کی  
 طرف اسی بنا پر منسوب کیا ہے اور صحیح مسلم والی روایت کو ”فتح الباری“ میں نقل کر کے  
 حافظ عسقلانی رحمہ اللہ نے بھی یہی رائے اختیار کی ہے کہ ظاہر بات یہی ہے کہ یہ سارے  
 الفاظ (بہ شمول الفاظِ آیت) نبی اکرم ﷺ کی زبان مبارک ہی سے صادر شدہ ہیں۔<sup>②</sup>

① صحیح مسلم مع شرح النووي (۱۹۳/۵/۳)

② فتح الباری (۷۲/۲)

حضرت انس رضی اللہ عنہ سے مروی اس حدیث رسول صلی اللہ علیہ وسلم کے علاوہ یہی مفہوم اس واقعہ کے بارے میں مروی حدیث ابو ہریرہ رضی اللہ عنہ کے آخری الفاظ میں بھی ہے، جس میں مذکور ہے کہ غزوہ خیبر سے واپسی پر راستے میں نبی اکرم صلی اللہ علیہ وسلم اور پورا اسلامی لشکر نماز فجر سے سویا رہ گیا، حتیٰ کہ سورج کی گرمی نے انھیں اٹھایا، پھر وہاں سے تھوڑا آگے جا کر باجماعت نماز ادا کی گئی اور جب نماز ادا کر لی تو آپ صلی اللہ علیہ وسلم نے فرمایا:

«مَنْ نَسِيَ الصَّلَاةَ فَلْيُصَلِّهَا إِذَا ذَكَرَهَا، فَإِنَّ اللَّهَ تَعَالَى قَالَ: أَقِمِ الصَّلَاةَ لِذِكْرِي»

معنی اس حدیث کا بھی وہی ہے جو پہلی حدیث انس رضی اللہ عنہ کا ہے۔ یہ حدیث واقعہ صحیح مسلم، سنن ابو داؤد، ترمذی، نسائی، بیہقی، ابن ماجہ اور صحیح ابو عوانہ میں ہے اور امام مالک نے اسے موطا میں سعید بن مسیب رضی اللہ عنہ سے مرسل روایت کیا ہے، جب کہ یہ صحیح یہ ہے کہ یہ موصول حدیث ہے۔<sup>①</sup>

مصنف ابن ابی شیبہ میں حضرت ابو جحیفہ رضی اللہ عنہ سے بھی صحیح سند سے یہی واقعہ مروی ہے، مگر انتہائی اختصار کے ساتھ ہے اور اس کے آخر میں ارشاد نبوی کے الفاظ ہیں:

”جو شخص نماز سے سویا رہ جائے یا بھول ہی جائے تو وہ یاد آنے پر پڑھ لے یا جب سوکراٹھے تو پڑھ لے۔“

ایسا ہی واقعہ سنن ابی داؤد، مسند طیلسی، مسند احمد اور مصنف ابن ابی شیبہ میں عبداللہ بن مسعود رضی اللہ عنہ سے بھی مروی ہے، جس میں غزوہ حدیبیہ مذکور ہے اور اس کے آخر میں ہے کہ نبی اکرم صلی اللہ علیہ وسلم نے فرمایا:

«وَأَفْعَلُوا كَمَا كُنْتُمْ تَفْعَلُونَ، قَالَ كَذَلِكَ لِمَنْ نَامَ أَوْ نَسِيَ»<sup>②</sup>

① إرواء الغلیل (۱/ ۲۹۲)

② صحیح سنن ابی داؤد، رقم الحدیث (۴۳۰) الإرواء (۱/ ۲۹۳)

” (اب بھی) اسی طرح کرو، جس طرح تم کیا کرتے ہو اور فرمایا: اسی طرح

ہے، جب کوئی سو جائے یا بھول جائے۔“

اس حدیث میں آپ ﷺ نے وضاحت فرمادی ہے کہ ایسی حالت میں بھی نماز ادا کرنے کا طریقہ وہی ہوگا، جو معمول کے مطابق ہوتا ہے، یعنی اگرچہ اصل وقت گزر چکا تھا، اس کے باوجود آپ ﷺ نے باقاعدہ اقامت و جماعت کے ساتھ نماز ادا فرمائی، جیسا کہ حضرت ابو ہریرہ رضی اللہ عنہ سے مروی حدیث والے واقعے کی جزئیات میں بھی یہ بات مذکور ہے۔

اس ساری تفصیل سے معلوم ہوا کہ بھول جانے یا سو جانے کی شکل میں یاد آنے یا جاگ جانے پر جو بھی وقت ہو، اسی وقت نماز ادا کی جاسکتی ہے۔ اس کے لیے کوئی وقت کراہت مانع نہیں ہے، وہ عصر کے بعد سے غروب آفتاب تک کے درمیان میں ہو یا فجر کے بعد سے طلوع آفتاب تک کا وقت ہے۔ احناف کے سوا جمہور علما کا یہی مسلک ہے کہ ان اوقات میں بھی فوت شدہ نمازوں کی قضا جائز ہے۔ البتہ عام نوافل پڑھنا مکروہ ہے۔ جب کہ احناف کا کہنا ہے کہ اوقات مکروہ میں جاگنے یا بھولی نماز یاد آنے پر کچھ انتظار کرنے کے بعد نماز پڑھے، جب وقت کراہت گزر چکا ہو، لیکن نبی اکرم ﷺ کے عصر کے بعد ظہر کی آخری دو سنتیں پڑھنے اور دیگر احادیث سے جمہور ہی کی تائید ہوتی ہے۔

### طلوع اور استوائے اور غروب کا وقت:

اوقات مکروہ میں سے دو کا ذکر ہو چکا ہے اور اب آئیے بقیہ تین اوقات مکروہہ کی طرف، جو طلوع آفتاب، غروب آفتاب اور استوائ یعنی زوال یا سورج کے عین سر پر ہونے کے اوقات ہیں۔ ان اوقات میں بھی نماز پڑھنا مکروہ ہے۔ چنانچہ صحیح مسلم و ابی عوانہ، سنن بیہقی، طیالسی، مسند احمد اور سنن اربعہ میں حضرت عقبہ بن عامر رضی اللہ عنہ سے مروی ہے کہ انھوں نے فرمایا:

«ثَلَاثُ سَاعَةٍ، نَهَانَا رَسُولُ اللَّهِ ﷺ أَنْ نُصَلِّيَ فِيهَا، وَأَنْ نَقْبِرَ فِيهِنَّ مَوْتَانَا، حِينَ تَطْلُعُ الشَّمْسُ بَارِغَةً حَتَّى تَرْتَفِعَ، وَحِينَ يَقُومُ الظَّهِيرَةُ حَتَّى تَمِيلَ الشَّمْسُ، وَحِينَ تُضَيِّفُ لِلْغُرُوبِ حَتَّى تَغْرُبَ»<sup>①</sup>

”تین اوقات ایسے ہیں کہ نبی اکرم ﷺ نے ہمیں ان میں نماز پڑھنے اور مردوں کو دفن کرنے سے منع فرمایا ہے، جب سورج صاف نکل رہا ہو، جب تک کہ وہ چڑھ نہ آئے (یعنی کچھ بلند نہ ہو جائے) اور جب دوپہر کے وقت عین سر پر ہو، یہاں تک کہ سر سے ڈھل نہ جائے اور جب سورج غروب ہو رہا ہو، یہاں تک کہ غروب نہ ہو جائے۔“

### نماز جنازہ اور تدفین کی کراہت:

ان تین اوقات میں نمازوں کی ممانعت کے علاوہ نبی اکرم ﷺ نے فوت شدگان کو دفن کرنے کی بھی ممانعت کر دی ہے۔

امام نووی رحمہ اللہ ”شرح صحیح مسلم“ میں لکھتے ہیں کہ بعض علما کا کہنا ہے کہ «أَنْ نَقْبِرَ مَوْتَانَا» سے مراد دفن کرنا نہیں، بلکہ اس سے مراد نماز جنازہ ہے، لیکن ان کا یہ قول ضعیف ہے، کیوں کہ ان اوقات میں نماز جنازہ کے مکروہ نہ ہونے پر اجماع امت ہے، لہذا کسی حدیث کی ایسی تشریح و مراد بیان کرنا، جو اجماع کے خلاف ہو، جائز نہیں ہے، بلکہ صحیح یہی ہے کہ اس سے مراد جان بوجھ کر تاخیر کر کے مردے کو ان اوقات میں دفن کرنا ہے۔ ہاں اگر بلا ارادہ اتفاق سے کسی کو ایسے وقت میں دفن کر دیا جائے، تو پھر یہ مکروہ نہیں ہے۔<sup>②</sup>

① صحیح مسلم مع شرح النووي (۱۱۴ / ۶ / ۳) صحیح سنن أبي داود، رقم الحديث (۲۷۳۳)

صحیح سنن الترمذی، رقم الحديث (۸۲۲) صحیح سنن النسائی، رقم الحديث (۵۵۱)

سنن ابن ماجہ، رقم الحديث (۱۵۱۹) فقه السنة (۱۰۶ / ۱ - ۵۴۴) أحكام الجنائز (ص: ۱۲۰)

② شرح صحیح مسلم (۱۱۴ / ۶ / ۳) مختصراً

امام نووی رحمۃ اللہ علیہ نے یہاں جو قید لگائی ہے کہ اگر جان بوجھ کر ایسا نہ کیا جائے، بلکہ اتفاق سے ہی ایسا ہو جائے تو مکروہ نہیں ہے۔ موصوف کے اس قید لگانے کی کوئی دلیل نہیں، بلکہ حدیث مطلق ہے اور اس کا حکم بھی مطلق ہی رہے گا کہ جان بوجھ کر یا بلا ارادہ کسی بھی صورت میں ان اوقات میں تدفین ممنوع ہے، لہذا واجب ہے کہ ان اوقات کو گزار کر تدفین عمل میں لائی جائے، البتہ اگر لاش کے کسی وجہ سے پھٹنے یا خراب ہونے کا خطرہ ہو تو پھر یہ جائز ہوگا کہ وقت کراہت ہی میں تدفین عمل میں لائی جائے۔<sup>①</sup>

امام نووی رحمۃ اللہ علیہ نے جو یہ دعویٰ کیا ہے کہ ان اوقات میں نماز کے جواز پر اجماع ہے، ان کا یہ دعویٰ بھی صحیح نہیں، کیوں کہ یہ ایک معروف اختلافی مسئلہ ہے۔ بلکہ بعض کبار محدثین نے حضرت عقبہ رضی اللہ عنہ والی اسی اوقات مکروہہ والی حدیث کے عموم سے ان اوقات میں نماز جنازہ پڑھنے کے بھی مکروہ ہونے پر استدلال کیا ہے اور اس حدیث سے صحابہ کرام رضی اللہ عنہم نے بھی یہی بات سمجھی تھی، یہی وجہ ہے کہ بعض آثار صحابہ سے پتا چلتا ہے کہ وہ اوقات مکروہہ میں نماز جنازہ نہیں پڑھتے تھے۔ جیسا کہ موطا امام مالک اور سنن کبریٰ بیہقی میں روایت ہے کہ زینب بنت ابی سلمہ رضی اللہ عنہا فوت ہو گئیں، جب کہ مدینہ طیبہ کے گورنر طارق تھے، جنازہ، نماز فجر کے بعد لایا گیا اور بقیع میں رکھ دیا گیا۔ طارق نماز کو (غسل) اندھیرے میں پڑھا کرتے تھے۔ محمد بن ابو حرمہ راوی حدیث بیان کرتے ہیں کہ میں نے حضرت عبداللہ بن عمر رضی اللہ عنہما کو یہ فرماتے ہوئے سنا:

”إِمَّا أَنْ تَصَلُّوا عَلَيَّ جَنَازَتِكُمْ الْآنَ، وَإِمَّا أَنْ تَرَكُوهُمَا حَتَّى تَرْتَفِعَ الشَّمْسُ“<sup>②</sup>

① محلی ابن حزم (۵/ ۱۱۴ - ۱۱۵) تمام المنة (ص: ۱۴۳) احکام الجنائز (ص: ۱۳۴)

② تنویر الحوالک (۱/ ۱) / (۲۲۸) وقال الألبانی: و سندہ صحیح علی شرط الشیخین. (احکام

الجنائز، ص: ۱۳۱)

”یا تو اپنے جنازے پر ابھی نماز پڑھ لو یا پھر سورج چڑھ آنے تک جنازہ پڑھا رہنے دو۔“

امام مالک رضی اللہ عنہ ہی نے موطا میں حضرت عبداللہ بن عمر رضی اللہ عنہما کا یہ اثر بھی روایت کیا ہے کہ انھوں نے کہا:

«يُصَلِّي عَلَى الْجَنَازَةِ بَعْدَ الْعَصْرِ وَبَعْدَ الصُّبْحِ إِذَا أُصَلِّتَا لَوْ قَتِيَهُمَا»<sup>①</sup>

”نماز فجر و عصر کے بعد نماز جنازہ صرف اسی شکل میں پڑھی جاسکتی ہے، جب کہ ان نمازوں کو ان کے اول اوقات میں پڑھا جائے۔“

اگر یہ نمازیں اپنے اصل اول وقت سے کچھ موخر کر کے وقت اختیار میں پڑھی جائیں اور سورج کی روشنی اور سہ پہر کی زردی پھیل جائے تو پھر ان کے بعد نماز جنازہ ٹھیک نہیں، بلکہ اسے مکروہ سمجھا گیا ہے۔ ہاں اگر اول وقت میں پڑھی گئی ہو تو فوراً بعد میں ممکن ہے، جیسا کہ پہلے اثر میں وضاحت ہے کہ یا تو منہ اندھیرے (غلس میں) پڑھ لو یا پھر سورج نکلنے دو۔ اس سے بھی زیادہ واضح طور پر یہ بات سنن کبریٰ بیہقی میں مروی ایک دوسرے اثر میں ہے، جس میں حضرت جبرئیل بیان کرتے ہیں کہ حضرت زیاد رضی اللہ عنہ نے انھیں بتایا کہ انھیں حضرت علی رضی اللہ عنہ نے خبر دی کہ اہل بصرہ کے قبرستان میں جنازہ لا کر رکھا گیا۔ جب کہ (عصر کے بعد) سورج زرد پڑ چکا تھا تو انھوں نے اس پر نماز جنازہ نہیں پڑھی، یہاں تک کہ سورج غروب ہو گیا، تب حضرت ابو ہریرہ رضی اللہ عنہ نے منادی کرنے والے کو حکم دیا کہ لوگوں میں منادی کر دو (اذان کہہ دو) پھر انھوں نے نماز مغرب کی جماعت کرائی، جب کہ اس جماعت میں حضرت انس بن مالک اور دوسرے حضرت ابو ہریرہ انصاری رضی اللہ عنہ صحابی رسول موجود تھے، پھر نماز مغرب کے بعد انھوں نے نماز جنازہ پڑھی۔<sup>②</sup>

① موطأ الإمام مالك (۱/ ۲۲۹) رقم الحدیث (۲۱)

② قال الألبانی: روی البیہقی بسند جید (الجنازہ، ص: ۱۳۱)

غرض کہ امام خطابی رحمۃ اللہ علیہ ”معالم السنن“ (۴/ ۳۲۷) میں لکھتے ہیں کہ ان تینوں اوقات میں نماز جنازہ پڑھنے اور مردے کو دفن کرنے کے جواز میں اختلاف ہے۔ اکثر اہل علم ہی امام عطاء، ابراہیم نخعی، اوزاعی، سفیان ثوری، اصحاب رائے یعنی فقہائے احناف اور اسحاق بن راہویہ رحمۃ اللہ علیہ اسے مکروہ قرار دیتے ہیں۔ البتہ امام شافعی رحمۃ اللہ علیہ کی رائے یہ ہے کہ جنازہ و تدفین دن یا رات کے کسی بھی وقت ہوں، بلا کراہت جائز ہیں، لیکن اول الذکر جماعت علماء والا کراہت کا قول ہی حدیث کے موافق ہونے کی وجہ سے اولیٰ ہے۔

اس تفصیل سے معلوم ہوا کہ ان اوقات مکروہہ میں نماز جنازہ پڑھنا اور مردے کو دفن کرنا، اکثر کے نزدیک مکروہ ہے اور یہی قول اقرب الی السنۃ ہے۔

امام ابو حنیفہ، شافعی، احمد اور جمہور کے نزدیک تو سورج کے عین سر پر ہونے کے وقت نماز مکروہ ہے۔ البتہ امام مالک رحمۃ اللہ علیہ اس وقت نماز کے جواز کے قائل ہیں اور ان کا کہنا ہے کہ میں نے جتنے بھی اہل علم و فضل (اہل مدینہ) کو پایا ہے، وہ عبادت میں محنت کرتے تھے اور نصف النہار یعنی سورج کے سر پر ہونے کے وقت بھی نماز پڑھتے تھے۔

علامہ ابن عبدالبر رحمۃ اللہ علیہ نے امام مالک رحمۃ اللہ علیہ کے اس قول جواز کے بارے میں لکھا ہے کہ انھوں نے خود اپنے موطن میں حضرت صنابحی رحمۃ اللہ علیہ سے مروی حدیث روایت کی ہے۔ (جس میں اس وقت نماز کی ممانعت وارد ہوئی ہے۔ اس کے باوجود ان کی طرف سے جواز کے قول کی توجیہ یہی ممکن ہے کہ) یا تو وہ حدیث ان کے نزدیک صحیح نہیں۔ پھر انھوں نے اہل مدینہ کے جس عمل کی طرف اشارہ کیا ہے، اس کی بنا پر حدیث کو نہیں اپنایا۔

بہر حال یہ بات پیش نظر رکھیں کہ ائمہ ثلاثہ اور جمہور والا مسلک کراہت ہی اقرب الی السنۃ ہے، کیوں کہ اس پر دلالت کرنے والی متعدد صحیح احادیث موجود ہیں۔ مثلاً ایک حدیث تو وہی ہے، جسے صحیح مسلم و ابی عوانہ، سنن اربوعہ و بیہقی، مسند طیالسی اور مسند احمد کے حوالے سے ہم بیان کر چکے ہیں، جو حضرت عقبہ بن عامر رضی اللہ عنہ سے مروی ہے، جس میں نبی اکرم صلی اللہ علیہ وسلم

کے بارے میں وہ بیان کرتے ہیں کہ آپ ﷺ نے تین اوقات میں نماز پڑھنے اور میت کو دفن کرنے سے منع فرمایا، جن میں سے:

پہلا وقت: جب سورج طلوع ہو رہا ہو۔

دوسرا وقت: ”حِينَ يَقُومُ قَائِمُ الظَّهْرِ حَتَّى تَمِيلَ الشَّمْسُ“ ”جب دوپہر کے وقت سورج عین سر پر ہو، یہاں تک کہ وہ سر سے ڈھل نہ جائے۔“

تیسرا وقت: جب سورج غروب ہو رہا ہو، یہاں تک کہ وہ اچھی طرح غروب نہ ہو جائے۔<sup>①</sup>

### حدیثِ ثانی:

اسی سلسلے کی ایک دوسری حدیث صحیح مسلم، سنن نسائی، ابن ماجہ، بیہقی اور مسند احمد میں حضرت عمرو بن عبسہ رضی اللہ عنہ سے مروی ہے، جس میں ان کے اسلام لانے کے واقعے اور کئی دیگر احکامِ دین کی تفصیلات بھی ہیں، اسی حدیث میں اوقاتِ نماز بھی مذکور ہیں، جن کے ضمن میں آپ ﷺ نے عین دوپہر کے موقع پر جب سورج نصف النہار پر ہو، نماز پڑھنے سے منع فرمایا ہے۔ چنانچہ اس حدیث میں نبی اکرم ﷺ ان سے مخاطب ہو کر فرماتے ہیں کہ سورج کے طلوع ہو جانے کے بعد نماز (نوافل وغیرہ) پڑھو۔ بلاشبہ نماز پڑھنے پر فرشتے حاضر ہوتے ہیں۔ آگے فرمایا کہ نماز پڑھ سکتے ہو:

« حَتَّى يَسْتَقِلَّ الظِّلُّ بِالرُّمْحِ، ثُمَّ أَقْصِرْ عَنِ الصَّلَاةِ فَإِنَّ حِينِيذٍ تَسَجَّرُ جَهَنَّمُ »

”یہاں تک کہ نیزے کا سایہ اس کے مقابل ہو جائے (یعنی سورج سر پر ہو) تب تم نماز سے رک جاؤ، کیوں کہ اس وقت جہنم کو بڑھکایا اور گرمایا جاتا ہے۔“

آگے فرمایا:

① صحیح مسلم مع شرح النووي (۱۱۴/۴/۳) صحیح سنن النسائي، رقم الحدیث (۵۶۹) فقہ

السنة (۱/۱۰۴-۱۰۷، ۵۴۴) أحكام الجنائز للألباني (ص: ۱۳۰)



﴿فَإِذَا أَقْبَلَ الْفَيْءُ فَصَلَّ﴾<sup>①</sup>

”جب سایہ بڑھ جائے (سورج ڈھل جائے) تو نماز پڑھو۔“

امام نووی رحمۃ اللہ علیہ نے شرح مسلم میں اس حدیث کے تحت لکھا ہے کہ اس حدیث میں اس بات کی تصریح کر دی گئی ہے کہ سورج کے سر پر ہونے یعنی زوال کے وقت نماز پڑھنا منع ہے، یہاں تک کہ سورج سر سے ڈھل نہ جائے۔<sup>②</sup>

حدیثِ ثالث:

ایک تیسری حدیث سنن اربعہ و بیہقی میں حضرت ابو ہریرہ رضی اللہ عنہ سے مروی ہے:  
 ﴿حَتَّى تَسْتَوِيَ الشَّمْسُ عَلَى رَأْسِكَ كَالرُّمْحِ فَإِذَا زَالَتْ فَصَلَّ﴾<sup>③</sup>  
 ”(طلوع آفتاب کے بعد سے لے کر اس وقت تک نماز پڑھو) یہاں تک کہ سورج عین نیزے کی طرح تمھارے سر پر آجائے (تب رک جاؤ) اور جب سورج سر سے ڈھل جائے تو پھر نماز پڑھ سکتے ہو۔“

حدیثِ رابع:

چوتھی حدیث موطا امام مالک، سنن نسائی و ابن ماجہ میں ہے، جس کی طرف پہلے بھی اشارہ کیا گیا ہے۔ حضرت عبداللہ صناعی رضی اللہ عنہ سے مروی مرسل حدیث سے بھی اس کی تائید ہوتی ہے، جس میں ہے کہ جب سورج طلوع ہوتا ہے تو شیطان اپنے سینگ اس کے ساتھ (یا سامنے) کر دیتا ہے اور جب سورج بلند ہو جاتا ہے تو وہ سینگ ہٹا لیتا ہے:

﴿ثُمَّ إِذَا اسْتَوَتْ قَارَنَهَا وَإِذَا زَالَتْ فَارَقَهَا﴾

① صحیح مسلم مع شرح النووی (۱۱۶/۶/۳) سنن ابن ماجہ، رقم الحدیث (۱۲۵۱) سنن أبی

داود، رقم الحدیث (۱۱۳۷)

② شرح صحیح مسلم (۱۱۶/۶/۳)

③ سنن ابن ماجہ، رقم الحدیث (۱۲۵۲)

”پھر جب سورج سر پر آتا ہے تو وہ دوبارہ سینگ وہیں کر دیتا ہے اور جب

سورج ڈھل جاتا ہے تو پھر سینگ الگ کر لیتا ہے۔“

پھر جب سورج غروب ہونے لگتا ہے تو پھر وہیں کر لیتا ہے، اس حدیث کے آخر

میں ہے:

«نَهَى رَسُولُ اللَّهِ ﷺ عَنِ الصَّلَاةِ فِي تِلْكَ السَّاعَاتِ»<sup>①</sup>

”نبی اکرم ﷺ نے ان اوقات میں نماز پڑھنے سے منع فرمایا ہے۔“

”إرواء الغلیل“ میں علامہ البانی نے استوائے شمس کے وقت شیطان کے سینگوں

کو سورج کے سامنے کرنے والے الفاظ کو منکر قرار دیا ہے، کیوں کہ یہ صحیح مسلم اور دیگر کتب والی

حدیث عمرو بن عبسہ کے الفاظ: «فَإِنَّ حَيْثُ تَسَجَّرُ جَهَنَّمُ» کے خلاف ہیں۔ اس

حدیث کے بارے میں حافظ ابن حجر عسقلانی رحمۃ اللہ علیہ نے کہا ہے کہ یہ مرسل ہے۔ اگرچہ اس

کی سند کے تمام راوی قوی ہیں۔<sup>②</sup>

اس حدیث کے مرسل ہونے کا سبب امام سیوطی رحمۃ اللہ علیہ نے ”تنویر الحوالک

شرح موطأ الإمام مالک“ میں علامہ ابن عبدالبر رحمۃ اللہ علیہ کے حوالے سے ذکر کیا گیا ہے

کہ حضرت عبداللہ صنابحی رحمۃ اللہ علیہ کی نبی اکرم ﷺ سے ملاقات ثابت نہیں ہے۔<sup>③</sup>

مرسل حدیث چونکہ ضعیف کی اقسام میں شمار کی جاتی ہے اور اسے حجت نہیں مانا جاتا

ہے، یہی وجہ ہو سکتی ہے کہ امام مالک رحمۃ اللہ علیہ نے اپنے موطأ میں اس روایت کو ذکر کرنے کے

باوجود سورج کے سر پر ہونے کے وقت نماز کے کراہت کے قول کو اختیار نہیں کیا، بلکہ وہ

جواز کے قائل تھے اور ساتھ ہی وہ اہل مدینہ کا عمل بھی جواز ہی بتاتے ہیں اور حقیقت یہ ہے

① صحیح سنن النسائي، رقم الحديث (545) الموطأ مع تنویر الحوالک للسیوطی (۲۲۰/۱/۱)

الإرواء (۲۳۸/۲) سنن ابن ماجه، رقم الحديث (۱۲۵۳)

② فتح الباری (۶۳/۲)

③ تنویر الحوالک (۲۲۰/۱/۱)

کہ اگر صرف یہی ایک مرسل روایت ہی ہوتی تو پھر امام مالک رحمۃ اللہ علیہ کا مسلک بلاشبہ صحیح ہوتا، لیکن اب جب کہ تین دیگر احادیث بھی ہیں، جن سے کراہت کا پتا چلتا ہے، جن میں صحیح مسلم کی احادیث بھی ہیں تو پھر کہا جاسکتا ہے کہ امام مالک رحمۃ اللہ علیہ کی نسبت دیگر ائمہ ثلاثہ اور جمہور کا مسلک ہی اقرب الی السنۃ ہے اور حسن ظن کا تقاضا یہ ہے کہ امام مالک رحمۃ اللہ علیہ کے بارے میں یہ سمجھ لیا جائے کہ انھیں وہ صحیح احادیث نہیں پہنچی ہوں گی اور صرف ان احادیث پر ہی بس نہیں، بلکہ بعض صحابہ کرام رضی اللہ عنہم کے آثار سے بھی کراہت کا پتا چلتا ہے، چنانچہ صاحب فتح الباری نے تین آثار ذکر کیے ہیں:

پہلا اثر:

امیر المومنین حضرت عمر فاروق رضی اللہ عنہ فرماتے ہیں:

”فَنَهَى عَنِ الصَّلَاةِ نِصْفَ النَّهَارِ“<sup>①</sup>

”عین دوپہر کے وقت نماز پڑھنے سے روکتے تھے۔“

دوسرا اثر:

دوسرے اثر میں حضرت عبداللہ بن مسعود رضی اللہ عنہ فرماتے ہیں:

”كُنَّا نُنْهَى عَنْ ذَلِكَ“ ”ہم اس سے روکے جاتے تھے۔“

تیسرا اثر:

تیسرے اثر میں حضرت ابوسعید مقبری رضی اللہ عنہ فرماتے ہیں:

”أَدْرَكْتُ النَّاسَ وَهُمْ يَتَّقُونَ ذَلِكَ“<sup>②</sup>

”میں لوگوں کو اس حال میں پایا کہ وہ اس (عین دوپہر کے وقت نماز پڑھنے)

سے بچتے تھے۔“

① فتح الباری (۶۳ / ۲)

② فتح الباری (۶۳ / ۲)

ان آثار سے بھی جمہور کے مسلک ہی کی تائید ہوتی ہے کہ عین دوپہر یا زوال آفتاب کے وقت پر نماز پڑھنا مکروہ ہے۔

### استثنائی صورتیں:

یہاں اس بات کی وضاحت بھی کر دیں کہ فقہائے احناف کے نزدیک تو ان تینوں اوقات میں مطلقاً نماز منع ہے، فرض ہو یا واجب، چاہے نفل ہو اور ادا ہو یا قضا، البتہ اس دن کی عصر کو اس سے مستثنیٰ کیا گیا ہے اور امام ابو یوسف رحمہ اللہ کے ایک قول کی رو سے فجر کی نماز بھی طلوع آفتاب سے فاسد نہیں ہوتی۔ ایسے ہی نماز جنازہ اور ان اوقات میں تلاوت کی گئی آیات پر سجدہ تلاوت بھی مستثنیٰ ہیں۔ امام ابو یوسف رحمہ اللہ کے نزدیک جمعہ کے دن عین دوپہر میں سورج کے سر پر ہونے کے وقت نوافل پڑھنا اس حکم کراہت میں نہیں آتا اور شافعیہ کے نزدیک ان اوقات ثلاثہ میں غیر سبھی نوافل پڑھنا مکروہ ہے۔ البتہ فرض مطلقاً اور سبھی نوافل، جمعہ کے دن عین سورج کے سر پر ہونے کے وقت نوافل اور حرم مکہ میں نوافل بلا کراہت جائز ہیں۔

مالکیہ کے نزدیک طلوع آفتاب اور غروب کے وقت نوافل پڑھنا (نہ صرف مکروہ بلکہ) حرام ہے، اگرچہ وہ سبھی ہی کیوں نہ ہوں۔ نذر والی نماز اور سجدہ تلاوت کا بھی یہی حکم ہے اور نماز جنازہ بھی اسی میں شامل ہے، سوائے اس کے کہ لاش کے خراب ہونے کا خطرہ ہو تو پھر یہ جائز ہے۔ انھوں نے ان دونوں اوقات میں فرائض ادا کرنے کو مباح قرار دیا ہے، خواہ وہ ادا ہوں یا قضا۔

اسی طرح سورج کے عین سر پر ہونے کے وقت بھی انھوں نے مطلقاً نماز کو مباح کہا ہے، فرض ہوں یا نفل (یعنی اس وقت ان کے یہاں جمعہ کے دن اور حرم مکہ کی شرط بھی نہیں) علامہ باجی موطا امام مالک کی شرح میں المبسوط کے حوالے سے بیان کرتے ہیں کہ ابن وہب سے مروی ہے کہ امام مالک رحمہ اللہ سے عین دوپہر کے وقت نماز پڑھنے کے

بارے میں پوچھا گیا تو انھوں نے فرمایا:

”میں نے لوگوں کو پایا کہ وہ جمعہ کے دن سورج کے سر پر ہونے کے وقت نماز پڑھتے تھے اور بعض احادیث میں اس کی ممانعت بھی وارد ہوئی ہے۔ میں اسے منع نہیں کرتا، کیوں کہ میں نے لوگوں (اہلِ مدینہ) کو اس وقت نماز پڑھتے پایا ہے اور نہ میں اس وقت نماز پڑھنے کو محبوب رکھتا ہوں، کیوں کہ اس کی ممانعت وارد ہوئی ہے۔“

حنابلہ کے نزدیک ان تینوں اوقات یعنی طلوع و غروب اور نصف النہار کے وقت میں کوئی نفل نماز نہیں ہوتی، وہ سہمی ہو یا غیر سہمی، مکہ مکرمہ میں ہو یا کسی دوسری جگہ پر اور جمعہ کا روز ہو یا کوئی دوسرا دن۔ ہاں البتہ انھوں نے جمعہ کے دن تحیۃ المسجد کی دو رکعتوں کو بلاکراہت جائز قرار دیا ہے۔ وہ چاہے عین دوپہر کے وقت واقع ہوں اور خطبے کے دوران ہی کیوں نہ پڑھی جائیں۔

ان کے نزدیک نمازِ جنازہ بھی ان تینوں اوقات میں حرام ہے۔ ہاں اگر لاش کے بگڑ جانے کا خدشہ ہو تو پھر بلاکراہت جائز ہے اور ان تینوں اوقات میں ان کے نزدیک فوت شدہ فرضی نمازوں کی قضا، نذر مانی ہوئی نماز اور طواف کی دو رکعتیں پڑھ لینا بھی جائز ہے۔<sup>①</sup> یہ چاروں معروف فقہی مکاتبِ فکر کے ائمہ و فقہاء کی آرا ہیں اور ان میں سے بعض امور ایسے بھی ہیں، جنہیں مکروہ و ممنوع بتایا گیا ہے، حالانکہ ان کے استثنا و جواز کے دلائل صحیح احادیث میں موجود ہیں۔ مثلاً:

① بھولی ہوئی۔

② نیند کی وجہ سے رہ جانے والی فرض نماز کے یاد آنے پر، یا نیند سے بیدار ہونے کے وقت اس کو ادا کرنے کے جواز کے دلائل ذکر کیے جا چکے ہیں۔

① ویکس: فقہ السنۃ (۱/ ۷ / ۱۰۸)

❖ حرم مکہ میں طواف کی دو رکعتوں، یعنی نمازِ طواف وغیرہ تمام اوقات میں، کے جواز کی دلیل پر مشتمل حدیث بھی ذکر کی جا چکی ہے۔

❖ عام سببی نفلی نمازوں کے جواز کی طرف بھی اشارہ گزرا ہے۔

❖ نمازِ جنازہ اور تدفین کی کراہت کے راجح ہونے کا تذکرہ بھی ہو چکا ہے، سوائے اس کے کہ لاش کے بگڑنے کا خطرہ ہو تو پھر بلا کراہت نماز و تدفین جائز ہے۔

### اس دن کی فجر و عصر:

احناف کی طرف سے، یہ جو کہا گیا ہے کہ ان تینوں اوقات میں نماز پڑھنا منع ہے، فرض ہو یا واجب یا نقل ہو، ادا ہو یا قضا اور صرف اس دن کی نمازِ عصر کو اس سے مستثنیٰ کیا گیا ہے تو اس کی دلیل بھی موجود ہے، البتہ امام ابو یوسف رحمہ اللہ کی طرح اس کے ساتھ ہی اس دن کی نمازِ فجر کو بھی مستثنیٰ کر لینا چاہیے، کیوں کہ اس کے بھی دلائل موجود ہیں۔ ایسے ہی عین سر پر ہونے کے وقت نوافل کے جواز کا معاملہ بھی ہے اور اس کے بھی دلائل موجود ہیں۔

بعض احادیث ایسی ہیں، جو خاص انہی دو مواقع سے تعلق رکھتی ہیں، جن سے معلوم ہوتا ہے کہ کسی عذر کی وجہ سے اگر فجر کی نماز موخر ہو جائے، حتیٰ کہ سورج طلوع ہو رہا ہو تو عذر و مجبوری میں ان اوقات کے دوران میں بھی نماز پڑھی جاسکتی ہے اور یہ طلوع و غروب کے وقت نماز ادا کرنا تو صرف اس دن کی فجر و عصر کے ساتھ خاص ہے، البتہ کسی بھی نماز کے آخری وقت میں ایک رکعت ادا کرنا اور بقیہ نماز کے اگلی نماز کو پالینے کا معاملہ ہر نماز کے لیے عام ہے، جیسا کہ ارشادِ نبوی سے پتا چلتا ہے:

«مَنْ أَدْرَكَ رَكْعَةً مِنَ الصَّلَاةِ فَقَدْ أَدْرَكَ الصَّلَاةَ»<sup>①</sup>

① صحیح البخاری (۷۵/۲) مختصر صحیح مسلم، رقم الحدیث (۲۲۸) صحیح سنن أبي داود،

رقم الحدیث (۹۹۱) صحیح سنن النسائی، رقم الحدیث (۵۴۱) سنن ابن ماجہ، رقم الحدیث (۱۱۲۲)

نیل الأوطار (۲۲/۱)

چنانچہ صحیح بخاری و مسلم، سنن اربعہ، مسند احمد اور دیگر کتب حدیث میں حضرت ابو ہریرہ رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«مَنْ أَدْرَكَ مِنَ الصُّبْحِ رَكْعَةً قَبْلَ أَنْ تَطْلُعَ الشَّمْسُ فَقَدْ أَدْرَكَ الصُّبْحَ، وَمَنْ أَدْرَكَ رَكْعَةً مِنَ الْعَصْرِ قَبْلَ أَنْ تَغْرُبَ الشَّمْسُ فَقَدْ أَدْرَكَ الْعَصْرَ»<sup>(۱)</sup>

”جس نے فجر کی ایک رکعت طلوع آفتاب سے پہلے پڑھ لی، اس نے فجر کی نماز پالی اور جس نے غروب آفتاب سے پہلے عصر کی ایک رکعت پڑھ لی، اس نے عصر کو پالیا۔“

یہاں عصر یا فجر کو پالیا سے مراد یہ نہیں ہے کہ محض ایک رکعت پڑھ لینا ہی کافی ہو گیا، بلکہ مراد یہ ہے کہ وہ اپنی نماز مکمل کر لے۔ اس نے نماز کو پالیا ہے۔ فوت نہیں ہونے دی۔ البتہ وہ بقیہ نماز پڑھ کر رکعتیں مکمل لے، جیسا کہ صحیح بخاری و مسلم اور سنن بیہقی کی ایک دوسری روایت میں اس کے نماز کو پالینے کا ذکر ہے:

«مَنْ أَدْرَكَ رَكْعَةً مِنَ الصَّلَاةِ فَقَدْ أَدْرَكَ الصَّلَاةَ»<sup>(۲)</sup>

”جس نے کسی نماز کی ایک رکعت پالی تو اس نے وہ نماز پالی۔“

بقیہ نماز پڑھ کر رکعتیں پوری کر لینے کا ذکر بھی ایک دوسری روایت میں آیا ہے، چنانچہ صحیح بخاری میں حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا:

(۱) صحیح البخاری مع الفتح (۲/ ۱۵۶) صحیح مسلم مع شرح النووي (۳/ ۵ / ۱۰۴ - ۱۰۵) صحیح سنن أبي داود، رقم الحديث (۳۹۸) صحیح سنن الترمذی، رقم الحديث (۱۵۷) صحیح سنن النسائی، رقم الحديث (۵۰۱، ۵۰۲) سنن ابن ماجہ، رقم الحديث (۶۹۹) المنتقى مع النيل (۱/ ۲ / ۲۱)

(۲) صحیح البخاری (۲/ ۵۷) مختصر صحیح مسلم، رقم الحديث (۲۲۸)

« إِذَا أَدْرَكَ أَحَدُكُمْ سَجْدَةً مِنْ صَلَاةِ الْعَصْرِ قَبْلَ أَنْ تَغْرُبَ الشَّمْسُ فَلْيَتِمَّ صَلَاتَهُ، وَإِذَا أَدْرَكَ سَجْدَةً مِنْ صَلَاةِ الصُّبْحِ قَبْلَ أَنْ تَطْلُعَ الشَّمْسُ فَلْيَتِمَّ صَلَاتَهُ»<sup>①</sup>

”جب تم میں سے کوئی شخص غروب آفتاب سے پہلے نماز عصر کا ایک سجدہ ایک رکعت، (جیسا کہ امام مسلم، امام خطابی رحمۃ اللہ علیہ اور المجد ابن تیمیہ رحمۃ اللہ علیہ نے تشریح کی ہے۔ فتح الباری: ۲/۳۸) پالے، اسے چاہیے کہ اپنی نماز مکمل کر لے اور جب کوئی شخص صبح کی نماز کی ایک رکعت طلوع آفتاب سے پہلے پالے تو اسے چاہیے کہ وہ اپنی نماز کو مکمل کر لے۔“

ان احادیث سے یہ بات واضح ہوگئی کہ جو شخص عذر و مجبوری کی وجہ سے ان اوقات میں سے ایک رکعت بھی پالے اور بقیہ نماز طلوع یا غروب کے بعد پڑھ لے تو اس کی نماز مکمل ہوگئی، اس بات کی صراحت بھی بعض دیگر روایات میں آئی ہے۔ مثلاً سنن کبریٰ بیہقی میں ہے:

« مَنْ أَدْرَكَ مِنَ الصُّبْحِ رُكْعَةً قَبْلَ أَنْ تَطْلُعَ الشَّمْسُ فَقَدْ أَدْرَكَ الصَّلَاةَ »<sup>②</sup>

”جس نے فجر کی ایک رکعت طلوع آفتاب سے پہلے پالی اور ایک رکعت طلوع آفتاب کے بعد پڑھ لی تو اس نے نماز پالی۔“

اس سے بھی زیادہ صریح روایت دوسری ہے، جس میں ہے:

« مَنْ صَلَّى رُكْعَةً مِنَ الْعَصْرِ قَبْلَ أَنْ تَغْرُبَ الشَّمْسُ، ثُمَّ صَلَّى مَا بَقِيَ بَعْدَ غُرُوبِ الشَّمْسِ فَلَمْ يَفْتَهُ الْعَصْرُ »<sup>③</sup>

① صحیح البخاری مع فتح الباری (۲/۵۶)

② فتح الباری (۲/۵۶)

③ حوالہ بالا و نیل الأوطار (۱/۲۱)



”جس نے عصر کی ایک رکعت غروبِ آفتاب سے پہلے پڑھ لی اور بقیہ نماز

غروبِ آفتاب کے بعد پڑھ لی تو اس کی عصر فوت نہیں ہوئی۔“

یہی بات نمازِ فجر کے بارے میں بھی آپ ﷺ نے فرمائی اور حضرت ابو ہریرہ رضی اللہ عنہ

سے مروی نسائی شریف کی روایت میں ارشادِ نبوی کے الفاظ ہیں:

« مَنْ أَدْرَكَ رَكْعَةً مِنَ الصَّلَاةِ فَقَدْ أَدْرَكَ الصَّلَاةَ كُلَّهَا إِلَّا أَنَّهُ  
يَقْضِي مَا فَاتَهُ »<sup>①</sup>

”جس نے نماز کی ایک رکعت پالی، اس نے ساری نماز ہی پالی، البتہ اسے

چاہیے کہ وہ بقیہ رکعتوں کو پورا کر لے۔“

سنن بیہقی کی ایک روایت کے الفاظ ہیں:

« مَنْ أَدْرَكَ رَكْعَةً مِنَ الصُّبْحِ قَبْلَ أَنْ تَطْلُعَ الشَّمْسُ فَلْيَصِلْ إِلَيْهَا  
أُخْرَى »<sup>②</sup>

”جس نے سورج نکلنے سے پہلے ایک رکعت پالی، اسے چاہیے کہ وہ اس رکعت

کے ساتھ ایک اور رکعت ملائے (یعنی نماز مکمل کر لے)۔“

اسی مفہوم کی ایک حدیث اُم المومنین حضرت عائشہ رضی اللہ عنہا سے بھی صحیح مسلم، سنن

نسائی، ابن ماجہ اور مسند احمد میں مروی ہے، جس میں ارشادِ نبوی ہے:

« مَنْ أَدْرَكَ مِنَ الْعَصْرِ سَجْدَةً قَبْلَ أَنْ تَغْرُبَ الشَّمْسُ أَوْ مِنَ  
الصُّبْحِ قَبْلَ أَنْ تَطْلُعَ الشَّمْسُ فَقَدْ أَدْرَكَهَا »<sup>③</sup>

① ویکس: صحیح سنن النسائی، رقم الحدیث (۵۴۴) عن سالم، فتح الباری (۲/۵۶)

② حوالہ سابقہ.

③ صحیح مسلم مع شرح النووي (۳/۱۰۵-۱۰۶) صحیح سنن النسائی، رقم الحدیث

(۵۳۷) سنن ابن ماجہ، رقم الحدیث (۷۰۰) المنتقى مع النيل (۱/۲/۲۱)

”جس نے غروب آفتاب سے پہلے ایک رکعت عصر پڑھ لی یا طلوع آفتاب سے پہلے فجر کی ایک رکعت پالی، اس نے نماز پالی۔“

حضرت عائشہ اور حضرت ابو ہریرہ رضی اللہ عنہما سے مروی حدیث اور اس کی متعدد روایات کے الفاظ سے اصل موضوع تو واضح ہو گیا اور اس کے ساتھ ہی یہ بھی معلوم ہو گیا کہ امام شافعی، احمد بن حنبل اور اسحاق بن راہویہ رضی اللہ عنہم کا یہی مسلک اس سلسلے میں اقرب الی السنۃ ہے۔ امام ابو حنیفہ رضی اللہ عنہ نے دوسری رائے اختیار کی ہے کہ اگر کسی کے فجر پڑھنے کے دوران ہی سورج طلوع ہو جائے تو اس کی نماز باطل ہو جاتی ہے، لیکن مذکورہ حدیث ابو ہریرہ رضی اللہ عنہ اس کے خلاف ہے، جیسا کہ ہم ذکر کر چکے ہیں کہ خود امام صاحب کے شاگرد امام ابو یوسف رضی اللہ عنہ کو بھی اپنے استاذ گرامی کی اس رائے سے اتفاق نہیں تھا، بلکہ وہ دیگر ائمہ کی طرح جواز کے قائل تھے اور عصر کے بارے میں تو عام احناف بھی جواز ہی کے قائل ہیں۔

امام صاحب رضی اللہ عنہ جو نماز کے دوران میں سورج طلوع ہو جانے سے اس کے باطل ہو جانے کے قائل ہیں، ان کا استدلال ان احادیث سے ہے، جن میں طلوع آفتاب کے وقت نماز ادا کرنے کی ممانعت وارد ہوئی ہے، لیکن حدیث ابو ہریرہ رضی اللہ عنہ کی موجودگی میں استدلال صحیح نہیں رہتا، پھر یہ معاملہ صرف نماز فجر کے ساتھ ہی خاص کیوں کیا جائے، جب کہ ممانعت والی احادیث ہی میں غروب آفتاب کے وقت نماز عصر کی ممانعت بھی آئی ہے، لیکن اسے احناف نے مستثنیٰ مانا ہے تو پھر فجر کو مستثنیٰ ماننے میں کیا چیز مانع ہے؟

بعض حنفی اہل علم نے جو یہ دعویٰ کیا ہے کہ ممانعت والی احادیث سے حضرت ابو ہریرہ رضی اللہ عنہ والی روایت منسوخ ہو گئی ہے، ان کا یہ دعویٰ محتاج دلیل ہے اور کوئی قطعی دلیل نہ ہونے کی صورت میں محض احتمال کی بنا پر ناسخ تو نہیں مانا جا سکتا۔ حافظ ابن حجر عسقلانی رضی اللہ عنہ کے بقول ان دونوں کی احادیث سے بعض کو ناسخ اور بعض کو منسوخ ماننے کے بجائے اور ہر دو طرح کی احادیث کے مابین جمع و تطبیق ممکن ہے اور وہ اس طرح کہ ممانعت والی احادیث

کو غیر سببی نقلی نمازوں کی ممانعت پر محمول کیا جائے نسخ ماننے سے یہ تخصیص ہی اولیٰ ہے۔<sup>(۱)</sup>  
 اسی سببی و غیر سببی والے فرق کو نقل کر کے امام شوکانی رحمۃ اللہ علیہ لکھتے ہیں کہ یہ بھی حافظ ابن حجر رحمۃ اللہ علیہ کے مسلک کی رو سے ہے، جب کہ اصل حقیقت یہ ہے کہ ممانعت کی احادیث عام ہیں اور ہر نماز ہی کو شامل ہیں، جب کہ جواز والی یہ حدیث خاص ہے، پس عام کی خاص پر بنیاد رکھی جائے گی (اور کہا جائے گا کہ) اس وقت کوئی نماز ہی جائز نہیں، چاہے وہ سببی ہو یا غیر سببی۔ سوائے اس کے کہ کوئی دلیل موجود ہو جو کسی نماز کو خاص کر دے تو اسے ادا کرنا ہوگا، جیسا کہ یہاں فجر و عصر کا معاملہ ہے) ہاں یہ بات پیش نظر رہے کہ امام نووی رحمۃ اللہ علیہ کے بقول اس بات پر تمام علما کا اتفاق ہے کہ جان بوجھ کر فجر کو طلوع آفتاب تک اور عصر کو غروب آفتاب تک موخر کرنا جائز نہیں ہے، بلکہ یہ صرف مجبوری کی حالت کے لیے خاص ہے۔<sup>(۲)</sup>  
 سورج کے عین سر پر ہونے کے وقت نماز کی کراہت ہونے سے جمعہ کے دن کا استثنا:

یہ تو ہوا طلوع و غروب کے سلسلے میں اور اب آئیے سورج کے عین سر پر ہونے کے وقت نماز کی کراہت و استثنائی صورت کی طرف۔

بقول علامہ ابن قیم رحمۃ اللہ علیہ ”زاد المعاد“ (۱/ ۳۸۰ محقق) سورج کے عین سر پر ہونے کے وقت نماز کے مکروہ ہونے یا نہ ہونے کے بارے میں اہل علم کے تین اقوال ہیں:

### پہلا قول:

یہ وقت، وقت کراہت ہے ہی نہیں۔ یہ امام مالک رحمۃ اللہ علیہ کا مسلک ہے۔ ہم سابق میں ذکر کر آئے ہیں کہ ان کا یہ مسلک مرجوح ہے اور احادیث سے اس کی تائید نہیں ہوتی، حتیٰ کہ خود امام مالک رحمۃ اللہ علیہ کے اپنے موطا میں حدیث موجود ہے، جس سے اس وقت کے وقت کراہت ہونے کا پتا چلتا ہے، جیسا کہ تفصیل گزر چکی ہے۔

(۱) فتح الباری (۲/ ۵۶)

(۲) نیل الأوطار (۱/ ۲۲)

## دوسرا قول:

سورج کے عین سر پر ہونے کا وقت روزانہ ہی وقتِ کراہت ہے۔ اس میں جمعہ یا غیر جمعہ کا بھی کوئی فرق نہیں ہے۔ یہ امام ابو حنیفہ رحمۃ اللہ علیہ اور مشہور روایت کی رو سے امام احمد رحمۃ اللہ علیہ کا مسلک ہے (اگرچہ ایک دوسری روایت کی رو سے وہ جمعہ کے دن کو مستثنیٰ مانتے ہیں) لیکن دلائل کی رو سے یہ مسلک بھی موجود ہے۔

## تیسرا قول:

تیسرا راجح قول یا اقرب الی السنہ مسلک امام شافعی رحمۃ اللہ علیہ کا ہے۔ ان کا کہنا ہے کہ یہ وقت تو واقعی وقتِ کراہت ہے، لیکن جمعہ کا وقت اس سے مستثنیٰ ہے۔ امام عطاء، مکحول، طاؤس، حسن بصری اور امام ابو یوسف رحمۃ اللہ علیہم کا بھی یہی مسلک ہے۔ شیخ الاسلام ابن تیمیہ و ابن قیم رحمۃ اللہ علیہما کا اختیار بھی یہی ہے اور بعض دیگر کبار محدثین و علمائے بھی اس کی تائید کی ہے۔<sup>①</sup>

دلائل کی رو سے زیادہ صحیح بات یہ ہے کہ جمعہ کے دن وقتِ زوال میں بھی نوافل پڑھے جاسکتے ہیں یا بالفاظِ دیگر جیسا کہ عموماً کہا جاتا ہے کہ جمعہ کے دن زوال ہوتا ہی نہیں، گویا یہ ایک عامی تعبیر ہے، ورنہ زوال تو ہر روز ہی ہوتا ہے۔ البتہ جمعہ کے دن زوال کے وقت بھی نوافل کے جواز کا پتا چلتا ہے۔ چنانچہ ”زاد المعاد فی ہدیٰ خیر العباد“ میں علامہ ابن قیم رحمۃ اللہ علیہ نے جمعہ کے ۳۳ خصائص ذکر فرمائے ہیں اور ہر خصوصیت پر سیر حاصل بحث کی ہے جو محقق طباعت کے باسٹھ صفحات پر مشتمل ہے۔ ان خصائص میں سے گیارہویں خصوصیت یہی لکھی ہے کہ جمعہ کے دن امام شافعی رحمۃ اللہ علیہ اور ان کے موافقین کے نزدیک زوال کے وقت بھی نوافل مکروہ نہیں ہیں اور ہمارے استاد ابو العباس ابن تیمیہ رحمۃ اللہ علیہ

① دیکھیں: زاد المعاد (۱/ ۳۷۸، ۳۸۰) فتح الباری (۲/ ۳۷۲) تمام المنہ (ص: ۱۴۳) فقہ السنۃ

کا اختیار بھی یہی ہے اور ان کا اعتماد ”لیث عن مجاہد عن أبي الخليل عن أبي قتادة عن النبي ﷺ“ کی سند سے مروی حدیث پر بھی نہیں تھا۔<sup>①</sup>

جس میں ہے کہ نصف النہار یا زوال کے وقت نماز مکروہ ہے سوائے جمعہ کے دن کے اور اس میں ہے:

«إِنَّ جَهَنَّمَ تَسْجَرُ إِلَّا يَوْمَ الْجُمُعَةِ»<sup>②</sup>

”ہر روز دوپہر کے وقت جہنم کو بھڑکایا جاتا ہے، سوائے جمعہ کے دن کے۔“

اس کے برعکس امام ابن تیمیہ رحمہ اللہ کا اعتماد اس بات پر تھا کہ جو شخص جمعہ کے لیے آئے، اس کے لیے مستحب یہ ہے کہ وہ امام کے نکلنے (خطبہ کے شروع کرنے) تک نوافل اور سنتیں پڑھے اور صحیح بخاری ”کتاب الجمعة، باب الدهن للجمعة“ اور ”باب لا يفرق بين اثنين يوم الجمعة“ دو مقامات پر) ایسے ہی مسند احمد و سنن دارمی کی ایک صحیح حدیث میں ارشاد نبوی ہے:

«لَا يَغْتَسِلُ رَجُلٌ يَوْمَ الْجُمُعَةِ وَيَتَطَهَّرُ مَا اسْتَطَاعَ مِنْ طَهْرٍ، وَيَدَّهِنُ مِنْ دُهْنِهِ أَوْ يَمَسُّ مِنْ طِيبٍ بَيْتِهِ، ثُمَّ يَخْرُجُ، فَلَا يُفْرَقُ بَيْنَ اثْنَيْنِ، ثُمَّ يُصَلِّي مَا كُتِبَ لَهُ ثُمَّ يَنْصِتُ إِذَا تَكَلَّمَ الْإِمَامُ إِلَّا غُفِرَ لَهُ مَا بَيْنَهُ وَبَيْنَ الْجُمُعَةِ الْأُخْرَى»<sup>③</sup>

”جو شخص جمعہ کے دن غسل کرے اور حسبِ امکان طہارت و نظافت کا اہتمام کرے، تیل لگائے یا اپنے گھر سے خوشبو لگائے اور پھر جمعہ کے لیے نکلے اور

① اس حدیث پر امام ابن تیمیہ رحمہ اللہ کا اعتماد نہ ہونے کی وجہ دراصل یہ ہے کہ امام ابو داؤد کی یہ روایت سند کے اعتبار سے ایک تو منقطع ہے اور دوسرے ”لیث بن ابی سلیم“ کے ضعیف راوی ہونے کی وجہ سے ناقابلِ حجت ہے۔ دیکھیں: تحقیق الزاد (۱/ ۳۷)

② سنن أبي داود، رقم الحديث (۱۰۸۳)

③ صحيح البخاري مترجم اردو (۱/ ۴۲۲)

(مسجد میں بیٹھے ہوئے) دو آدمیوں میں تفریق نہ کرے (یعنی اکٹھے بیٹھے ہوؤں کے درمیان گھس کر انھیں الگ الگ نہ کر دے) پھر وہ جتنی اس کی قسمت میں لکھا ہے، نقلی نماز پڑھے اور پھر جب امام خطبہ شروع کرے تو اسے خاموشی سے بہ غور سنے تو اس کے دوسرے جمعہ تک تمام گناہ معاف کر دیے جاتے ہیں۔“

اس حدیث میں دلیل ہے کہ مسجد میں پہنچنے والے کے لیے جتنی استطاعت ہو، نماز پڑھنا مندوب ہے اور اس سے ممانعت اس وقت تک نہیں، جب تک کہ امام خطبہ کے لیے نہ آئے۔ کئی حضرات، جن میں سے حضرت عمر فاروق رضی اللہ عنہ اور ان کی متابعت میں، امام احمد بن حنبل رضی اللہ عنہ بھی ہیں، کا کہنا ہے کہ امام کا لوگوں کے سامنے نکل آنا نماز سے منع کرتا ہے اور اس کا خطبہ شروع کرنا بات چیت سے مانع ہوتا ہے، گویا سلف صالحین نے امام کے نکلنے کو نماز سے مانع قرار دیا ہے نہ کہ سورج کے سر پر آنے کو (یعنی زوال کا وقت ہونے کو نماز سے مانع نہیں قرار دیا گیا)۔

### دوسری دلیل:

جمعہ کے دن زوال کے وقت بھی نوافل کے جائز ہونے کی دوسری دلیل یہ ہے کہ مسجد میں لوگ چھتوں کے نیچے ہوتے ہیں اور انھیں زوال کے وقت کا پتا نہیں چل سکتا اور وہ آدمی جو نقلی نماز میں مشغول ہے، اسے کیا معلوم کہ کب زوال کا وقت ہو گیا اور اس کے لیے یہ بھی ممکن نہیں کہ لوگوں کی گردنوں کو پھلانگتا ہوا باہر نکلے، سورج کو دیکھے اور پھر لوٹ جائے اور نہ یہ اس کے لیے مشروع ہے۔

جمعہ کے دن وقت زوال کی عدم کراہت کی دلیل سنن ابی داؤد والی حضرت ابو قتادہ رضی اللہ عنہ سے مروی حدیث بھی بن سکتی ہے، کیوں کہ اگرچہ امام ابو داؤد رضی اللہ عنہ نے کہا ہے کہ یہ مرسل ہے، جس کی وجہ یہ ہے کہ ابو خلیل کا حضرت ابو قتادہ رضی اللہ عنہ سے سماع (سننا) ثابت نہیں ہے، لیکن جن کی مرسل کے مطابق صحابہ رضی اللہ عنہم کا عمل بھی ہوا اور قیاس سے بھی اس تائید ہوتی ہو، یا کسی صحابی

کا قول اس کا مؤید ہو یا ارسال کرنے والا راوی اساتذہ کے اختیار میں اور ضعفا و متروکین سے روایت بیان نہ کرنے میں معروف ہو یا ایسی ہی کوئی دوسری صورت ہو، جس سے اسے قوت ملتی ہو تو ایسی مرسل روایت پر بھی عمل کیا جائے گا۔

نیز حضرت ابو قتادہ رضی اللہ عنہ والی اس مرسل روایت کی تائید میں کئی دوسرے شواہد بھی ہیں، مثلاً مسند امام شافعی اور انہی کی کتاب ”اختلاف الحدیث“ اور ”کتاب الجمعة“ میں حضرت ابو ہریرہ رضی اللہ عنہ سے مروی ہے:

« إِنَّ النَّبِيَّ ﷺ نَهَى عَنِ الصَّلَاةِ نِصْفَ النَّهَارِ حَتَّى تَزُولَ الشَّمْسُ إِلَّا يَوْمَ الْجُمُعَةِ<sup>①</sup> »

”نبی اکرم صلی اللہ علیہ وسلم نے زوال کے وقت نماز پڑھنے سے منع فرمایا، سوائے جمعہ کے دن کے۔“

اس روایت کی سند میں دو راوی ابراہیم بن محمد اور اسحاق بن عبد اللہ ہیں، جنہیں تحقیق زاد المعاد میں متروک بتایا گیا ہے اور امام شوکانی رحمۃ اللہ علیہ کے حوالے سے فتح الربانی کی شرح میں شیخ احمد عبدالرحمن البتاء نے بھی کہا ہے کہ اس کی سند پر کلام کیا گیا ہے۔ یہی روایت سنن اثرم اور بیہقی کی ”معرفة السنن“ میں بھی مروی ہے، جہاں حضرت ابوسعید اور حضرت ابو ہریرہ رضی اللہ عنہما دونوں بیان کرتے ہیں:

« كَانَ النَّبِيُّ ﷺ يَنْهَى عَنِ الصَّلَاةِ نِصْفَ النَّهَارِ إِلَّا يَوْمَ الْجُمُعَةِ<sup>②</sup> »

”نبی اکرم صلی اللہ علیہ وسلم عین دوپہر کے وقت نماز پڑھنے سے روکا کرتے تھے، سوائے جمعہ کے دن کے۔“

① صحیح البخاری مع الفتح الربانی (۲/ ۳۷۰، ۳۹۲) عن سلمان فارسی رضی اللہ عنہ، صحیح الجامع

(۲۴۱/ ۶/ ۳) بحوالہ زاد المعاد (۱/ ۳۷۹) و شرح الفتح الربانی (۲/ ۳۰۰) فتح الباری (۲/ ۶۳)

② حوالہ جات بالا.

زاد المعاد میں علامہ ابن قیم امام بیہقی کے حوالے سے لکھتے ہیں کہ اس روایت کی سند میں بعض راوی ایسے ہیں، جو قابل حجت نہیں، لیکن اگر ان احادیث کو حضرت ابو قتادہ رضی اللہ عنہ سے مروی حدیث کے ساتھ ملا لیا جائے تو کچھ قوت اختیار کر جاتی ہیں۔ فتح الباری میں حافظ ابن حجر نے بھی لکھا ہے کہ حضرت ابو قتادہ رضی اللہ عنہ والی حدیث کی سند میں انقطاع ہے اور امام بیہقی نے اس کے کچھ ضعیف شواہد ذکر کیے ہیں، جنہیں ملانے سے حدیث قوی ہو جاتی ہے۔<sup>(۱)</sup>

امام شافعی رضی اللہ عنہ فرماتے ہیں کہ لوگ جمعہ کی دن جلد مسجد پہنچ جاتے ہیں اور امام کے خطبے کے لیے نکلنے تک نوافل پڑھتے رہتے ہیں۔ امام بیہقی رضی اللہ عنہ فرماتے ہیں کہ امام شافعی رضی اللہ عنہ نے جو یہ بات کہی ہے، وہ صحیح احادیث میں موجود ہے کہ نبی اکرم صلی اللہ علیہ وسلم نے لوگوں کے جلد مسجد کی طرف جانے اور بلا استثنائے زوال امام نکلنے تک نماز پڑھنے کی ترغیب دلائی ہے۔ یہ بات جمعہ کے زوال کے وقت نماز کے جواز پر دلالت کرنے والی احادیث کے موافق و مفید ہے اور اس رخصت کی روایت امام عطاء، طاؤس، حسن بصری اور مکحول رضی اللہ عنہم سے بھی ملتی ہے۔<sup>(۲)</sup>

امام شافعی رضی اللہ عنہ نے ثعلبہ بن ابی مالک کے حوالے سے عام صحابہ کرام رضی اللہ عنہم کے بارے میں روایت بیان کی ہے:

”إِنَّهُمْ كَانُوا يُصَلُّونَ نِصْفَ النَّهَارِ يَوْمَ الْجُمُعَةِ“<sup>(۳)</sup>

”صحابہ کرام رضی اللہ عنہم جمعہ کے دن زوال کے وقت بھی نفلی نماز پڑھا کرتے تھے۔“

ان احادیث و آثار کا مجموعی مفاد یہ ہے کہ جمعہ کے دن زوال کے وقت یعنی جب سورج عین سر پر ہو، نفلی نماز جائز ہے، لیکن عام حالات میں یہ اوقات مکروہہ میں سے

(۱) فتح الباری (۲/ ۶۳)

(۲) زاد المعاد (۱/ ۳۷۸، ۳۸۰)

(۳) ویکس: شرح الفتح الربانی (۲/ ۳۰۰)



ہے۔ البتہ جمعہ اس سے مستثنیٰ ہے۔

بعض دیگر مواقع کراہت:

یہ پانچ اوقات تو نمازوں کے مکروہ ہونے کے معروف ہیں اور نمازِ پنج گانہ کے اصل اوقات کی مناسبت سے ہیں۔ البتہ اہل علم نے بعض دیگر مواقع بھی ذکر کیے ہیں، جن میں نماز مکروہ ہے اور وہ مواقع بھی پانچ ہیں:

۱] جب نماز کی اقامت ہو رہی ہو یا ہو چکی ہو۔

۲] جب خطبہ جمعہ کے لیے امام و خطیب منبر پر پہنچ جائے۔

۳] اس فرض نماز کی جماعت ہونے کے دوران میں جو اس نے ابھی پڑھنی ہو۔

۴] صرف مالکیہ کے نزدیک وہ وقت کہ جمعہ کی نماز ختم ہو، مگر لوگ ابھی مسجد سے گئے نہ ہوں۔ تب ان کے نزدیک نقلی نماز مکروہ ہے۔

۵] صرف احناف کے نزدیک وہ وقت جو مغرب کی اذان اور جماعت کے درمیان تھوڑا

سا وقفہ ہے (جس میں لوگ دو رکعت نماز پڑھتے ہیں اور صحیح بخاری و دیگر کتب

حدیث میں ان دو رکعتوں کے جواز کا ثبوت موجود ہے)۔<sup>①</sup>

بہر حال اصلی اوقاتِ نماز کی مناسبت سے جو مکروہ اوقات ہیں، ان کی طرح ہی ان

مکروہ مواقع کی تفصیل میں جانا شاید سردست باعثِ ثقل ہو، لہذا ہم صرف اتنا کہنے پر ہی

اکتفا کرتے ہیں کہ نماز کی اقامت اور جماعت کے دوران میں سنتیں پڑھنا یقیناً مکروہ

ہے۔ اس وقت فوراً جماعت میں شامل ہو جانا چاہیے۔ اس کی کچھ تفصیل تو نمازِ فجر کے بعد

والے وقت کراہت کے ضمن میں گزری ہے اور مزید تفصیل کا موقع نمازِ پنج گانہ کی سنتوں کے

موضوع میں آئے گا۔ اسی مقام پر خصوصاً نمازِ پنج گانہ سے متعلقہ غیر موکدہ سنتوں کے ضمن

میں اذانِ مغرب اور جماعت کے مابین دو رکعتوں کے جواز کی تفصیل بھی ذکر کی گئی ہے۔

① فتح الباری (۲/ ۶۳)

جب خطیب خطبہ شروع کر چکا ہو تو بھی عام نقلی نماز شروع کرنا مکروہ ہے۔ ہاں تحیۃ المسجد کے طور پر صرف مختصر سی دو رکعتیں پڑھ لینا چاہیے، کیوں کہ ان دو رکعتوں کو کثیر فقہاء کے نزدیک وجوب کا درجہ حاصل ہے، اس بات کے دلائل اور تفصیل ”مسائل واحکام جمعہ“ اور ”تحیۃ المسجد“ کے موضوعات میں ہیں۔ نماز جمعہ کے بعد اٹھ کر چار یا دو رکعتیں پڑھی جاسکتی ہیں۔ لوگوں کے چلے جانے تک نوافل کی کراہت کے واضح دلائل ہمیں نہیں مل سکے کہ جن سے یہ کراہت ثابت ہوتی ہو۔

### کراہت میں تفاوت:

اوقاتِ مکروہہ کا موضوع ختم کرنے سے پہلے مناسب معلوم ہوتا ہے کہ اس بات کی وضاحت بھی کر دی جائے کہ نماز پنج گانہ کے اصل اوقات کی مناسبت سے جو پانچ اوقاتِ مکروہہ ہیں، ان میں نماز پڑھنے کی کراہت ایک جیسی نہیں ہے، بلکہ ان کے مابین تفاوت ہے۔ بعض اوقات میں نماز کی ممانعت دوسرے تین اوقات کی نسبت زیادہ شدید ہے۔<sup>①</sup>

خوابوں کی تعبیر بیان کرنے کے ماہر و محدث امام محمد بن سیرین، امام المفترین ابن جریر طبری رحمۃ اللہ علیہ اور بعض دیگر اہل علم نے نماز فجر و عصر کے بعد نماز کی ممانعت میں پائی جانے والی حکمت کے مابین فرق کیا ہے۔ ان کا کہنا ہے کہ پہلے دو اوقات میں نماز مکروہ ہے اور دوسرے دونوں اوقات میں نماز حرام ہے، اس تفاوت اور فرق پر ان کی دلیل یہ ہے کہ نبی اکرم صلی اللہ علیہ وسلم سے یہ ثابت ہے کہ آپ صلی اللہ علیہ وسلم نے عصر کے بعد نماز پڑھی تھی۔ (جس کی تفصیل ذکر کی جا چکی ہے)

اس سے معلوم ہوا کہ عصر کے بعد نماز پڑھنا حرام نہیں، گویا انھوں نے آپ صلی اللہ علیہ وسلم کے ظہر کی دو سنتیں عصر کے بعد پڑھنے کو بیان جواز پر محمول کیا ہے۔ حضرت ابن عمر رضی اللہ عنہما سے ایک روایت ملتی ہے کہ ان کے نزدیک نماز فجر کے بعد سے لے کر طلوع آفتاب تک مابین

① الفتح الربانی و شرحہ (۲/ ۲۹۹)

نماز پڑھنا حرام تھا اور وہ عصر کے بعد سے لے کر سورج کے زرد پڑ جانے تک مابین نماز پڑھنا مباح سمجھتے تھے۔ جب کہ علامہ ابن حزم رحمۃ اللہ علیہ (اور بعض دیگر علما و محدث کا) بھی یہی مسلک تھا۔ (جیسا کہ تفصیل ذکر کی جا چکی ہے)

ان کی دلیل کے سلسلے میں سنن ابی داؤد کی وہ حدیث بھی ذکر کی گئی تھی، جسے کبار محدثین میں سے کسی نے صحیح اور کسی نے قوی کہا ہے، جس میں مذکور ہے کہ نبی اکرم صلی اللہ علیہ وسلم نے عصر کے بعد نماز پڑھنے سے منع فرمایا ہے، سوائے اس وقت کے جب کہ سورج ابھی کافی بلند اور صاف شفاف ہو، یعنی زردی مائل نہ ہو ہو۔

بہر حال بعض اہل علم کی رائے ہے کہ بعض اوقات میں نماز مکروہ اور بعض میں حرام اور بعض میں مباح ہے، جب کہ مشہور بات یہ ہے کہ ان تمام اوقات میں نماز مکروہ ہے، اس کراہت کے بارے میں یہ کہا گیا ہے کہ یہ کراہت تحریمی ہے اور یہ بھی کہا گیا ہے کہ نہیں بلکہ وہ کراہت تنزیہی ہے۔ یعنی بچنا افضل و اولیٰ ہے۔<sup>(۱)</sup> ظاہر ہے کہ سب اوقات ان پانچوں نمازوں کو بروقت ادا کرنے سے تعلق رکھتے ہیں۔ وہ ادائی وقت اختیار میں یا چاہے وقت اضطرار میں ہو۔ بہر حال ان اوقات میں پڑھی گئی نمازیں ادا شمار ہوں گی، قضا نہیں۔

### فرضوں کی قضا:

فرضی نمازوں کی قضا یا عدم قضا کے سلسلے میں اہل علم کی آرا مختلف ہیں۔ اس سلسلے میں ہم صرف اتنا کہنے پر ہی اکتفا کرتے ہیں کہ جو شخص بھول کر یا سویا رہ کر کسی نماز کو قضا کر دے تو اس پر اس نماز کی قضا ضروری ہے، اس پر پوری امت کا اتفاق ہے۔<sup>(۲)</sup>

جیسا کہ نماز سے نبی اکرم صلی اللہ علیہ وسلم کے سوائے رہ جانے والی احادیث سے پتا چلتا ہے اور اگر کوئی شخص قصداً کوئی نماز چھوڑ دے تو ائمہ اربعہ سمیت جمہور اہل علم کے نزدیک گناہ گار

(۱) فتح الباری (۲/ ۶۳)

(۲) بدایۃ المجتہد (۱/ ۱۴۲)

ہوگا اور اس کے لیے ان نمازوں کی قضا کرنا ضروری ہے۔

البتہ امام داود ظاہری، علامہ ابن حزم اور امام شافعی کے بعض اصحاب رحمہم اللہ کا مذہب یہ ہے کہ ایسا شخص گناہ گار تو ہے، لیکن وہ قضا نہیں کر سکتا۔ اسے چاہیے کہ توبہ و استغفار کے ذریعے اور مختلف نیک کاموں کی بدولت کفارے کی کوشش کرتا رہے۔ شیخ الاسلام ابن تیمیہ رحمہم اللہ، علامہ ابن قیم رحمہم اللہ، العز بن عبد السلام، امام شوکانی رحمہم اللہ اور شیخ البانی کا رجحان بھی اسی طرف ہے۔<sup>①</sup>

الغرض اہل علم کے مابین یہ ایک طویل بحث ہے، جس کی تفصیلات میں جانے سے بہتر یہی ہے کہ ائمہ اربعہ اور جمہور کے مسلک پر عمل کرتے ہوئے کسی شکل میں بھی اپنے وقت سے رہ جانے والی نماز کو قضا ہی کر لیا جائے۔<sup>②</sup>

دیکھیں! عذر و مجبوری نہ ہونے اور محض کاہلی کے نتیجے میں موخر کرنے پر اس کی قضا بھی کی جائے اور توبہ و استغفار کر کے اس کوتاہی پر اللہ سے معافی بھی مانگی جائے، یہی احوط ہے۔ کبھی ایسا بھی ہو سکتا ہے کہ کسی عذر و مجبوری کی وجہ سے کسی نماز کا وقت ادا گزر رہی جائے، اول رہے نہ اختیار اور نہ اضطرار ہی، بلکہ نماز فوت ہو جائے تو اسے قضا کرنے کا طریقہ کیا ہے؟ اگر کبھی ایک سے زیادہ نمازیں یکے بعد دیگرے رہ جائیں یا فوت ہو جائیں تو ان کی قضا کیسے کی جائے گی؟ کیا قضا نماز کے لیے اذان و اقامت بھی کہی جاسکتی ہے یا نہیں؟ مناسب معلوم ہوتا ہے کہ ان سوالوں کا تفصیلی جواب بھی ذکر کر دیا جائے، کیوں کہ ان کا تعلق بھی اوقات نماز ہی سے ہے، تاکہ یہ موضوع تشنہ تکمیل نہ رہے تو اس سلسلے میں سب سے پہلے موضوع ہے: قضا نماز کے لیے اذان۔

① تفصیل کے لیے ملاحظہ ہو: بداية المجتہد (۱/۱۴۲) نیل الأوطار (۱/۲۵، ۲۶) کتاب الصلاة

لاين القيم (ص: ۷۲) السلسلة الصحيحة (۱/۹۹-۱۰۲، ۶۸۱-۶۸۳) مجموع فتاوى ابن تيمية

(۱۰۳/۲۲) شرح صحيح مسلم للنووي (۳/۵/۱۸۳) مشكاة المصابيح (۱/۱۹۱)

② دیکھیں: السلسلة الصحيحة (۱/۱۰۲) شرح صحيح مسلم للنووي (۳/۵/۱۸۳)

## قضا نماز کے لیے اذان:

بعض صحیح احادیث میں مذکور نبی اکرم ﷺ کے اپنے عمل مبارک سے پتا چلتا ہے کہ قضا نماز کے لیے بھی اذان کہی جاسکتی ہے، بلکہ کہی جانی چاہیے۔ قدیم قول کے مطابق امام شافعی، اسی طرح امام ابوحنیفہ، امام احمد، ابو ثور اور امام ابن المنذر رحمہم کا یہی مسلک ہے کہ فوت شدہ نماز کے لیے بھی اذان دی جائے، جب کہ امام اوزاعی، مالک اور جدید قول کی رو سے امام شافعی کے نزدیک قضا کے لیے اذان نہ کہی جائے گی۔ البتہ امام شافعی رحمہ اللہ کے کثیر اصحاب کے نزدیک بھی مذہب مختار یہی ہے کہ اذان کہی جائے، کیوں کہ اس کی دلیل صحیح حدیث ہے۔<sup>①</sup>

قاتلین اذان کے دلائل میں سے ایک تو وہ حدیث ہے، جو صحیح بخاری و مسلم اور دیگر کتب حدیث میں حضرت ابو قتادہ رضی اللہ عنہ سے مروی ہے، جس میں وہ بیان کرتے ہیں کہ ہم ایک رات نبی اکرم ﷺ کے ساتھ سفر میں تھے۔ کسی نے کہا: اے اللہ کے رسول! ہم سب کچھ دیر آرام کر لیں۔ آپ ﷺ نے فرمایا:

«أَخَافُ أَنْ تَنَامُوا عَنِ الصَّلَاةِ»

”میں ڈرتا ہوں کہ کہیں تم نماز سے سوئے نہ رہ جاؤ۔“

حضرت بلال رضی اللہ عنہ نے فرمایا کہ میں سب کو جگا دوں گا، پس سب لوگ لیٹ گئے اور حضرت بلال رضی اللہ عنہ نے پشت کی ٹیک اپنی سواری سے لگائی تو ان پر بھی نیند غالب آگئی اور وہ بھی سو گئے۔ نبی اکرم ﷺ اس وقت بیدار ہوئے جب سورج کا کنارہ افق سے نکل آیا تھا تو آپ ﷺ نے حضرت بلال رضی اللہ عنہ سے مخاطب ہو کر فرمایا:

«يَا بِلَالُ! أَيِّنَ مَا قُلْتَ؟»

”اے بلال! تم نے جو وعدہ کیا تھا، اس کا کیا ہوا؟“

① صحیح مسلم مع شرح النووي (۳/۵ تا ۱۸۴ تا ۱۷۸) فتح الباری (۲/۶۸) نیل الأوطار (۱/۲۰۶)

تو حضرت بلال رضی اللہ عنہ نے فرمایا:

«مَا الْقِيَتْ عَلَيَّ نَوْمَةٌ مِثْلَهَا قَطُّ»

”مجھے تو ایسی گہری نیند آج تک کبھی نہیں آئی تھی۔“

تب آپ صلی اللہ علیہ وسلم نے فرمایا:

«إِنَّ اللَّهَ قَبَضَ أَرْوَاحَكُمْ حِينَ شَاءَ وَرَدَّهَا عَلَيْكُمْ حِينَ شَاءَ، يَا بِلَالُ! قُمْ فَأَذِّنْ بِالنَّاسِ بِالصَّلَاةِ»

”بے شک اللہ تعالیٰ نے تمہاری روحیں جب چاہا قبض کر لیں اور جب چاہا تمہیں لوٹا دیں۔ اے بلال! اٹھو اور لوگوں کو نماز کی طرف بلانے کے لیے اذان کہو۔“

بخاری شریف میں آگے یہ الفاظ ہیں:

«فَتَوَضَّأَ فَلَمَّا ارْتَفَعَتِ الشَّمْسُ وَابْيَضَّتْ قَامَ فَصَلَّى»<sup>①</sup>

”پس نبی اکرم صلی اللہ علیہ وسلم نے وضو کیا اور جب سورج سفید ہو گیا (کچھ اوپر چڑھ آیا) تو آپ صلی اللہ علیہ وسلم اٹھے اور نماز پڑھی۔“

سنن ابوداؤد میں ہے:

«فَصَلَّى بِالنَّاسِ»<sup>②</sup> ”پھر آپ صلی اللہ علیہ وسلم نے لوگوں کو نماز پڑھائی۔“

جب کہ مستخرج ابوعیسیٰ میں نبی اکرم صلی اللہ علیہ وسلم کے وضو کے ذکر کے بعد یہ بھی ہے:

«فَتَوَضَّأَ النَّاسُ» ”اور لوگوں نے بھی وضو کیا۔“

صحیح بخاری میں کتاب التوحید میں ہشیم بن حصین کے طریق سے جو حدیث مروی

ہے، اس میں الفاظ یوں ہیں:

① صحیح البخاری مع الفتح (۲/۶۶، ۶۷)

② صحیح سنن أبي داود، رقم الحديث (۴۲۳)

«فَقَضُوا حَوَائِجَهُمْ فَتَوَضَّأُوا إِلَىٰ أَنْ طَلَعَتِ الشَّمْسُ»<sup>①</sup>

”اور (بیدار ہونے کے بعد) لوگوں نے قضاے حاجت کی اور پھر وضو کیا، یہاں تک کہ سورج طلوع ہو گیا۔“

کچھ ایسے ہی الفاظ سنن ابی داود میں خالد عن حصین کے طریق سے مروی روایت میں بھی موجود ہیں۔

### وقتِ کراہت میں قضا:

صحیح بخاری اور سنن ابی داود کے ان الفاظ سے پتا چلتا ہے کہ نبی اکرم ﷺ نے سورج کے طلوع ہونے اور اس کے بلند ہو جانے (خوب صاف و روشن ہو جانے) تک جو نماز کو موخر کیا تھا، اس کا اصل سبب درحقیقت یہ تھا کہ لوگ قضاے حاجت سے واپس نہ ہوئے تھے (جیسا کہ ان الفاظ سے پتا چل رہا ہے) ورنہ یہ سبب ہرگز نہیں تھا کہ وقتِ کراہت گزر جائے۔<sup>②</sup>

اس طرح ان الفاظ نے وہ اختلافی مسئلہ بھی حل کر دیا، جو اوقاتِ نماز اور اوقاتِ مکروہہ سے تعلق رکھتا ہے، یعنی اگر کبھی کسی کے سوئے رہ جانے یا بھول جانے سے کسی کی نماز رہ جائے تو محض یاد آتے ہی یا بیدار ہوتے ہی پڑھ سکتا ہے۔ وہ چاہے وقتِ کراہت ہی کیوں نہ ہو، جس کے دلائل قریب ہی گزرے ہیں۔ فقہا (احناف) میں سے جو لوگ کہتے ہیں کہ وقتِ کراہت کو گزرنے دیا جائے، وہ اس پر اسی واقعے سے استدلال کرتے ہیں تو ان کے استدلال کا ضعف صحیح بخاری اور سنن ابی داود کی حدیث کے ان الفاظ نے واضح کر دیا ہے۔

الغرض اس واقعے پر مشتمل حدیث سے معلوم ہو گیا کہ وقت گزر جانے کے بعد قضا

① صحیح البخاری مع الفتح (۱۳/ ۴۴۷) رقم الحدیث (۷۴۷۱)

② فتح الباری (۲/ ۶۷)

کی جانے والی نماز کے لیے بھی اذان کا کہنا ثابت ہے، اس حدیث پر امام بخاری رحمۃ اللہ علیہ نے اپنی صحیح میں یوں تبویب کی ہے:

”باب الأذان بعد ذهاب الوقت“

یعنی کسی نماز کا اصل وقت گزر جانے کے بعد اذان کہنے کا بیان۔

صحیح بخاری میں امام موصوف کی یہ عادت ہے کہ کسی اختلافی مسئلے میں حکم پر مشتمل ایسی تبویب نہیں کرتے، سوائے اس کے کہ ان کے نزدیک کسی حکم کے دلائل قوی و راجح ہوں۔ حافظ عسقلانی شارح بخاری کے نزدیک یہاں ایسا ہی ہے کہ مولف کے نزدیک اذان کہنے کے دلائل قوی ہیں، لہذا امام بخاری نے تبویب ہی میں حکم بیان کر دیا ہے۔

ایسے ہی بعض احادیث میں آتا ہے کہ آپ صلی اللہ علیہ وسلم نے اس مقام پر نماز نہیں پڑھی تھی، بلکہ اس سے آگے نکل گئے تھے اور وہاں جا کر فجر کی نماز پڑھی تھی۔

آپ صلی اللہ علیہ وسلم کے اس جگہ سے کوچ کر جانے اور آگے کہیں جا کر نماز پڑھنے سے بھی استدلال کیا جاسکتا ہے کہ یہ وقت کراہت کے گزارنے کے لیے تھا، لیکن یہ استدلال بھی درست نہیں ہے، کیوں کہ آپ صلی اللہ علیہ وسلم کے اس جگہ سے کوچ کر جانے کا سبب خود ان احادیث میں مذکور ہے، جیسا کہ صحیح مسلم، سنن نسائی، بیہقی اور مسند احمد میں حضرت ابو ہریرہ رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«لِيَأْخُذَ كُلُّ رَجُلٍ بِرَأْسِ رَاحِلَتِهِ فَإِنَّ هَذَا مَنْزِلٌ حَضَرْنَا فِيهِ الشَّيْطَانُ»<sup>①</sup>

”ہر شخص اپنی سواری پکڑ لے (اور آگے چل نکلے) بے شک یہ مقام ایسا ہے

کہ جہاں ہمارے پاس شیطان پہنچ گیا ہے۔“

① الفتح الرباني ترتيب مسند أحمد (٢/ ٣٠٧) و اللفظ لأحمد، صحيح مسلم مع شرح النووي (٣/ ١٨٣/٥) المنتقى مع النيل (١/ ٥٩/٢) صحيح سنن النسائي، رقم الحديث (٦٠٦)



تو گویا اس وادی یا مقام پر شیطان کا ڈیرہ ہونے کی وجہ سے نبی اکرم ﷺ نے وہاں سے کوچ کیا تھا۔ شرح مسلم میں امام نووی رحمۃ اللہ علیہ نے اس حدیث کے تحت لکھا ہے کہ اس میں اس بات کی دلیل ہے کہ شیطان کے ڈیروں میں (جہاں شیطان کا تسلط ہو) سے اجتناب کرنا مستحب ہے۔<sup>①</sup>

شیطان کے ڈیرے کن کن مقامات کو قرار دیا گیا، یہ ایک الگ اور مستقل موضوع ہے، جو آگے چل کر زیرِ بحث آئے گا۔ ان شاء اللہ۔ بہر حال قضاے نماز کے لیے اذان کا ثبوت اس واقعے میں موجود ہے، اس صحیح حدیث کی رو سے یہی رائج مسلک ہے اور اس کے دلائل پر مشتمل دیگر احادیث بھی ہیں، جن سے ہم صرف نظر کر رہے ہیں۔

### مابین اذان کے دلائل کا جائزہ:

بعض دیگر احادیث میں اذان کا ذکر نہیں آتا، جیسا کہ صحیحین کی ان دونوں حدیثوں میں نمازوں کو ان کے اوقات کے بعد پڑھنے کا ذکر ہے، لیکن ان میں اذان کا تذکرہ نہیں آیا اور نہ صحیح مسلم میں حدیثِ ابی ہریرہ رضی اللہ عنہ میں ہے۔<sup>②</sup> ایسے ہی سنن ابی داؤد و بیہقی اور مسند احمد میں حضرت عمرو بن امیہ العمری رضی اللہ عنہ سے مروی حدیث ہے۔<sup>③</sup> اس میں صرف اتنا مذکور ہے کہ ہم سفر میں نبی اکرم ﷺ کے ہمراہ تھے کہ آپ ﷺ نمازِ فجر سے سوئے رہ گئے، حتیٰ کہ سورج نکل آیا تو نبی اکرم ﷺ نے دو رکعتوں (سنتوں) سے نماز شروع کی، پھر نماز کی اقامت کہلوائی اور نماز پڑھی۔

ایسے ہی ایک دوسری حدیث سنن نسائی، مسند امام شافعی، صحیح ابن حبان و ابن خزیمہ اور مسند احمد میں ہے، جس میں حضرت ابو سعید خدری رضی اللہ عنہ غزوہ خندق کا واقعہ بیان فرماتے

① دیکھیں: شرح النووی (۳/۵/۱۸۳) و شرح الفتح الربانی (۲/۳۰۷)

② صحیح البخاری مع الفتح (۲/۶۸) و نیل الأوطار (۱/۲۰/۶۰)

③ الفتح الربانی (۲/۳۰۶) وقال البناء "وسنده جيد"

ہیں اور بتاتے ہیں کہ ایک دن ہماری نمازِ ظہر و عصر اور مغرب قضا ہو گئیں تو مغرب کے بعد نبی اکرم ﷺ نے حضرت بلال رضی اللہ عنہ کو حکم فرمایا تو انھوں نے ظہر کی اقامت کہی۔ آپ ﷺ نے اس طرح ظہر کی نماز پڑھی، جیسے آپ ﷺ اس کے وقت پر اسے پڑھتے تھے، پھر عصر کی اقامت ہوئی اور اسے بھی ایسے ہی پڑھا، جیسے کہ اس کے وقت میں پڑھتے تھے۔<sup>①</sup>

ان احادیث میں نمازوں کو ان کے اوقات کے بعد پڑھنے کا ذکر ہے، لیکن ان میں اذان کا تذکرہ نہیں آیا۔ ایسی احادیث سے استدلال کرتے ہوئے امام اوزاعی، مالک اور جدید قول کے مطابق امام شافعی رحمہ اللہ نے ایسے موقع پر اذان نہ کہنے کی رائے اختیار کی ہے، لیکن یہ رائے مرجوح ہے۔ جیسا کہ صحیح حدیث سے ثابت کیا گیا ہے اور جن احادیث میں اذان کا ذکر نہیں آیا، ان کے بارے میں امام نووی رحمہ اللہ نے ان حضرات کو دو طرح سے جواب دیا ہے:

### پہلا جواب:

ان احادیث میں اذان کا ذکر نہ آنے سے یہ تو لازم نہیں آتا کہ آپ ﷺ نے اذان کہلوائی ہی نہ ہو، بلکہ ہو سکتا ہے کہ آپ ﷺ نے اذان کہلوائی ہو، مگر راوی نے اس کا ذکر نظر انداز کر دیا ہو یا پھر اذان کا راوی کو علم نہ ہوا ہو۔ یہ جواب فتح الباری میں بھی دیا گیا ہے۔<sup>②</sup>

### دوسرا جواب:

ممکن ہے کسی مرتبہ آپ ﷺ نے اذان نہ کہلوائی ہو، بلکہ اسے ترک کر دیا ہو، تاکہ اذان ترک کر دینے کا جواز بیان کر دیں اور اس بات کی طرف اشارہ کر دیں کہ قضا نماز کے لیے

① المننتقی مع النیل (۱/ ۲۹، ۳۰) ونقل الشوکانی عن المعمری: وهذا إسناد صحيح جليل  
② (۱/ ۲، ۳۰، ۶۱) فتح الباری (۲/ ۶۹) مختصراً الفتح الرباني (۲/ ۳۰۹) وقال: رجال إسناده رجال الصحيح، وصححه ابن السكن.

③ الفتح الرباني (۲/ ۷۰)

اور خصوصاً جب کہ سفر میں بھی ہو عام حالات کی طرح اذان واجب نہیں رہتی۔ یعنی اس کے وجوب میں کچھ نرمی آجاتی ہے۔<sup>①</sup>

### سَرّی و جہری نمازوں کی قضا:

حضرت ابوسعید خدری رضی اللہ عنہ سے مروی غزوہ خندق والی اس حدیث سے یہ بھی معلوم ہو گیا کہ اگر دن کی کوئی سَرّی نماز قضا ہو جائے اور اسے رات کے وقت پڑھا جائے تو رات ہونے کے باوجود اسے سَرّی ہی پڑھا جائے گا، یعنی اس میں قراءت جہری یا بلند آواز سے نہیں کی جائے گی، جیسا کہ حضرت ابوسعید رضی اللہ عنہ کے الفاظ ظہر و عصر کے بارے میں ہیں:

«فَصَلَّاهَا كَمَا يُصَلِّيهِمَا فِي وَقْتِهَا»<sup>②</sup>

”آپ صلی اللہ علیہ وسلم نے اسے اس طرح پڑھا، جس طرح اسے اس کے وقت پر پڑھا کرتے تھے۔“

ایسے ہی فجر وغیرہ میں دن کے وقت بھی قراءت جہری ہوگی، جیسا کہ آپ صلی اللہ علیہ وسلم کے قضاے فجر سے پتا چلتا ہے۔<sup>③</sup>

### قضا نماز کی اقامت و جماعت:

قضا نماز کے لیے اقامت و جماعت کے حکم کے سلسلے میں امام بخاری رضی اللہ عنہ نے اپنی صحیح میں مستقبل ایک باب باندھا ہے:

”بَابُ مَنْ صَلَّى بِالنَّاسِ جَمَاعَةً بَعْدَ ذَهَابِ الْوَقْتِ“

① ویکس: شرح صحیح مسلم للنووي (۳/ ۵/ ۱۸۳) و نیل الأوطار (۱/ ۲/ ۶۰) الفتح الرباني (۳۱۱/ ۲)

② الفتح الرباني ترتيب، مسند أحمد (۳/ ۴۹، ۲۵، ۶۷) صحیح سنن النسائي (۶۳۸) نصب الراية (۲/ ۱۶۵)

③ نيل الأوطار (۱/ ۲/ ۲۷) منتقى الاخبار.

”جس نے وقت گزر جانے کے بعد کسی نماز کو جماعت کے ساتھ لوگوں کو پڑھائی۔“

اس باب کے تحت جو حدیث لائے ہیں، وہ صحیح مسلم، ترمذی اور دیگر کتب حدیث میں بھی مروی ہے، جس میں غزوہ خندق یا خواب کا ایک واقعہ مذکور ہے کہ حضرت جابر بن عبد اللہ رضی اللہ عنہ بیان کرتے ہیں کہ امیر المؤمنین حضرت عمر فاروق رضی اللہ عنہ غزوہ خندق کے دن غروب آفتاب کے بعد آئے، جب کہ وہ کفارِ قریش کو برا بھلا کہہ رہے تھے اور نبی اکرم صلی اللہ علیہ وسلم کی خدمت میں عرض کی، اے اللہ کے رسول صلی اللہ علیہ وسلم! ”مَا كِدْتُ أَصَلِّي الْعَصْرَ حَتَّى كَادَتِ الشَّمْسُ تَعْرَبُ“، ”میں نمازِ عصر اس وقت تک نہیں پڑھ سکا، جب تک کہ سورج غروب ہونے کے قریب نہیں ہو گیا۔“ تو نبی اکرم صلی اللہ علیہ وسلم نے فرمایا:

«وَاللَّهِ مَا صَلَّيْتَهَا» اللہ کی قسم! میں نے بھی ابھی تک نہیں پڑھی۔“

آگے وہ بیان فرماتے ہیں:

«فَقُمْنَا إِلَى بَطْحَانَ فَتَوَضَّأْنَا لِلصَّلَاةِ وَتَوَضَّأْنَا لَهَا، فَصَلَّى الْعَصْرَ

بَعْدَ مَا عَرَبَتِ الشَّمْسُ، ثُمَّ صَلَّيْتُ بَعْدَهَا الْمَغْرِبَ»

”پس ہم سب وادیِ بطحان کی طرف گئے۔ نبی اکرم صلی اللہ علیہ وسلم نے نماز کے لیے

وضو کیا اور ہم سب نے بھی اسی غرض کے لیے وضو کیا تو سورج غروب

ہو جانے کے بعد آپ صلی اللہ علیہ وسلم نے نمازِ عصر پڑھی، پھر اس کے بعد آپ صلی اللہ علیہ وسلم نے

مغرب کی نماز پڑھی۔“

اس حدیث سے امام بخاری رحمۃ اللہ علیہ نے یہ بات اخذ کی ہے کہ وقت گزرنے کے بعد

بھی جب کوئی نماز پڑھی جائے تو اس کی جماعت کرانا نبی اکرم صلی اللہ علیہ وسلم سے ثابت ہے،

کیوں کہ حدیث مذکور کی رو سے نبی اکرم صلی اللہ علیہ وسلم نے عصر کی نماز غروبِ آفتاب کے بعد صحابہ

کرام رضی اللہ عنہم کے ساتھ مل کر جماعت سے پڑھی تھی۔ یہی وجہ ہے کہ فتح الباری میں شارح

بخاری لکھتے ہیں:

”اس حدیث میں قضا نمازوں کو باجماعت ادا کرنے کے استحباب کی دلیل ہے۔ اکثر اہل علم کا یہی قول ہے، سوائے لیث کے۔ اگرچہ وہ بھی نماز جمعہ کی قضا کی صورت میں اسے باجماعت ادا کرنے کے قائل ہیں اور ہر قضا نماز کے لیے اقامت کو بھی روا سمجھتے ہیں۔ (البتہ وہ ہر قضا کے لیے جماعت کے حق میں نہیں) جب کہ یہ حدیث اور بعض دیگر احادیث جماعت کے استحباب کے قائلین کی مؤید اور امام لیث کی رائے کے سراسر خلاف ہیں، جن میں سے ایک حدیث تو وہی ہے، جو صحیحین اور بعض دیگر کتب حدیث کے حوالے سے ”قضا نماز کے لیے اذان“ کے موضوع کے ضمن میں گزر چکی ہیں، جس میں حضرت ابو قتادہ رضی اللہ عنہ نے نماز فجر سے نبی اکرم ﷺ اور لشکرِ اسلامی کے سوئے رہ جانے کا واقعہ بیان کیا ہے اور وہ نماز سب نے طلوع آفتاب کے بعد باقاعدہ اذان اور اقامت کے ساتھ باجماعت ادا کی تھی۔

”فجر سے سوئے رہ جانے والا واقعہ بھی کسی ایک حدیث میں نہیں، بلکہ متعدد صحابہ رضی اللہ عنہم سے مروی احادیث میں آیا ہے اور سوائے دو ایک میں اذان کا ذکر نہ ہونے کے (جیسا کہ اس کا جواب بھی ذکر کیا جا چکا ہے) سبھی صحابہ رضی اللہ عنہم کی مرویات میں اذان و اقامت اور جماعت کا ذکر ہے۔ اگر سوئے رہ جانے والے واقعہ کو صرف ایک مرتبہ ہی شمار کیا جائے تو یہ کہا جائے گا کہ متعدد صحابہ کرام رضی اللہ عنہم نے اس واقعہ کو اپنے اپنے انداز سے بیان فرمایا ہے، جب کہ یہ بھی کوئی ضروری نہیں کہ وہ واقعہ ایک ہی مرتبہ پیش آیا ہو، بلکہ عین امکان ہے کہ ایسا واقعہ کئی مرتبہ پیش آیا ہو اور احادیث سے بظاہر یہی معلوم ہوتا ہے کہ ایسا واقعہ متعدد پیش آیا تھا اور امام نووی رضی اللہ عنہ نے تعدد واقعہ کے قول ہی کو ترجیح دی ہے۔“<sup>①</sup>

① دیکھیں: شرح الفتح الربانی (۲/ ۳۰۹)

تو اس شکل میں یہ واقعہ سے متعلق حدیث مستقل ایک حجت و دلیل ہے کہ قضا نماز کو باجماعت ادا کرنا ہی مستحب ہے اور واقعہ خندق یا غزوہ احزاب کے دوران میں حضرت جابر بن عبد اللہ رضی اللہ عنہ سے مروی صحیحین کی حدیث کی رو سے تو صرف نماز عصر ہی قضا ہوئی تھی، جب کہ سنن نسائی، مسند شافعی، صحیح ابن حبان و خزیمہ اور مسند احمد کی حضرت ابو سعید خدری رضی اللہ عنہ سے مروی حدیث (جو ابھی قریب ہی گزری ہے) کی رو سے غزوہ خندق کے موقع پر نبی اکرم صلی اللہ علیہ وسلم اور اصحاب کی یکے بعد دیگرے تین نمازیں ظہر، عصر اور مغرب سبھی قضا ہو گئی تھیں، جب کہ سنن ترمذی، نسائی اور مسند احمد میں حضرت عبداللہ بن مسعود رضی اللہ عنہ سے مروی ایک حدیث میں وہ بیان کرتے ہیں:

«إِنَّ الْمُشْرِكِينَ شَغَلُوا النَّبِيَّ ﷺ يَوْمَ الْخَنْدَقِ عَنْ أَرْبَعِ صَلَوَاتٍ حَتَّى ذَهَبَ مِنَ اللَّيْلِ مَا شَاءَ اللَّهُ»

”مشرکین نے نبی اکرم صلی اللہ علیہ وسلم کو غزوہ خندق کے دن چار نمازوں سے روک رکھا، حتیٰ کہ رات کا ایک حصہ گزر گیا، جتنا کہ اللہ نے چاہا۔“

آگے حضرت ابو سعید خدری رضی اللہ عنہ بیان فرماتے ہیں:

«فَأَمَرَ بِأَلَّا فَاذَنْ ثُمَّ أَقَامَ فَصَلَّى الظُّهْرَ، ثُمَّ أَقَامَ فَصَلَّى العَصْرَ، ثُمَّ أَقَامَ فَصَلَّى المَغْرِبَ، ثُمَّ أَقَامَ فَصَلَّى العِشَاءَ»<sup>(۱)</sup>

”آپ صلی اللہ علیہ وسلم نے سیدنا بلال رضی اللہ عنہ کو حکم فرمایا تو انھوں نے اذان کہی، پھر اقامت کہی، پھر آپ صلی اللہ علیہ وسلم نے ظہر کی نماز پڑھی، پھر انھوں نے اقامت کہی اور آپ صلی اللہ علیہ وسلم نے عصر کی نماز پڑھی، پھر انھوں نے اقامت کہی اور آپ صلی اللہ علیہ وسلم نے مغرب کی نماز پڑھی، پھر انھوں نے اقامت کہی اور آپ صلی اللہ علیہ وسلم نے عشا کی نماز پڑھی۔“

(۱) الفتح الرباني (۲/ ۳۰۹، ۳۱۰) سنن الترمذی مع التحفة (۱/ ۵۲۳) المنتقى مع النيل (۱/ ۲/ ۶۰) صحیح سنن النسائی، رقم الحدیث (۶۳۹)

اس حدیث کو نقل کر کے علامہ مجد الدین ابن تیمیہ رحمۃ اللہ علیہ نے ”منتقى الأخبار“ میں امام ترمذی نے جامع میں کہا ہے کہ اس کی سند میں کوئی خاص قابلِ گرفت علت نہیں، ”لیس بإسناده باس“ سوائے اس کے کہ اس کے دوسرے راوی ابو عبیدہ کا اپنے والد حضرت عبداللہ بن مسعود رضی اللہ عنہ سے سماع (سننا) ثابت نہیں۔ امام شوکانی رحمۃ اللہ علیہ نے ”نیل الأوطار“ میں لکھا ہے کہ اس کے تمام راوی صحیح کے راوی ہیں اور اس کی سند میں کوئی علت نہیں، سوائے ابو عبیدہ کے اپنے والد سے عدمِ سماع کے اور حفاظِ حدیث نے عدمِ سماع کو ہی یقینی قرار دیا ہے اور ”الفتح الرباني“ میں اس کی سند کو جدید قرار دیا گیا ہے۔

موطا امام مالک میں واقع ایک طریق ایسا بھی ہے، جس سے پتا چلتا ہے کہ ان کی دو نمازیں یعنی نمازِ ظہر و عصر قضا ہوئی تھیں۔<sup>①</sup> اس طرح کی چار روایات ہیں اور سوائے وہ جانے والی احادیث کی طرح ہی سب قضا نماز کو باجماعت ادا کرنے کی دلیل ہیں۔

### ایک اشکال اور اس کا حل:

اب رہی یہ بات کہ ایسا کیوں ہے کہ بعض صحابہ نے غزوہ خندق کے موقع پر ایک نمازِ عصر قضا ہونے کا ذکر کیا ہے، بعض نے دو کا، کسی نے تین کا اور کسی نے چار کا؟ اس اشکال کے حل کی طرف ہم ”صلاة الوسطى“ کی تعیین کے ضمن میں بھی اشارہ کریں گے کہ اہل علم میں سے بعض نے ترجیح کو اختیار کیا ہے اور معمری نے کہا ہے کہ صحیحین یعنی بخاری و مسلم میں جو ہے وہ راجح ہے۔ یعنی ترجیح اس بات کو ہے کہ صرف ایک نمازِ عصر ہی قضا ہوئی تھی، اس بات کی تصریح کرتے ہوئے امام ابن العربی رحمۃ اللہ علیہ نے کہا ہے کہ صحیح یہی ہے کہ مشرکین و کفارِ قریش نے جس نماز سے روکا تھا، وہ صرف ایک ہی نمازِ عصر تھی۔ شارح بخاری حافظ ابن حجر رحمۃ اللہ علیہ ”فتح الباری“ میں لکھتے ہیں کہ امام ابن العربی رحمۃ اللہ علیہ کے اس قول کی تائید صحیح مسلم (اور دیگر کتبِ حدیث) میں مروی حضرت علی رضی اللہ عنہ

① بحوالہ فتح الباری (۲/ ۶۹)

والی اس حدیث سے بھی ہوتی ہے، جس میں ہے:

«شَغَلُونَا عَنِ الصَّلَاةِ الْوُسْطَىٰ صَلَاةِ الْعَصْرِ»<sup>①</sup>

”کفار نے ہمیں نمازِ وسطیٰ یعنی نمازِ عصر سے روک رکھا۔“

یہ تو اس اشکال کا ایک حل ہوا کہ بخاری و مسلم کی احادیث چونکہ صحیح تر اور شکوک و شبہات سے بالا ہیں، لہذا یہی کہا جائے کہ صرف نمازِ عصر قضا ہوئی تھیں، جب کہ بعض اہل علم نے دوسری رائے اختیار فرمائی ہے اور ترجیح کے بجائے جمع و تطبیق سے اس اشکال کو حل کیا ہے۔ ان کا کہنا ہے کہ واقعہ خندق صرف ایک ہی دن پر نہیں، بلکہ کئی دنوں پر مشتمل ہے اور یہ مختلف صورتیں، مختلف ایام میں الگ الگ پیش آئیں۔ (یعنی یہ سبھی واقع ہوئیں، لیکن کوئی کسی دن اور کوئی کسی دوسرے دن) امام ابن سید الناس جیسے بعض اہل علم نے اس جمع و تطبیق سے رفع اشکال کو اولیٰ قرار دیا ہے۔<sup>②</sup>

امام شوکانی رحمۃ اللہ علیہ نے ”ذیل الأوطار“ میں حضرت ابو سعید خدری رضی اللہ عنہ والی حدیث میں نمازوں کے قضا ہونے کے ذکر پر مشتمل حدیث کی شرح بیان کرتے ہوئے لکھا ہے:

”اگرچہ صحیحین کی حدیث میں صرف ایک نمازِ عصر کا ذکر ہے، لیکن اس حدیث اور ایسی ہی دیگر احادیث، جن میں سے کسی میں دو نمازوں کے قضا ہونے کا ذکر ہے تو کسی میں چار کا، ان میں صحیحین کی حدیث کی نسبت اضافی بات وارد ہوئی ہے اور اس اضافے کو لینا ضروری ہے۔ (خصوصاً جب کہ اس کی سند بھی قابلِ حجت ہو) اور کسی راوی نے اگر صرف نمازِ عصر کے ذکر پر ہی اکتفا کیا ہے تو یہ دوسرے (زیادہ نمازوں کو ذکر کرنے والے) راویوں کے لیے ذریعہ تردید و تنقید نہیں بن سکتا، جنہوں نے ظہر و عصر یا چار نمازیں کہی ہیں، زیادہ سے زیادہ یہ کہا جاسکتا ہے کہ جس نے صرف ایک نمازِ عصر کا ذکر کیا ہے، اس

① صحیح مسلم مع شرح النووی (۱۲۸/۵/۳) صحیح سنن النسائي، رقم الحدیث (۴۵۹)

② فتح الباری (۲/۶۹، ۷۰) الفتح الربانی (۲/۳۱۱)



نے اپنے علم کے مطابق ذکر کیا ہے اور جو اُسے معلوم نہیں ہو سکا، وہ اس نے ترک کر دیا ہے (اور جنہیں ایک سے زیادہ نمازوں کی تاخیر و قضا کا علم ہوا، انہوں نے زیادہ بیان کر دیا) اور معروف قاعدہ ہے:

”مَنْ عَلِمَ حُجَّةً عَلَيَّ مَنْ لَمْ يَعْلَمْ“

”جسے کسی بات کا علم ہو گیا، وہ اس پر حجت ہے، جسے اس بات کا علم نہ ہو سکا۔“

اس طرح اس واقعہ کے کئی دنوں میں متعدد بار وقوع پذیر ہونے والی جمع و تطہیق کی بھی ضرورت نہیں رہ جاتی۔<sup>①</sup>

الغرض اس واقعہ کو ایک شمار کر لیں تو یہ ایک دلیل ہے کہ قضا نماز کی جماعت بھی مستحب ہے اور اگر اسے چار مختلف اوقات میں واقع ہونے والی صورتیں شمار کریں تو یہ چاروں الگ الگ دلائل ہیں کہ قضا کے لیے نبی اکرم ﷺ نے جماعت کرائی تھی۔

قضا نمازوں کو پڑھنے میں ترتیب:

قضا نمازوں کے لیے اذان و اقامت اور جماعت کے شرعی حکم کے بعد اب آئیے ایک تیسرے سوال کی طرف اور یہ سوال صرف اس صورت میں سامنے آتا ہے، جب کسی کی صرف ایک نماز قضا نہ ہوئی ہو، بلکہ متعدد نمازیں قضا ہو جائیں۔ ایسی شکل میں اب سوال یہ پیدا ہوتا ہے کہ ان نمازوں کو ان کی اصل ترتیب کے مطابق ہی پڑھا جائے، جس ترتیب سے وہ قضا ہوئی ہیں یا قضا نمازوں کو پڑھتے وقت ترتیب کا خیال رکھنا واجب نہیں ہے اور کسی وقت کی ادا نماز اور قضا شدہ نماز میں ترتیب کا حکم کیا ہے؟

اس سلسلے میں بنیادی بات یہ ہے کہ قضا نمازوں کو پڑھتے وقت ان کی ترتیب کا خیال رکھنا ہی افضل اور اولیٰ ہے، تاکہ وہ جس ترتیب سے قضا ہوئی تھیں، اسی ترتیب ہی

① نیل الأوطار (۱/۳۰۲)

سے پڑھی جاسکیں۔ یہ حکم بعض صورتوں میں استحباً ہے، وجوباً نہیں، کیوں کہ بعض صورتوں میں ترتیب ساقط ہو جاتی ہے اور وجوب کی رائے رکھنے والے فقہانے جو دلائل ذکر کیے ہیں، ان سے استدلال میں بعض اہل علم نے ضعف واضح کیا ہے۔

### قضا اور ادا میں ترتیب:

ائمہ و فقہاء میں سے امام ابو حنیفہ، مالک، لیث، زہری، نخعی اور ربیعہ رضی اللہ عنہم نے قضا نماز کو کسی وقت کی ادا نماز سے پہلے پڑھنے کو واجب قرار دیا ہے۔ اگرچہ ان کے مابین بھی بعض تفصیلات میں اختلاف ہے۔ پہلے قضا پڑھنے اور پھر اس وقت کی ادا یا حاضر نماز پڑھنے والی ترتیب کے وجوب پر غزوہ خندق میں نماز عصر کے قضا ہونے اور غروب آفتاب کے بعد نماز مغرب سے پہلے پڑھنے اور پھر مغرب پڑھنے کے واقعہ پر مشتمل صحیحین اور دیگر کتب حدیث میں مروی حدیث سے استدلال کیا گیا ہے، جب کہ امام شافعی رضی اللہ عنہ کا کہنا ہے کہ قضا و ادا میں سے پہلے قضا پڑھنا واجب نہیں ہے۔ وجوب کے قول والوں کا جواب دیتے ہوئے ”فتح الباری“ میں حافظ ابن حجر عسقلانی رضی اللہ عنہ نے اور ”نیل الأوطار“ میں امام شوکانی رضی اللہ عنہ نے لکھا ہے کہ غزوہ خندق والی حدیث وجوب کی دلیل نہیں بن سکتی، سوائے اس کے کہ یہ مانا جائے کہ نبی اکرم صلی اللہ علیہ وسلم کا عمل محض امت کے حق میں وجوب کی دلیل ہے، جب کہ معروف قاعدہ ہے کہ آپ صلی اللہ علیہ وسلم کا عمل محض اس فعل کے وجوب پر دلالت نہیں کرتا۔ ہاں اگر معروف حدیث بخاری: «صَلُّوا كَمَا رَأَيْتُمُونِي أُصَلِّي»

”تم بھی اسی طرح نماز پڑھو، جیسے تم نے مجھے نماز پڑھتے ہوئے دیکھا۔“

اس ارشاد نبوی کے عمل سے استدلال کرتے ہوئے وجوب کا کہیں تو بات قوی ہو جاتی ہے، جب کہ اس مسئلے پر بحث کے سوا دیگر امور میں خود شافعیہ نے بھی اس کا اعتبار کیا ہے۔<sup>①</sup>

”نیل الأوطار“ میں آگے چل کر یہ بھی لکھا ہے کہ قائلین وجوب کا استدلال اس

① فتح الباری (۷۲/۲) نیل الأوطار (۲۹/۲/۱)

بات سے بھی ہے کہ یاد آنے والی نماز، جو اصل وقت سے نکل چکی ہو، اب یاد آنے پر اس کا وقت بہت تھوڑا ہے، جب کہ وقتی نماز کا وقت کھلا ہے، لہذا تھوڑے اور تنگ وقت والی قضا نماز کو پہلے پڑھنا واجب ہے۔<sup>①</sup>

### تنگ وقت والی حاضر نماز پہلے یا قضا پہلے؟:

فتح الباری کے ایک دوسرے مقام پر شارح بخاری حافظ عسقلانی رحمۃ اللہ علیہ نے لکھا ہے کہ اس بات میں اختلاف ہے کہ اگر کسی کو کسی حاضر نماز کے تنگ سے وقت ہی میں کوئی قضا نماز یاد آجائے تو وہ قضا کو پہلے پڑھے، چاہے حاضر نماز کا وقت گزر رہی کیوں نہ جائے یا حاضر نماز کو پہلے پڑھے یا اسے اختیار ہے کہ وہ ان دونوں میں سے جسے چاہے پہلے پڑھے؟

① پہلا قول ہے کہ قضا ہی کو پڑھے، چاہے حاضر کا وقت گزر رہی کیوں نہ جائے۔ یہ امام مالک رحمۃ اللہ علیہ کا قول ہے۔

② امام شافعی، اصحابِ رائے یعنی احناف اور اکثر اہل حدیث کا مسلک یہ ہے کہ (اس صورت میں) حاضر نماز کو پہلے پڑھے (تا کہ کہیں اس کا بھی وقت نہ نکل جائے)۔

③ امام اشہب رحمۃ اللہ علیہ نے تیسرے قول کو اختیار کیا ہے کہ ان میں سے جسے چاہے پہلے پڑھے اور قاضی عیاض رحمۃ اللہ علیہ نے کہا ہے کہ یہ اختلاف صرف اس وقت ہے، جب قضا نمازیں زیادہ نہ ہوں اور اگر قضا نمازیں (کثیر) زیادہ ہوں تو پھر اس میں کوئی اختلاف نہیں کہ پہلے موجودہ وقت کی حاضر نماز ہی کو ادا کیا جائے گا، پھر نمازوں کی قلیل و کثیر کی حد میں بھی اختلاف ہے۔ چنانچہ کہا گیا ہے کہ اگر صرف ایک ہی نماز قضا ہوئی ہو تو قلیل ہے۔ (اور زیادہ ہو جائیں تو کثیر) اور یہ بھی کہا گیا ہے کہ اگر چار نمازیں قضا ہوں تو قلیل ہیں (اس سے زیادہ ہو جائیں تو کثیر)۔

قاضی عیاض رحمۃ اللہ علیہ کے اس قول سے اس بات کی وضاحت تو ہوگی ہے کہ اگر قضا نماز

قلیل ہو، یعنی دو ایک ہو تو پہلے اسے پڑھ لیا جائے اور پھر وقتی نماز کو۔ قلیل و کثیر کے سلسلے میں دو ایک نماز کو قلیل شمار کرنا ہی مناسب لگتا ہے اور یہی وہ صورت ہے، جس میں انھیں پڑھنے کی شکل میں وقتی نماز کا تنگ سا وقت نہیں گزرنے پائے گا۔ اگر وقت بھی تنگ ہو اور قلیل کی مقدار چار شمار کرتے ہوئے چار نمازوں کو یکے بعد دیگرے پڑھنے لگیں تو ظاہر ہے کہ پھر تو پانچویں حاضر نماز کے بھی قضا ہو جانے کا خدشہ ہے۔ ہاں اگر حاضر نماز کا وقت تنگ نہ ہو تو پھر دوسری بات ہے، تب چاروں یا تینوں ہی کو پہلے پڑھ لیں۔

### جب حاضر نماز کی جماعت کھڑی ہو؟

یہ بھی اس وقت ہے جب کہ حاضر نماز کا وقت کافی ہو اور قضا پڑھنے والے صرف آپس ہی میں ہوں اور اگر قضا والا اکیلا ہے اور حاضر نماز کا وقت بھی بہت کم ہے، بلکہ ابھی ابھی شروع ہی ہوا ہے، لیکن جب وہ مسجد میں پہنچتا ہے تو دیکھتا ہے کہ حاضر یا وقت نماز کی جماعت کھڑی ہو چکی ہے تو وہ کیا کرے؟

اسی سے ملتا جلتا سوال شیخ الاسلام ابن تیمیہ رحمۃ اللہ علیہ سے بھی کیا گیا، جو ان کے مجموعہ فتاویٰ (۲/۱۰۶) میں مذکور ہے، جس میں کہا گیا ہے کہ ایک شخص کی نماز عصر قضا ہوگئی۔ جب وہ مسجد میں پہنچا تو دیکھا کہ مغرب کی جماعت ہو رہی ہے تو کیا وہ قضا نماز مغرب سے پہلے پڑھے یا نہیں؟

حمد وثناے باری تعالیٰ کے بعد موصوف نے جواب دیا کہ وہ (عصر پہلے نہ پڑھے) بلکہ وہ امام کے ساتھ شامل ہو کر پہلے مغرب کی نماز پڑھے، پھر عصر کی نماز پڑھے، اس پر علما کا اتفاق ہے، لیکن کیا وہ عصر کی نماز کے بعد مغرب کی نماز کو پھر دہرائے گا یا نہیں؟ اس سلسلے میں ہمارے علما کے دو قول ہیں:

① دہرائے گا۔ یہ حضرت ابن عمر رضی اللہ عنہما، امام مالک، ابو حنیفہ اور مشہور روایت کے مطابق امام احمد رحمۃ اللہ علیہ کا قول ہے۔

2) وہ نمازِ مغرب کو نہیں دہرائے گا۔ یہ حضرت ابن عباس رضی اللہ عنہما امام شافعی اور ایک قول میں امام احمد رحمہ اللہ کا مذہب ہے۔

امام ابن تیمیہ رحمہ اللہ ان دونوں اقوال کا ذکر کرنے کے بعد لکھتے ہیں، اگر کوئی شخص حسب استطاعت اللہ کا تقویٰ اختیار کرتا ہے تو:

”فَإِنَّ اللَّهَ لَمْ يُوجِبْ عَلَى الْعَبْدِ أَنْ يُصَلِّيَ الصَّلَاةَ مَرَّتَيْنِ“<sup>1</sup>

”بلاشبہ اللہ تعالیٰ نے کسی بندے پر یہ واجب نہیں کیا کہ وہ کسی نماز کو دو مرتبہ پڑھے۔“

اس سے اگلے سوال کے ضمن میں انھوں نے لکھا ہے کہ ترتیب کو واجب قرار دینے والوں کا بھی اس میں اختلاف ہے کہ وقت کی تنگی میں ترتیب ساقط ہو جاتی ہے یا نہیں؟ امام احمد کے مشہور ترین قول میں ہے کہ ایسی ترتیب ساقط ہو جاتی ہے، جیسا کہ امام ابو حنیفہ رحمہ اللہ اور ان کے اصحاب کا قول بھی ہے۔ البتہ ان کے ایک غیر معروف قول کی رو سے اسی طرح امام مالک کے نزدیک ایسے وقت میں بھی ترتیب ساقط نہیں ہوتی اور زیادہ مشہور ہی زیادہ صحیح بھی ہے۔ واللہ اعلم۔<sup>2</sup>

### قضا نماز اور خطبہ جمعہ:

ایک صورت یہ بھی ہے کہ کوئی شخص جمعہ کے دن دوپہر کے وقت مسجد میں اس وقت داخل ہو، جب کہ خطبہ جمعہ شروع تھا اور اسے یاد آیا کہ اس پر تو ابھی ایک نماز قضا بھی ہے تو اس نے دورانِ خطبہ ہی وہ قضا نماز پڑھ لی، جب کہ وہ خطبہ کی آواز بھی نہیں سن پا رہا۔ کیا اس کا فعل صحیح ہے یا نہیں؟

اس سلسلے میں شیخ الاسلام ابن تیمیہ رحمہ اللہ کا فتویٰ ہے کہ وہ خطبے کی آواز سن پا رہا ہو

1) مجموع الفتاویٰ (۲۲/۱۰۶)

2) مجموع الفتاویٰ (۲۲/۱۰۸)

یا نہ سن پا رہا ہو، اسے چاہیے کہ اگر وہ قضا نماز پڑھ لینے کے بعد بھی جمعہ کو پاسکتا ہے تو پہلے قضا نماز ہی پڑھے، بلکہ جمہور علما کے نزدیک ایسا کرنا ہی اس پر واجب ہے۔

کیوں کہ خطبے کے دوران میں جو نماز پڑھنے کی ممانعت ہے وہ علما کے صحیح تر قول کی رو سے فریضے کو شامل نہیں ہے اور قضا نماز فریضہ ہے، بلکہ وہ ممانعت تو تحیۃ المسجد کو بھی شامل نہیں ہے، کیوں کہ نبی اکرم ﷺ کا ارشاد ہے:

«إِذَا دَخَلَ أَحَدُكُمْ الْمَسْجِدَ، وَالْإِمَامُ يَخْطُبُ فَلَا يَجْلِسُ حَتَّىٰ يُصَلِّيَ رُكْعَتَيْنِ»

”جب تم میں سے کوئی شخص مسجد میں داخل ہو اور امام خطبہ دے رہا ہو تو پھر بھی وہ دو رکعت پڑھے بغیر نہ بیٹھے۔“

ایسے ہی قضا نماز کو ممنوع وقت میں پڑھنا صحیح حدیث سے ثابت ہے، کیوں کہ نبی اکرم ﷺ کا ارشاد گرامی ہے:

«مَنْ أَدْرَكَ رُكْعَةً مِنَ الْفَجْرِ قَبْلَ أَنْ تَطْلُعَ الشَّمْسُ فَقَدْ أَدْرَكَ الْفَجْرَ»<sup>(۱)</sup>

”جس نے طلوع آفتاب سے پہلے فجر کی ایک رکعت بھی پڑھ لی، تو اس نے فجر کی نماز پالی (جیسا کہ اس کی تفصیل ذکر کی جا چکی ہے)۔“

متعدد قضا نمازوں کے پڑھنے میں ترتیب:

اب آئیے اس سلسلے کے آخری موضوع کو بھی حل کر لیں کہ اگر متعدد نمازیں قضا ہو گئی ہوں تو کیا انہیں پڑھتے وقت ترتیب واجب ہے یا نہیں؟ دراصل یہ مسئلہ بھی اہل علم

(۱) صحیح مسلم مع شرح النووي (۳/ ۱۰۴/ ۵) صحیح سنن أبي داود، رقم الحديث (۳۹۸) صحیح سنن النسائی، رقم الحديث (۵۰۴) الإحسان في تقريب صحيح ابن حبان، رقم الحديث (۱۸۲) و مجموع الفتاوى (۱۰۷/ ۲۲)

کے مابین مختلف فیہ ہے۔ امام ابو حنیفہ رحمۃ اللہ علیہ اور بعض دیگر فقہانے کہا ہے کہ ان کے مابین بھی ترتیب واجب ہے۔ امام شافعی رحمۃ اللہ علیہ اور بعض فقہانے محدثین کے نزدیک قضا نمازوں کو پڑھتے وقت ان کے مابین ترتیب واجب نہیں ہے۔

قائلین وجوب کا استدلال تو غزوہ خندق والی احادیث سے ہے۔ امام بخاری رحمۃ اللہ علیہ نے اپنی صحیح میں ”باب قضاء الصلاة الأولى فالأولى“ میں اسی طرف اشارہ کیا ہے اور اس باب کے تحت غزوہ احزاب سے متعلق حضرت جابر رضی اللہ عنہ والی حدیث وارد کی ہے، جس میں حضرت عمر فاروق رضی اللہ عنہ کا کفار قریش کو برا کہنا اور غروب آفتاب کے بعد نماز عصر اور پھر مغرب پڑھنے کا ذکر ہوا ہے۔ اس تبویب سے بظاہر یہی محسوس ہوتا ہے کہ قضا نمازوں کو ترتیب ہی سے پڑھنا چاہیے، لیکن شارح بخاری لکھتے ہیں کہ اس حدیث سے قائلین وجوب کا دلیل حاصل کرنا صحیح نہیں، سوائے اس کے کہ جب یہ کہیں کہ نبی اکرم صلی اللہ علیہ وسلم کے افعال امت کی نسبت وجوب کے لیے ہوتے ہیں۔ ہاں اگر ارشاد نبوی:

«صَلُّوا كَمَا رَأَيْتُمُونِي أُصَلِّي»

”تم اسی طرح نماز پڑھو، جیسے مجھے نماز پڑھتے دیکھا ہے۔“

کے عموم سے استدلال کریں تو بات میں قوت آجاتی ہے اور خود شافیہ نے بھی اس مسئلے کے سوا کئی امور میں اس کا اعتبار کیا ہے۔<sup>①</sup>

امام شوکانی رحمۃ اللہ علیہ فرماتے ہیں کہ ترتیب کا عدم وجوب ہی ظاہر ہے، کیوں کہ نبی اکرم صلی اللہ علیہ وسلم کا محض کوئی فعل امت کے حق میں وجوب کے لیے نہیں ہوتا۔ اور «صَلُّوا كَمَا رَأَيْتُمُونِي أُصَلِّي» والی حدیث سے استدلال بھی اعتراض سے خالی نہیں ہے۔

قائلین وجوب کے بعض دیگر دلائل کا جائزہ:

ترتیب کے وجوب کو مزید قوی بنانے کے لیے بعض دیگر احادیث سے بھی استدلال

① نبل الأوطار (۱/۲/۳۰) الفتح الرباني (۲/۳۱۱)

کیا جاتا ہے کہ اگر وہ صحیح ہوتیں تو بات بن جاتی، لیکن ان میں سے کوئی بھی ایسی نہیں، جو قابل استدلال ہو۔ مثلاً مجھ کبیر طبرانی اور مسند احمد میں ایک حدیث ہے، جس میں حضرت ابو جمعہ حبیب بن سباع رضی اللہ عنہ بیان کرتے ہیں:

«أَنَّ النَّبِيَّ ﷺ عَامَ الْأَحْزَابِ صَلَّى الْمَغْرِبَ فَلَمَّا فَرَغَ قَالَ: هَلْ عَلِمَ أَحَدٌ مِنْكُمْ إِنِّي صَلَّيْتُ الْعَصْرَ؟ قَالُوا: يَا رَسُولَ اللَّهِ ﷺ مَا صَلَّيْتَهَا فَأَمَرَ الْمُؤَدِّنَ فَأَقَامَ الصَّلَاةَ فَصَلَّى الْعَصْرَ، ثُمَّ أَعَادَ الْمَغْرِبَ»

”نبی اکرم صلی اللہ علیہ وسلم نے غزوہ احزاب کے موقع پر مغرب کی نماز پڑھی، جب آپ صلی اللہ علیہ وسلم نماز مغرب سے فارغ ہو گئے تو لوگوں سے پوچھا: کیا تم میں سے کوئی یہ بات جانتا ہے کہ میں نے عصر کی نماز پڑھی تھی یا نہیں؟ صحابہ نے کہا: اے اللہ کے رسول صلی اللہ علیہ وسلم! آپ نے عصر نہیں پڑھی، تب آپ صلی اللہ علیہ وسلم نے مؤذن کو حکم فرمایا اور اس نے اقامت کہی تو آپ صلی اللہ علیہ وسلم نے عصر کی نماز پڑھی اور پھر مغرب کی نماز دہرائی۔“

اس روایت میں نماز مغرب کو دہرانے کے الفاظ سے ترتیب کے وجوب کو کافی تقویت مل سکتی تھی، بشرطیکہ یہ حدیث قابل حجت ہو، لیکن ایسا نہیں، اس حدیث کے متن اور سند دونوں پر کلام کیا گیا ہے۔ چنانچہ اس کے بارے میں ”فتح الباری“ (۲/ ۶۹) میں لکھا ہے کہ اس حدیث کا صحیح ہونا محل نظر ہے، کیوں کہ یہ صحیح بخاری و مسلم میں وارد شدہ حدیث کے مخالف ہے اور وہ اس طرح کہ یہاں تو آپ صلی اللہ علیہ وسلم کی طرف یہ منسوب کیا جا رہا ہے کہ آپ صلی اللہ علیہ وسلم نے مغرب کے بعد لوگوں سے پوچھا کہ میں نے عصر پڑھی ہے یا کہ نہیں اور بخاری و مسلم میں صراحت کے ساتھ موجود ہے کہ آپ صلی اللہ علیہ وسلم نے حضرت عمر فاروق رضی اللہ عنہ کے کفار قریش کو برا بھلا کہتے ہوئے آنے اور عصر کے غروب آفتاب کے قریب پڑنے کا سن کر حلفیہ فرمایا تھا:



«وَاللَّهِ مَا صَلَّيْتُمْهَا» ”اللہ کی قسم! میں نے بھی عصر کی نماز نہیں پڑھی۔“

گویا نبی اکرم ﷺ ہرگز نہیں بھولے تھے، بلکہ مشرکین سے مقابلہ جاری ہونے کی وجہ سے عصر رہ گئی تھی۔ جب کہ اس روایت سے یہ اثر ملتا ہے کہ آپ ﷺ عصر ہی کو بھول گئے تھے اور آپ ﷺ نے مغرب کی نماز پڑھ لی تھی، پھر مغرب پڑھ چکنے کے بعد شک گزرا کہ میں نے تو شاید عصر نہیں پڑھی۔ چنانچہ آپ ﷺ نے لوگوں سے پوچھا تو پتا چلا کہ آپ ﷺ نے عصر نہیں پڑھی تھی۔ صحیحین کی حدیث کے خلاف ہونے کی وجہ سے اس روایت کے متن کو غیر صحیح قرار دیا گیا ہے۔ اس کے علاوہ اس کی سند کو بھی ضعیف قرار دیا گیا ہے، جس کی دو وجوہات ہیں:

① اس کا ایک راوی ”محمد بن یزید“ جو ”ابن ابی زیاد“ فلسطینی“ ہے، اسے ابن ابی حاتم نے اپنے والد گرامی کے حوالے سے مجہول قرار دیا ہے اور اس کے بارے میں یہی بات امام دارقطنی رحمۃ اللہ علیہ نے کہی ہے، ان دونوں کی طرح علامہ ذہبی رحمۃ اللہ علیہ نے بھی اسے مجہول کہا ہے۔

② اس روایت کے ضعیف ہونے کی دوسری علت، اس کا ایک دوسرا راوی ابن لہیعہ ہے، جن کے بارے میں کلام معروف ہے کہ وہ خرابی حفظ کی وجہ سے ضعیف ہے۔ ”الدرایۃ فی تخریج أحادیث الهدایۃ“ میں حافظ عسقلانی رحمۃ اللہ علیہ نے اسی وجہ سے اس حدیث کو ضعیف کہا ہے اور ”نصب الرایۃ“ میں علامہ زیلعی رحمۃ اللہ علیہ حنفی نے اس روایت کو ان دونوں وجوہات کی بنا پر معلول قرار دیا ہے۔ علامہ بیہقی رحمۃ اللہ علیہ نے ”مجمع الزوائد“ میں روایت کو نقل کر کے لکھا ہے کہ امام احمد رحمۃ اللہ علیہ نے (مسند میں) اور طبرانی نے ”المعجم الکبیر“ میں روایت کیا ہے اور اس کی سند میں ابن لہیعہ ہے، جس میں ضعف پایا جاتا ہے۔ دورِ حاضر کے معروف محدث علامہ البانی رحمۃ اللہ علیہ نے بھی اس روایت کو اپنی کتاب ”إرواء الغلیل“ میں ضعیف قرار دیا ہے۔<sup>①</sup>

① تفصیل کے لیے دیکھیں: نصب الرایۃ (۲/ ۶۴) مجمع الزوائد (۱/ ۳۲۴) إرواء الغلیل (۱/ ۲۹)

اس ساری تفصیل سے یہ بات واضح ہوگئی کہ یہ روایت مفید مطلب نہیں ہے۔  
ایسے ہی ایک روایت سنن کبریٰ بیہقی و دارقطنی میں مرفوعاً اور موطا امام مالک رضی اللہ  
میں موقوفاً حضرت ابن عمر رضی اللہ عنہما سے مروی ہے:

«مَنْ نَسِيَ صَلَاةً فَلَمْ يَذْكُرْهَا إِلَّا وَهُوَ مَعَ الْإِمَامِ فَإِذَا سَلَّمَ الْإِمَامُ  
فَلْيُصَلِّ صَلَاتَهُ الَّتِي نَسِيَ، ثُمَّ لْيُصَلِّ بَعْدَهَا الصَّلَاةَ الْأُخْرَى...  
وَفِي لَفْظٍ: ثُمَّ لْيُعِدَّ الَّتِي صَلَّى مَعَ الْإِمَامِ»<sup>①</sup>

”کوئی شخص اپنی نماز پڑھنا بھول گیا اور اسے وہ اس وقت یاد آئی جب کہ وہ  
(کسی دوسری نماز کے لیے) امام کے ساتھ جماعت میں کھڑا تھا۔ اسے چاہیے  
کہ جب امام سلام پھیرے تو وہ اسی نماز کو پڑھ لے، جسے وہ بھول کر نہیں پڑھ  
سکا تھا اور پھر اس نماز کو دوبارہ پڑھ لے جو اس نے امام کے ساتھ پڑھی تھی۔“

اس روایت کو نقل کرنے کے بعد حافظ عسقلانی رضی اللہ عنہ نے لکھا ہے کہ اس حدیث کو  
دارقطنی و بیہقی نے مرفوعاً حضرت ابن عمر رضی اللہ عنہما سے روایت کیا ہے اور امام دارقطنی نے کہا ہے  
کہ اس کے ایک راوی ابو ابراہیم ترجمانی کو وہم ہو گیا ہے کہ اس قول کو مرفوعاً بیان کیا ہے  
(ابو ابراہیم کا وہم واضح ہو گیا) اور یہ موقوف روایت سنن دارقطنی و موطا امام مالک میں  
موجود ہے۔ امام نسائی نے اس روایت کے بارے میں ”الکنی“ میں کہا ہے کہ اس کا  
مرفوعاً بیان ہونا غیر محفوظ ہے اور ابو زرہ نے کہا ہے کہ اس کا مرفوعاً بیان ہونا غلط ہے۔<sup>②</sup>

ایسے ہی ایک تیسری حدیث بھی ہے، جس میں ہے:

«لَا صَلَاةَ لِمَنْ عَلَيْهِ الصَّلَاةُ»<sup>③</sup>

① سنن الدارقطني (ص: ۱۶۲) و سنن البيهقي (۲/ ۲۲۱) بحواله نصب الراية (۲/ ۱۶۲)

② الدراية بحواله تحفة الأوحدي (۱/ ۵۳۲)

③ مصدر سابق.

”اس کی کوئی نماز نہیں، جس پر کوئی پہلی نماز واجب الاداء ہو۔“

جب کہ علامہ یعنی حنفی نے اس روایت کے بارے میں کہا ہے کہ ابوبکر کے بقول یہ روایت باطل ہے اور بعض نے اس کی تاویل یہ کی ہے کہ جس پر کوئی فرض نماز باقی ہو، اس کی کوئی نقلی نماز نہیں ہوتی۔ علامہ ابن الجوزی نے کہا ہے کہ اس روایت کو ہم لوگوں کی زبان سے سنتے تو ہیں، لیکن مجھے اس کی کوئی اصل معلوم نہیں ہو سکی۔ یعنی یہ روایت بے اصل اور من گھڑت ہے۔<sup>①</sup>

اس سے معلوم ہوا کہ یہ روایت نہ صرف ناقابل استدلال ہے، بلکہ بے اصل اور جعلی ہے۔

### خلاصہ کلام:

قضا نمازوں اور ان میں ترتیب سے متعلق گفتگو کا لب لباب اور خلاصہ یہ ہے کہ عذر و مجبوری کی وجہ سے جو نمازیں قضا ہو جائیں، ان کو باقاعدہ اذان و اقامت اور جماعت کے ساتھ ادا کیا جائے اور ایک سے زیادہ قضا ہونے کی صورت میں انہیں ترتیب ہی سے پڑھنا بہتر ہے۔ حتیٰ کہ بعض اہل علم نے اسے واجب کہا ہے۔ بعض دیگر نے عدم وجوب کی رائے اختیار کی ہے اور اکثر محققین نے اسے ظاہر قرار دیا ہے۔ اگر کوئی مسجد میں پہنچے اور وہاں جماعت کھڑی ہو تو اسے چاہیے کہ پہلے وہ جماعت سے مل کر وہ حاضر نماز پڑھ لے اور بعد میں قضا نمازوں کو ترتیب وار پڑھ لے اور اس ادا شدہ نماز کو دہرانے کی بھی ضرورت نہیں، کیوں کہ دہرانے پر دلالت کرنے والی روایات ناقابل حجت ہیں۔

### وتر اور سنتوں کی قضا:

قضا نمازوں کے سلسلے میں ایک مسئلہ یہ بھی ہے کہ کسی نماز کے قضا ہو جانے کی صورت میں کیا اس نماز کے صرف فرض ہی پڑھے جائیں گے یا اس کی سننِ راتبہ یا موکدہ سنتیں بھی پڑھنی چاہئیں؟ تو اس سلسلے میں ”فتح الباری“ (۲/ ۶۸۰) میں حافظ ابن حجر رحمۃ اللہ علیہ

① دیکھیں: تحفۃ الأحوذی (۱/ ۵۳۲)

نے اور شیخ احمد عبدالرحمن بن البناء نے ”الفتح الرباني“ (۲/۳۱۲) میں فجر کی نماز قضا ہو جانے والے واقعہ پر مشتمل حدیث کی شرح کے ضمن میں لکھا ہے کہ اس حدیث میں اس بات کی دلیل موجود ہے کہ قضا نماز کی موکدہ سنتیں بھی پڑھنی چاہئیں، کیوں کہ صحیح بخاری و مسلم اور دیگر کتب والی اس صحیح حدیث کی رو سے سورج طلوع ہونے کے بعد فجر پڑھنے کی صورت میں بھی نبی اکرم ﷺ نے سنتیں پڑھی تھیں۔

اس سلسلے میں امام محمد بن قدامہ نے ”المغنی“ میں سنتوں کے بیان کے ضمن میں بڑی عمدہ بحث کی ہے، وہ فرماتے ہیں:

”وہ سنتیں جو فرضوں سے پہلے پڑھی جاتی ہیں (جیسے فجر و ظہر کی پہلی سنتیں ہیں) ان کا وقت نماز کے وقت کا آغاز ہونے سے لے کر نماز پڑھ چکنے کے درمیان ہے اور وہ سنتیں جو فرضوں کے بعد پڑھی جاتی ہیں (جیسے ظہر و مغرب اور عشا کی سنتیں ہیں) ان کا وقت نماز پڑھ چکنے سے لے کر اس نماز کا وقت گزر جانے تک ہے۔ اگر کوئی سنتیں اپنے ان اوقات سے رہ جائیں (قضا ہو جائیں) تو امام احمد رحمہ اللہ کا کہنا ہے:

”فجر کی دو سنتوں کو قضا کرنے اور عصر کے بعد (ظہر کی آخری دو رکعتوں کو) قضا کرنے کے سوا کسی دوسری سنتوں کو قضا کرنا ہمیں نبی اکرم ﷺ سے معلوم نہیں ہو سکا (یعنی امام احمد کے نزدیک فجر کی پہلی دو سنتوں اور ظہر کی آخری دو سنتوں کی قضا کرنا ثابت ہے)۔“

ابن حامد رحمہ اللہ کہتے ہیں:

”تمام موکدہ سنتوں کو اوقات مکروہہ کے سوا تمام اوقات میں قضا کیا جائے گا، کیوں کہ نبی اکرم ﷺ نے بعض نمازوں کی موکدہ سنتوں کو قضا کیا ہے اور باقی نمازوں کی موکدہ سنتوں کو ہم انہی پر قیاس کرتے ہیں۔“

آگے امام ابن قدامہ رحمۃ اللہ علیہ لکھتے ہیں:

”ہمارے بعض اصحاب کا کہنا ہے کہ ضحیٰ یا چاشت کے وقت تک فجر کی دو سنتوں کو اور ظہر کی (آخری) دو سنتوں کے سوا کوئی سنتیں قضا نہیں کی جائیں گی۔“  
امام احمد رحمۃ اللہ علیہ نے کہا ہے:

”فجر کے بعد میں وتروں کی قضا کو جانتا ہوں اور فجر کی سنتیں ضحیٰ کے وقت تک قضا کی جاسکتی ہیں۔“

امام مالک رحمۃ اللہ علیہ نے کہا ہے:

”فجر کی سنتوں کو دو پہر یعنی وقت زوال تک قضا کیا جاسکتا ہے، پھر اس کے بعد نہیں۔“

امام ابراہیم رحمۃ اللہ علیہ ضحیٰ، سعید بن جبیر اور حسن بصری رحمۃ اللہ علیہ کا کہنا ہے:

”جب سورج طلوع ہو جائے تو پھر کوئی وتر نہیں۔“

بعض دیگر اہل علم کا کہنا ہے:

”جس نے فجر کی نماز پڑھ لی، اب اس پر کوئی وتر نہیں ہے۔ جب کہ پہلا قول ہی زیادہ صحیح ہے، جس کی وجہ ہم نے ذکر کر دی ہے۔“

امام احمد رحمۃ اللہ علیہ فرماتے ہیں:

”میں اس بات کو پسند کرتا ہوں کہ آدمی کے لیے کچھ ایسے نوافل ہوں، جس کی وہ پابندی کرتا ہو، جو اگر کبھی فوت ہو جائیں تو انھیں قضا کر لے۔“<sup>①</sup>

آگے چل کر امام ابن قدامہ رحمۃ اللہ علیہ فرماتے ہیں کہ امام احمد رحمۃ اللہ علیہ نے فرمایا ہے:

”وتر فرض کے درجے کی نماز تو نہیں، لہذا اگر کوئی شخص صرف فرض نماز ہی پڑھ لے تو جائز ہے اور وتر و سنن فجر سنت موکدہ ہیں، اگر کوئی چاہے تو وتر کی قضا

① المغنی لابن قدامة بتحقیق ڈاکٹر ترکی (۵۴۴/۲)

کر لے اور نہ چاہے تو نہ کرے اور پھر فجر کی سنتوں اور وتر میں موازنہ کرتے ہوئے زیادہ بہتر اس بات کو قرار دیا گیا ہے کہ وتر فجر کی سنتوں سے زیادہ تاکید والے ہیں۔<sup>①</sup>

سنتوں کی قضا ہے یا نہیں؟ اس سلسلے میں شیخ الاسلام امام ابن تیمیہ رحمۃ اللہ علیہ سے بھی ایک سوال کیا گیا تھا کہ ایک آدمی کی ایک سے زیادہ نمازیں قضا ہوگئی ہیں تو کیا اب وہ موکدہ سنتوں سمیت انہیں پڑھے یا ان کی صرف فرض رکعتیں پڑھے گا اور کیا شب و روز کے تمام اوقات میں قضا نمازوں کو پڑھ سکتا ہے؟ اس پر موصوف نے جواب دیا تھا:

”قضا نمازیں زیادہ ہوں تو سنتوں یا نوافل میں مشغول ہونے سے بہتر یہ ہے کہ جلد از جلد قضا نمازوں کے فرائض پڑھ لے اور اگر قضا نمازیں قلیل ہوں تو انہیں سنتوں سمیت پڑھنا اچھا ہے، کیوں کہ جب نبی اکرم صلی اللہ علیہ وسلم اور آپ صلی اللہ علیہ وسلم کے صحابہ کرام رضی اللہ عنہم غزوہ حنین کے موقع پر (راستے میں) نماز فجر سے سوئے رہ گئے تھے تو انہوں نے سنتیں اور فرض سبھی قضا کیے تھے اور غزوہ خندق کے موقع پر جب نبی اکرم صلی اللہ علیہ وسلم کی متعدد نمازیں رہ گئیں تو آپ صلی اللہ علیہ وسلم نے انہیں سنتوں کے بغیر صرف فرض قضا کیے تھے۔“

دوسرے حصے کا جواب دیتے ہوئے لکھتے ہیں کہ قضا شدہ فرض نمازیں تمام اوقات میں (بلا تفریق اوقات مکروہہ وغیر مکروہہ) پڑھی جاسکتی ہیں، کیوں کہ صحیح حدیث میں نبی اکرم صلی اللہ علیہ وسلم کا ارشاد گرامی ہے:

«مَنْ أَدْرَكَ رَكْعَةً مِنَ الْفَجْرِ قَبْلَ أَنْ تَطْلُعَ الشَّمْسُ فَلْيَصِلْ إِلَيْهَا أُخْرَى»<sup>②</sup>

① المغني لابن قدامة بتحقيق ڈاکٹر ترکی (۲/ ۵۹۵)

② مجموع الفتاویٰ (۲۲/ ۱۰۴) الإحسان فی تقریب صحیح ابن حبان، رقم الحدیث (۵۸۱)

”جس نے طلوعِ آفتاب سے پہلے فجر کی ایک رکعت پالی تو اسے چاہیے کہ اس کے ساتھ ہی دوسری رکعت بھی ملا لے۔“

اس حدیث کے ان الفاظ میں اگرچہ صرف نمازِ فجر کا ذکر ہے، لیکن موصوف کا استدلال اس طرح ہے کہ اوقاتِ مکروہہ میں (جو طلوعِ آفتاب کا وقت ہے) اس میں فجر کی نماز قضا کی جاسکتی ہے تو دوسرے اوقاتِ مکروہہ میں کوئی بھی فرض نماز قضا کی جاسکتی ہے، جیسا کہ اوقاتِ مکروہہ سے استثنائی صورتیں ذکر کی جا چکی ہیں۔

الغرض موصوف کا یہ فتویٰ انتہائی معتدل ہے کہ اگر قضا نمازیں زیادہ ہوں تو صرف فرض پڑھ لیں اور اگر قضا نماز صرف ایک آدھی ہو تو موکدہ سنتیں بھی پڑھ لیں۔ یہاں یہ بات بھی پیش نظر رہے کہ صحیح مسلم، سنن کبریٰ بیہقی اور مسند احمد میں حضرت عائشہ رضی اللہ عنہا سے مروی ایک حدیث ہے:

«إِنَّ رَسُولَ اللَّهِ ﷺ كَانَ إِذَا غَلَبَتْهُ عَيْنُهُ أَوْ وَجَعُ فَلَمْ يُصَلِّ بِاللَّيْلِ صَلَّى بِالنَّهَارِ اثْنَتَيْ عَشْرَةَ رَكْعَةً»<sup>①</sup>

”نبی اکرم صلی اللہ علیہ وسلم جب غلبہ نیند یا کسی تکلیف کی وجہ سے رات کو (تہجد کی) نماز نہ پڑھ پاتے تو دن چڑھنے پر بارہ رکعتیں پڑھ لیتے تھے۔“

ایسے ہی سنن ابوداؤد، ترمذی، ابن ماجہ، مسند احمد اور مستدرک میں ابوسعید خدری رضی اللہ عنہ سے مروی ہے:

«مَنْ نَامَ عَنِ الْوَتْرِ أَوْ نَسِيَهِ فَلْيُوتِرْ إِذَا ذَكَرَهُ أَوْ اسْتَيْقَظَ»<sup>②</sup>

”جو شخص وتر سے سویا رہ جائے یا بھول جائے تو اسے چاہیے کہ بیدار ہونے پر

① صحیح مسلم مع شرح النووی (۳/۶/۲۸) الفتح الربانی (۲/۳۶۲)

② صحیح سنن أبي داود، رقم الحدیث (۱۳۶۸) سنن ابن ماجہ، رقم الحدیث (۱۱۸۸) سنن الترمذی مع التحفة (۲/۵۶۸) الإرواء (۲/۱۵۳) و مشکاة (۱/۳۹۷-۳۹۹) و حالہ، صحیح الجامع، رقم الحدیث (۶۵۶۲)

یا یاد آنے پر پڑھ لے۔“

اسی طرح مسند احمد اور طبرانی اوسط میں ام المؤمنین حضرت عائشہ رضی اللہ عنہا سے مروی ہے:

«كَانَ رَسُولُ اللَّهِ ﷺ يُصْبِحُ فَيُوتِرُ»<sup>①</sup>

”نبی اکرم ﷺ صبح ہونے پر وتر پڑھ لیتے تھے۔“

سنن بیہقی اور مستدرک حاکم (صحیح) میں حضرت ابوالدرداء رضی اللہ عنہ سے مروی ہے:

«رُبَّمَا رَأَيْتُ رَسُولَ اللَّهِ ﷺ يُوتِرُ وَقَدْ قَامَ النَّاسُ لِصَلَاةِ الصُّبْحِ»<sup>②</sup>

”بعض دفعہ میں نے نبی اکرم ﷺ کو اس وقت بھی وتر پڑھتے دیکھا، جب

لوگ نماز فجر پڑھنے کے لیے کھڑے ہو جاتے تھے۔“

فجر و ظہر کی سنتوں کی قضا سے متعلقہ احادیث سے احکام اخذ کرتے ہوئے شیخ عبدالرحمن البنا لکھتے ہیں:

”ان احادیث میں موکدہ سنتوں، وتر اور تہجد وغیرہ کی قضا کی مشروعیت کا ثبوت ہے۔ ائمہ اربعہ سمیت بعض دیگر ائمہ اور صحابہ و تابعین کی ایک جماعت کا اس بات پر اتفاق ہے کہ وتر قضا ہو جائیں تو ان کی قضا ہے، لیکن اس بات میں اختلاف ہے کہ کب تک قضا ممکن ہے؟“

اس سلسلے میں تین اقوال ہیں:

① فجر پڑھنے سے پہلے پہلے۔ یہ حضرت ابن عباس رضی اللہ عنہما، امام عطاء، مسروق، حسن بصری، نخعی، مکحول قتادہ، مالک، شافعی، احمد، اسحاق، ابو ایوب اور ابو حنیفہ رضی اللہ عنہم کا مسلک ہے، جیسا کہ قیام اللیل للمروزی میں منقول ہے۔

② دن یا رات کو جب بھی موقع ملے، قضا کر لے۔ شافعیہ کا فتویٰ اسی پر ہے۔

① شرح الفتح الرباني (۲/۳۱۲)

② حوالہ سابقہ. و الإرواء (۲/۱۵۵)



3 سونے یا بھولنے کی شکل اور جان بوجھ کر چھوڑنے کی شکل میں تفریق۔

امام ابن حزم رحمہ اللہ نے کہا ہے کہ سونے یا بھولنے کی شکل میں دن یا رات کے کسی وقت میں جاگے یا یاد آئے تو پڑھ لے اور جان بوجھ کر چھوڑنے کی صورت میں جب اس پر فجر طلوع ہو جائے تو وہ اسے قضا کر ہی نہیں سکتا۔

وتر کے علاوہ دیگر نوافلِ راتہ یعنی سنن مؤکدہ کی قضا کے بارے میں بھی اہل علم کے کئی اقوال ہیں:

1 عذر سے قضا ہوں یا بلا عذر، مطاقاً ان کی قضا مستحب ہے۔ حضرت ابن عمر رضی اللہ عنہما، عطاء، طاؤس، قاسم بن محمد، ابن جریج، اوزاعی، قول جدید میں امام شافعی، احمد، اسحاق، محمد بن حسن (تلمیذ امام ابوحنیفہ) اور مزنی رحمہم اللہ کا یہی مسلک ہے۔

2 ان کی قضا نہیں ہے۔ یہ امام ابوحنیفہ، مالک، مشہور روایت کے مطابق ابو یوسف، قدیم کے مطابق امام شافعی اور ایک روایت کی رو سے امام احمد رحمہم اللہ کا بھی مسلک ہے۔ امام مالک کا مشہور مسلک یہ ہے کہ فجر کی سنتوں کو طلوع آفتاب کے بعد قضا کیا جائے۔

3 مستقل بالذات اور تابع لغیر میں تفریق۔ یعنی نمازِ عید و نمازِ ضحیٰ وغیرہ کی قضا ہے اور فرض نمازوں کی سنن مؤکدہ کی قضا نہیں ہے۔ یہ امام شافعی رحمہم اللہ کا ایک قول ہے۔

4 اختیار ہے، چاہے تو قضا کر لے اور چاہے تو نہ کرے۔ یہ احناف اور امام مالک رحمہم اللہ سے مروی ہے۔

5 نیند و بھول کے عذر اور بلا عذر قضا میں تفریق، عذر پر قضا ہے۔ بلا عذر یعنی عمداً پر قضا نہیں ہے۔ یہ علامہ ابن حزم رحمہم اللہ کا مذہب ہے اور جمہور کا کہنا ہے کہ جب عذر پر قضا ہے تو عمداً بلا عذر پر بالاولیٰ قضا ہے۔<sup>①</sup> واللہ اعلم

① شرح الفتح الرباني (۲/ ۳۱۳، ۳۱۶) موطأ الإمام مالك (۱/ ۱۴۷) نیل الأوطار (۲/ ۳/ ۴۷-۴۸) تحفة الأحوذی (۲/ ۷۶۸-۵۷) بذل المجہود (۴/ ۳۳۷) طبع ثالث بیروت.

الغرض فجر اور ظہر کی دو سنتوں کی اہمیت ذکر کی جا چکی ہے اور نبی اکرم ﷺ کا انہیں قضا کرنا بھی ثابت ہے۔ وتروں کو فجر کی سنتوں سے بھی زیادہ موکد شمار کیا گیا ہے، لہذا کم از کم مذکورہ رکعتوں کو تو قضا کر لینا ہی زیادہ بہتر ہے۔

عشا سے پہلے سونا اور بعض استثنائی صورتیں:

اب نماز پنج گانہ کے اوقات کا موضوع ختم کرنے سے پہلے مناسب معلوم ہوتا ہے کہ نماز عشا سے پہلے سونے اور نماز عشا کے بعد فضول باتیں کرنے کے بارے میں شرعی نقطہ نظر کی بھی تھوڑی سی وضاحت کر دی جائے، اس سلسلے میں صحیحین اور سنن اربعہ کے حوالے سے حضرت ابو بزرہ رضی اللہ عنہ سے مروی حدیث گزر چکی ہے، جس میں وہ فرماتے ہیں:

«إِنَّ النَّبِيَّ ﷺ كَانَ يَسْتَحِبُّ أَنْ يُؤَخَّرَ الْعِشَاءَ الَّتِي يَدْعُونَهُ  
الْعَتَمَةَ، وَكَانَ يَكْرَهُ النَّوْمَ قَبْلَهَا وَالْحَدِيثَ بَعْدَهَا»<sup>①</sup>

”نبی اکرم ﷺ نماز عشا جس کو لوگ ”عتمہ“ بھی کہتے تھے، اسے موخر کرنے کو مستحب سمجھتے اور اس سے پہلے سونے اور اس کے بعد باتیں کرنے کو مکروہ جانتے تھے۔“

امام ترمذی رحمہ اللہ فرماتے ہیں کہ اکثر اہل علم نماز عشا سے پہلے سونے کو مکروہ شمار کرتے ہیں اور بعض نے اس کی رخصت دی ہے خصوصاً ماہ رمضان میں۔ حافظ ابن حجر رحمہ اللہ فرماتے ہیں کہ جن سے رخصت منقول ہے، ان سے بھی اس شرط کے ساتھ رخصت منقول ہے کہ سونے والے کے پاس ایسا شخص موجود ہو، جو اسے نماز کے لیے جگا دے یا وہ خود سے اٹھ جاتا ہو اور یہ شرط مناسب بھی ہے، کیوں کہ نماز عشا سے پہلے سونے کی ممانعت کا

① صحیح البخاری مع الفتح (۲/ ۴۹، ۷۳) صحیح مسلم (۳/ ۵/ ۴۵- ۱۴۶) نصب الرایۃ (۱/ ۲۴۸) المنتقی مع النیل (۱/ ۲/ ۱۳) الفتح الربانی (۲/ ۲۷۲) صحیح سنن أبي داود، رقم الحدیث (۳۸۵) صحیح سنن الترمذی، رقم الحدیث (۱۴۲) صحیح سنن النسائی (۵۱۶) سنن ابن ماجہ، رقم الحدیث (۷۰۱)

سبب اس کا وقت نکلنے کا خدشہ ہے۔ امام طحاوی نے رخصت کو عشا کا وقت ہونے سے پہلے پہلے پر اور ممانعت کو عشا کا وقت ہو جانے کے بعد پر محمول کیا ہے۔<sup>①</sup>

قالین کراہت کا استدلال تو اسی مذکورہ حدیث اور ایسی ہی بعض دیگر احادیث سے ہے، جب کہ قالین جواز کا استدلال صحیح بخاری کی اس حدیث سے ہے، جس میں ہے کہ نبی اکرم ﷺ نے ایک رات نمازِ عشا کو بہت موخر کر دیا تو اس وقت حضرت عمر فاروق رضی اللہ عنہ نے آپ ﷺ کو آواز دیتے ہوئے فرمایا:

«الصَّلَاةُ! نَامَ النِّسَاءُ وَالصَّبِيَانُ»<sup>②</sup>

”نماز کے لیے تشریف لائیں کہ اب تو عورتیں اور بچے سو گئے ہیں۔“

امام بخاری رضی اللہ عنہ نے اس حدیث پر یوں باب باندھا ہے:

”بَابُ النَّوْمِ قَبْلَ الْعِشَاءِ لِمَنْ غَلِبَ“

”عشا سے پہلے غلبہ نیند کی وجہ سے سونے کے جواز کا بیان۔“

گویا ان کے نزدیک عشا سے پہلے سونا تب مکروہ ہے، جب آدمی کی اپنی مرضی و احتیاط سے ہو، ورنہ نہیں، کیوں کہ عورتوں اور بچوں کے سو جانے کا سن کر بھی آپ ﷺ نے ان پر نکیر نہیں کی تھی۔

شارح بخاری فرماتے ہیں:

”اگر ایسی حالت میں نماز کے انتظار کے لیے بیٹھے بیٹھے سونے اور اپنے گھر

میں غلبہ نیند کی وجہ سے سونے میں فرق کیا جائے تو یہ زیادہ اولیٰ ہے۔“

امام شوکانی رضی اللہ عنہ نے ابن سید الناس سے نقل کرتے ہوئے لکھا ہے:

”نماز کے انتظار میں بیٹھے بیٹھے سونا تو کوئی ممنوع نہیں ہے اور نہ اس کا نیند

① الفتح الرباني (۲/ ۴۹) نیل الأوطار (۱/ ۱۳)

② صحيح البخاري مع الفتح، رقم الحديث (۵۶۹)

سے کوئی تعلق ہے، بلکہ وہ نیند کی ابتدائی حالت اونگھ ہے۔ یعنی اس حالت میں اونگھنے کی ممانعت کیسے ہو سکتی ہے اور اس سے نیند کے جواز کا استدلال کیسے کیا جاسکتا ہے؟<sup>①</sup>

مختصر یہ کہ امام ترمذی رحمۃ اللہ علیہ کے بقول اکثر اہل علم کے نزدیک عشا سے پہلے سونا مکروہ ہے اور ابن سید الناس کہتے ہیں کہ صحابہ کی ایک جماعت نے اسے مکروہ قرار دیا ہے اور شدت سے ممانعت بیان کی ہے۔ جب کہ ان میں سے حضرت عمر، ابن عمر اور ابن عباس رضی اللہ عنہم بھی ہیں۔ امام مالک رحمۃ اللہ علیہ کا اختیار بھی کراہت ہی ہے اور امام عبداللہ بن مبارک فرماتے ہیں کہ اکثر احادیث کراہت ہی پر دلالت کرتی ہیں۔

حضرت علی اور ابو موسیٰ اشعری رضی اللہ عنہما اور فقہائے کوفہ جواز کے قائل تھے اور بعض نے اس میں جگانے والے کی موجودگی شرط عائد کی ہے۔ حضرت ابن عمر رضی اللہ عنہما سے یہ مروی ہے اور امام طحاوی رحمۃ اللہ علیہ سے بھی۔ امام ابن العربی رحمۃ اللہ علیہ نے کہا ہے:

”کوئی جگانے والا موجود ہو یا خود سے جاگ جانے کی عادت ہو تو پھر سونا جائز ہے۔ صحابہ رضی اللہ عنہم کے اقوال کی تفصیل آپ کے سامنے ہے۔ اکثریت کا مسلک کراہت کا ہے اور زیادہ احتیاط پر بھی یہی مبنی ہے۔“<sup>②</sup>

اب آئیے اس حدیث ابو برزہ رضی اللہ عنہ کے آخری حصے میں مذکور مسئلے کی طرف۔

عشا کے بعد باتیں کرنے کی کراہت اور استثنائی صورتیں:

نماز عشا کے بعد باتیں کرنے کے بارے میں بھی اہل علم کے دو گروہ ہیں۔ بعض علما کا کہنا ہے کہ نماز عشا کے بعد باتیں کرنا مکروہ ہے اور ان کا استدلال ایک تو اسی حدیث سے ہے، جو حضرت ابو برزہ رضی اللہ عنہ سے مروی ہے اور اسی بات کی دلیل وہ حدیث بھی

① نیل الأوطار (۱۴/۲/۱)

② شرح صحیح مسلم للنووی (۳/۵/۱۴۲-۱۴۷) نیل الأوطار (۲/۱۳-۱۴)

ہے، جس کی طرف امام ترمذی رحمۃ اللہ علیہ نے اشارہ کیا ہے، جو سنن ابن ماجہ اور مسند احمد میں حضرت عبداللہ بن مسعود رضی اللہ عنہ سے مروی ہے، جس میں وہ فرماتے ہیں:

«جَدَبَ لَنَا رَسُولُ اللَّهِ ﷺ السَّمَرَ بَعْدَ الْعِشَاءِ»<sup>①</sup>

”نبی اکرم صلی اللہ علیہ وسلم نے ہمیں نمازِ عشا کے بعد باتیں کرنے سے منع فرمایا۔“

اسی مفہوم کی دیگر احادیث کے پیش نظر نمازِ عشا کے بعد باتیں کرنے کو مکروہ قرار دیا گیا ہے، جب کہ بعض علما نے بھلائی کی باتوں کو جائز قرار دیا ہے اور اس کے دلائل بھی موجود ہیں، حضرت ابو ہریرہ رضی اللہ عنہ والی حدیث کی شرح بیان کرتے ہوئے امام

نووی رحمۃ اللہ علیہ نے ”المنہاج شرح صحیح مسلم بن الحجاج“ میں لکھا ہے:

”نمازِ عشا کے بعد باتیں کرنے کی کراہت کا سبب یہ ہے کہ وہ رات کو طویل

وقت تک جگائے رکھیں گی، جس کے نتیجے میں وہ شخص تہجد یا ذکر و تلاوت سے

رہ جائے گا، یا نمازِ فجر کو اس کے جائز و مختار یا افضل وقت میں ادا نہیں کر سکے گا

اور رات کو باتوں میں جاگنا اسے دن کے وقت سست کر دے گا، جس سے وہ

حقوقِ دین، امورِ اطاعت اور دنیوی مصلحتوں سے بھی محروم ہو سکتا ہے۔“

پھر امام نووی رحمۃ اللہ علیہ لکھتے ہیں:

”نمازِ عشا کے بعد باتیں کرنے کے مکروہ ہونے پر علمائے امت کا اتفاق ہے،

سوائے ان باتوں کے جو خیر پر مبنی ہوں۔ مثلاً حصولِ علم کی غرض ہو، مہمان

آجائے، دلہن کا دل بہلانا ہو، شفقت و محبت میں اپنے بچوں اور اہلیہ سے کچھ

باتیں ہوں، اصلاحِ بین الناس اور امر بالمعروف اور نہی عن المنکر کی باتیں

ہوں تو ان میں کوئی کراہت نہیں ہے اور ان میں سے بعض امور کے بارے

میں صحیح احادیث میں اجازت وارد ہوئی ہے۔“<sup>②</sup>

① المنتقی (۱/۲/۱۴) الفتح الربانی (۲/۲۷۱) سنن ابن ماجہ، رقم الحدیث (۷۰۳)

② شرح صحیح مسلم للنووی (۲/۳/۱۴۶-۱۴۷)

جن احادیث و دلائل کی بنا پر نمازِ عشا کے بعد باتوں کو جائز قرار دیا گیا ہے، خصوصاً جب کہ وہ باتیں بھلائی اور دین و آخرت کی ہوں، علم سے تعلق رکھتی ہیں یا پھر وہ باتیں ہوں جو حوائجِ ضروریہ میں شمار ہوتی ہیں، مثلاً اہلیہ، بچوں اور مہمان سے گفتگو، ان امور کے جواز پر اس حدیث سے استدلال کیا جاتا ہے جو سنن ترمذی، نسائی اور مسند احمد میں ہے، جس میں امیر المؤمنین حضرت عمر فاروق رضی اللہ عنہ بیان فرماتے ہیں:

«إِنَّ النَّبِيَّ ﷺ كَانَ يَسْمُرُ هُوَ وَ أَبُو بَكْرٍ فِي الْأَمْرِ مِنْ أُمُورِ الْمُسْلِمِينَ وَأَنَا مَعَهُمَا»<sup>①</sup>

”نبی اکرم ﷺ اور حضرت ابو بکر رضی اللہ عنہ مسلمانوں کی فلاح کے امر میں سے کسی امر میں (نمازِ عشا کے بعد) باتیں کرتے تھے اور (میں بھی) ان کے ساتھ ہوتا تھا۔“

جواز کی دوسری دلیل صحیح بخاری و مسلم میں حضرت ابن عباس رضی اللہ عنہما سے مروی ہے۔ وہ فرماتے ہیں کہ میں ام المؤمنین حضرت میمونہ رضی اللہ عنہا کے گھر مہمان بن کر گیا اور یہ اس رات تھا جب کہ نبی اکرم ﷺ ان کے گھر میں تھے، تاکہ میں دیکھوں کہ نبی اکرم ﷺ رات کو نمازِ تہجد کیسے پڑھتے ہیں۔ وہ فرماتے ہیں:

«فَتَحَدَّثَ النَّبِيَّ ﷺ مَعَ أَهْلِهِ سَاعَةً ثُمَّ رَفَدَ...»<sup>②</sup>

”نبی اکرم ﷺ نے اپنی زوجہ محترمہ سے باتیں کیں اور پھر سو گئے۔“

اس حدیث سے یوں استدلال کیا جاتا ہے کہ آپ ﷺ نمازِ عشا کے بعد گھر تشریف لے گئے تھے اور گھڑی بھر کے لیے گھر والوں سے باتیں کی تھیں۔

① الفتح الرباني (۲/ ۲۷۲) فتح الباري (۲/ ۷۴) و (۱/ ۲۱۳) المنتقى (۲/ ۱۴) صحيح سنن الترمذي، رقم الحديث (۱۴۳)

② المنتقى مع النيل (۱/ ۲/ ۱۵) في فتح الباري (۱/ ۱۲۳) صحيح البخاري (۱/ ۲۱۲) صحيح مسلم مع شرح النووي (۳/ ۶/ ۵۰، ۵۱)

صاحب ”نبیل الأوطار“ تو لکھتے ہیں:

”اس حدیث کو انھوں نے اپنے لیے دلیل بنایا ہے، جو نمازِ عشا کے بعد مطلقاً باتوں کے جواز کے قائل ہیں، وہ خیر و طاعت کی ہوں یا عام باتیں ہوں۔ ممکن ہے کہ یہ واقعہ جواز کے لیے ہی ہو۔ تاکہ ممانعت والی احادیث کو نہی تحریمی پر محمول نہ کیا جائے۔“<sup>①</sup>

یہاں یہ بات بھی واضح کر دیں کہ حضرت ابن عباس رضی اللہ عنہما ام المؤمنین حضرت میمونہ رضی اللہ عنہا کے بھانجے تھے اور بھانجے کا خالہ کے گھر میں اس طرح رات رہنا بلاشبہ ممکن ہے، کیوں کہ خالہ محرمات میں سے ہوتی ہے اور وہ تو ان کی صرف خالہ ہی نہیں، بلکہ اُم المؤمنین بھی تھیں۔ امام بخاری رحمۃ اللہ علیہ نے اپنی صحیح کے کتاب العلم کے باب (۴۰ اور ۴۱) میں اسی طرح ”کتاب مواقیت الصلاة“ کے باب (۴۰ اور ۴۱) میں خیر و بر اور تعلیم و تعلم کے لیے باتیں کرنے کے جواز پر دلالت کرنے والی احادیث ذکر کی ہیں۔ جب کہ ”کتاب مواقیت الصلاة“ کے باب (۳۹) میں حضرت ابو برزہ رضی اللہ عنہ والی حدیث نقل کی ہے اور اس طرح باب باندھا ہے:

”بَابُ مَا يُكْرَهُ مِنَ السَّمْرِ بَعْدَ الْعِشَاءِ“

اس طرح امام بخاری رحمۃ اللہ علیہ نے واضح کر دیا کہ عام مباح باتوں میں راتوں کو جاگتے رہنا تو مکروہ ہے، البتہ خیر و بر کی باتوں کے لیے یہ جائز ہے۔ چنانچہ کتاب العلم کے چالیسویں باب میں اُم المؤمنین حضرت اُم سلمہ رضی اللہ عنہا سے مروی ایک حدیث لائے ہیں، جس میں وہ فرماتی ہیں کہ نبی اکرم صلی اللہ علیہ وسلم ایک رات نیند سے بیدار ہوئے تو فرمایا:

«سُبْحَانَ اللَّهِ مَاذَا أَنْزَلَ اللَّيْلَةَ مِنَ الْفِتَنِ، وَمَاذَا فَتَحَ مِنْ

الْحَزَائِنِ، أَيَقْضُوا صَوَابَ الْحَجْرِ فَرَبَّ كَاسِيَةٍ فِي الدُّنْيَا عَارِيَةً فِي الْآخِرَةِ<sup>①</sup>

”اللہ پاک ہے، آج رات کتنے ہی فتنے نازل ہوئے ہیں اور کتنے ہی خزانے کھلے ہیں! پھر فرمایا: ان حجروں میں موجود تمام امہات المؤمنین کو جگا دو، کتنی ہی عورتیں دنیا میں تو لباس پہنے ہوئے ہیں، مگر آخرت میں عریاں ہوں گی۔“

اس حدیث کو ”باب العلم والعظة باللیل“ میں لاکر امام بخاری رحمہ اللہ نے اس بات پر تنبیہ کرنا چاہی ہے کہ نمازِ عشا کے بعد جن باتوں کی ممانعت ہے، وہ ایسی باتیں ہیں، جن میں کوئی خیر نہ ہو۔<sup>②</sup>

بخاری شریف کے کتاب العلم کے اکتالیسویں باب ”باب السمر في العلم“ میں حضرت عبد اللہ بن عمر رضی اللہ عنہما سے مروی وہ مشہور حدیث لائے ہیں، جس میں وہ بیان کرتے ہیں کہ نبی اکرم صلی اللہ علیہ وسلم نے اپنی حیاتِ مبارکہ کے آخری ایام میں ایک رات ہمیں عشا کی نماز پڑھائی، سلام پھیرنے کے بعد آپ صلی اللہ علیہ وسلم کھڑے ہو گئے اور (خطبہ دیتے ہوئے) فرمایا:

«رَأَيْتُكُمْ لَيْلَتَكُمْ هَذِهِ فَإِنَّ رَأْسَ مِائَةِ سَنَةٍ مِنْهَا لَا يَبْقَى مِمَّنْ هُوَ عَلَى ظَهْرِ الْأَرْضِ أَحَدٌ»<sup>③</sup>

”یہ آج کی رات تم نے دیکھی ہے؟ آج سے ایک سو سال تک کوئی ذی روح، جو اس وقت روئے زمین پر ہے، نہیں رہے گا۔“

اس روایت ابن عمر رضی اللہ عنہما میں تو اس ارشاد کی تاریخ مطلق آخری ایام ہے، جب کہ یہی واقعہ حضرت جابر رضی اللہ عنہ نے بھی بیان فرمایا ہے۔ اس میں انھوں نے بیان کیا ہے کہ یہ بات آپ صلی اللہ علیہ وسلم نے وفات سے ایک ماہ پہلے بیان فرمائی تھی۔<sup>④</sup>

① صحیح البخاری مع الفتح (۲۱۰/۱)

② فتح الباری أيضاً (۲۱۰/۱)

③ صحیح البخاری (۲۱۱/۱، ۷۴/۲)

④ فتح الباری أيضاً.



نمازِ عشا کے بعد ایسی علمی گفتگو کا ذکر بکثرت احادیث میں آیا ہے، جن سے معلوم ہوتا ہے کہ وعظ و نصیحت اور درس و تدریس ہو تو یہ بلا کراہت جائز اور ثابت ہے۔ چنانچہ وعظ و درس کے جواز پر دلالت کرنے والی ایک حدیث امام بخاری رحمۃ اللہ علیہ اپنی کتاب کے موافقت الصلاة کے ”باب السمر في الفقه والخير بعد العشاء“ میں لائے ہیں، جس میں حضرت انس رضی اللہ عنہ بیان کرتے ہیں کہ ہم نے دیکھا کہ ایک دفعہ آدھی رات سے زیادہ گزر گئی تو نبی اکرم صلی اللہ علیہ وسلم تشریف لائے اور ہمیں نماز پڑھائی، پھر خطبہ دیتے ہوئے ارشاد فرمایا:

«أَلَا إِنَّ النَّاسَ قَدْ صَلَّوْا ثُمَّ رَقَدُوا وَإِنَّكُمْ لَمْ تَرَالُوا فِي صَلَاةٍ مَا  
انْتَظَرْتُمْ الصَّلَاةَ»<sup>①</sup>

”لوگوں نے نماز پڑھ لی ہے اور وہ سو بھی چکے ہیں اور تم اس وقت تک نماز ہی میں ہو، جب تک کہ اس کے انتظار میں ہو۔“

اس حدیث سے اور خصوصاً اس میں نبی اکرم صلی اللہ علیہ وسلم کے خطبہ ارشاد فرمانے سے امام بخاری رحمۃ اللہ علیہ نے یہ بات اخذ کی ہے کہ اگر علم و فقہ اور خیر و بر کی بات ہو تو وہ نمازِ عشا کے بعد بھی جائز ہے، اس مفہوم پر دلالت کرنے والی متعدد احادیث ہیں۔<sup>②</sup>

جبکہ مہمان اور اہل خانہ سے گفتگو کے جواز کے بارے میں بھی امام بخاری رحمۃ اللہ علیہ نے مستقل ایک باب قائم کیا ہے: ”بَابُ السَّمْرِ مَعَ الضَّيْفِ وَالْأَهْلِ“ اور اس باب کے تحت وہ حدیث لائے ہیں، جس میں حضرت عبدالرحمن بن حضرت ابو بکر صدیق رضی اللہ عنہما بیان کرتے ہیں کہ اصحابِ صفہ فقرا لوگ تھے (یعنی ان کے پاس کھانے پینے کی اشیا کی قلت تھی، لہذا اپنے دیگر صحابہ رضی اللہ عنہم سے مخاطب ہو کر) نبی اکرم صلی اللہ علیہ وسلم نے ارشاد فرمایا:

«مَنْ كَانَ عِنْدَهُ طَعَامٌ أَثْنَيْنِ فَلْيُدْهَبْ بِثَالِثٍ، وَإِنْ أَرْبَعٌ فَخَامِسٌ أَوْ سَادِسٌ»

① صحیح البخاری مع الفتح (۷۳ / ۲)

② دیکھیں: فتح الباری (۱ / ۲۱۳)

”جس کے پاس دو آدمیوں کا کھانا ہو، وہ اپنے ساتھ ایک تیسرے کو بھی لے جائے، جس کے پاس چار اشخاص کا کھانا ہو، وہ پانچواں یا چھٹے کو بھی لے جائے۔“

حضرت ابو بکر صدیق رضی اللہ عنہ اپنے ساتھ تین آدمیوں کو لائے اور نبی اکرم صلی اللہ علیہ وسلم اپنے ساتھ دس افراد کو لے گئے۔ ہمارے گھر میں ایک خود میں، میرے والد اور والدہ یا انھوں نے بیوی کہا۔ میرے اور ابو بکر رضی اللہ عنہ کے گھر میں کام کرنے والا خادم بھی تھا۔ اس طرح حضرت ابو بکر رضی اللہ عنہ نے اور نبی اکرم صلی اللہ علیہ وسلم نے کھانا کھا لیا اور نمازِ عشا تک آپ صلی اللہ علیہ وسلم کے یہاں ہی رہے۔ نمازِ عشا کے بعد وہ پھر آپ صلی اللہ علیہ وسلم کے گھر ہی پہلے گئے۔

پھر رات کا ایک حصہ گزرنے کے بعد وہ اپنے گھر آئے تو ان کی اہلیہ نے پوچھا کہ آپ کو مہمانوں کی مہمان نوازی کرنے سے کس نے روک لیا تھا؟ انھوں نے پوچھا:

”کیا تم لوگوں نے ابھی تک مہمانوں کو کھانا نہیں کھلایا؟ ان کی اہلیہ نے بتایا کہ انھوں نے آپ کے شامل ہوئے بغیر کھانا کھانے سے انکار کر دیا تھا، ہم نے تو کھانا پیش کیا تھا، مگر وہ نہ مانے۔“

یہ حدیث طویل ہے، جس میں یہ بھی مذکور ہے کہ حضرت صدیق اکبر رضی اللہ عنہ نے انھیں کھانا کھلایا۔ وہ کھاتے جاتے، مگر کھانا کم ہونے کے بجائے بڑھتا گیا، حتیٰ کہ ان مہمانوں کے کھا لینے کے باوجود کھانا ان کی بیوی کے بقول تیار کیے گئے کھانے سے تین گنا زیادہ ہو گیا۔ وہ کھانے والا برتن نبی اکرم صلی اللہ علیہ وسلم کے گھر بھیج دیا گیا، صبح آپ صلی اللہ علیہ وسلم کے گھر سے وہ فوج کے بارہ دستوں کو بھیجا گیا تو ان سب نے بھی وہ کھانا کھایا۔

اس حدیث کو امام بخاری رحمۃ اللہ علیہ ”کتاب مواقیت الصلاة“ کے علاوہ ”باب علامات النبوة“ یعنی کتاب المناقب میں بھی لائے ہیں، کیوں کہ اس میں نبی اکرم صلی اللہ علیہ وسلم کی نبوت کی علامت و معجزہ بھی ہے، اگرچہ اس میں حضرت صدیق رضی اللہ عنہ کی فضیلت و کرامت بھی ہے۔ حافظ عسقلانی رحمۃ اللہ علیہ، اسی طرح علامہ عینی صاحب ”عمدة القاری شرح صحیح

البخاری“ کے بقول امام بخاری رحمۃ اللہ علیہ نے نمازِ عشا کے بعد مہمان اور اہل خانہ سے گفتگو کے جواز کا جواب قائم کیا تو ان کا استدلال حضرت صدیق رضی اللہ عنہ کے اپنی اہلیہ اور پھر مہمانوں سے بات کرنے کے الفاظ سے ہے۔ یاد رہے کہ یہ حدیث صحیح بخاری کے متعدد مقامات کے علاوہ صحیح مسلم، کتاب الاطعمۃ اور سنن ابی داؤد میں بھی مروی ہے۔<sup>①</sup>

### خلاصہ کلام:

ان احادیث سے حاصل شدہ تفصیلات کا خلاصہ یہ ہوا کہ نمازِ عشا کے بعد معمول کے ذکر اذکار کر کے سو جانا چاہیے۔ بلاوجہ داستان گوئی، قصہ خوانی، فحش کلامی اور لالیچنی گفتگو میں وقت ضائع نہیں کرنا چاہیے۔ ہاں اگر کوئی قرآن و سنت پر مشتمل درس و تدریس، وعظ و ارشاد، ہند و نصیحت ہو، مہمان آجائے اور اس کی خدمت مطلوب ہو، مسلمانوں کی فلاح و بہبود کے کاموں میں مشورہ مقصود ہو یا اہل خانہ اور بچوں سے ضروری امور پر گفتگو کرنا ہو تو پھر جائز ہے۔



① صحیح البخاری مع الفتح (۲/۷۵، ۷۶) و مع عمدة القاری (۵/۹۸ دار الفکر، بیروت) و

## نماز میں پابندیِ وقت قرآنِ کریم کی روشنی میں

نماز پنج گانہ کے اوقات سے تعلق رکھنے والی تفصیلات، تمام نمازوں کے اوقات کی تعیین اور اوّل وقت میں نمازوں کو ادا کرنے کی فضیلت پر دلالت کرنے والی احادیث سے معلوم ہو جاتا ہے کہ نمازوں کو ادا کرنے میں پابندیِ وقت بھی ضروری ہے۔ یہ نہیں کہ جب چاہا نماز پڑھ لی، بلکہ اصل یہ ہے کہ جب نماز کا وقت ہو جائے تو اسے ادا کرنے میں تاخیر اور سستی نہیں ہونی چاہیے۔ یہاں تک کہ دورانِ جنگ بھی نماز کا وقت ہو جائے تو اگرچہ اس کا طریقہ ادا بدل جاتا ہے، مگر بلاوجہ اس کے وقت میں تقدیم و تاخیر کی اس حالت میں بھی اجازت نہیں دی گئی، یہاں تک کہ سورۃ البقرۃ (آیت: ۲۳۹) میں ارشادِ الہی ہے:

﴿فَإِنْ خِفْتُمْ فِرْجَالًا أَوْ رُكْبَانًا ۖ فَإِذَا أَمْنْتُمْ فَأَذْكُرُوا اللَّهَ كَمَا عَلَيْكُمْ

مَّا كُمْ تَكُونُوا الْعَامُونَ﴾ [البقرۃ: ۲۳۹]

”اگر (دشمن کا) خوف ہو تو پیدل چلتے چلتے یا سواری پر بیٹھے ہی نماز ادا کر لو۔ ہاں جب تم (دشمن کے خوف سے) امن پالو تو پھر اللہ تعالیٰ کو اسی طرح یاد کرو، جیسا کہ اس نے تمہیں سکھایا ہے، جو تم پہلے نہیں جانتے تھے۔“

سورۃ النساء (آیت: ۱۰۳) میں صلاۃ الخوف کا طریقہ ذکر کرنے کے بعد ارشادِ

باری تعالیٰ ہے:

﴿فَإِذَا أَطْمَأْنَنْتُمْ فَأَقْبِبُوا الصَّلَاةَ ۚ إِنَّ الصَّلَاةَ كَانَتْ عَلَى الْمُؤْمِنِينَ

كُنُوبًا مَّوقُوتًا﴾

”اور جب تم (دشمن کے خوف سے) مطمئن ہو جاؤ تو پھر (مقررہ اوقات

ہی میں) نماز قائم کرو، کیوں کہ اہل ایمان پر مقررہ اوقات میں نماز کا ادا کرنا فرض ہے۔“

سورۃ البقرۃ میں طلاق وغیرہ کے مسائل کے تذکرے کے درمیان (آیت: ۲۳۸) میں اللہ تعالیٰ کا فرمان ہے:

﴿حَفِظُوا عَلَى الصَّلَوَاتِ وَالصَّلَاةِ الْوَسْطَىٰ وَكُومُوا لِلَّهِ قَانِتِينَ﴾

”سب نمازوں کو بروقت ادا کرنے پر محافظت کرو اور خاص طور پر درمیانی نماز کی اور دوران نماز اللہ کے سامنے ادب و عاجزی سے کھڑے ہوا کرو۔“

مسائل طلاق کے درمیان نماز کی پابندی و اہتمام کا ذکر کرنا، اس بات کی طرف اشارہ ہے کہ معاشی، معاشرتی یا عائلی، کسی بھی قسم کی مصروفیات میں نمازوں کے اوقات کا پورا پورا خیال رکھو اور اس میں تقدیم و تاخیر نہ کرو۔

نمازِ وسطیٰ:

مذکورہ آیت میں ﴿وَالصَّلَاةِ الْوَسْطَىٰ﴾ یعنی درمیانی نماز سے کون سی نماز مراد ہے؟ خصوصی اہمیت کی مالک اس نماز کی تعیین میں اہل علم کے متعدد اقوال ہیں:

- ① اس سے مراد نمازِ فجر ہے۔
- ② کچھ کا کہنا ہے کہ یہ نمازِ ظہر ہے۔
- ③ ایک قول کے مطابق اس سے مراد نمازِ مغرب ہے۔
- ④ کسی نے نمازِ عشا کہا ہے۔
- ⑤ بعض نے کہا ہے کہ پانچوں میں سے کوئی ایک ہے، مگر اسے لیلۃ القدر کی طرح مبہم رکھا گیا ہے۔
- ⑥ کسی نے نمازِ باجماعت کو وسطیٰ قرار دیا ہے۔
- ⑦ نمازِ جمعہ، نمازِ خوف، عید الفطر، عید الاضحیٰ، نمازِ وتر اور نمازِ ضحیٰ یا چاشت کو بھی نمازِ وسطیٰ کہا گیا ہے۔

۸ یہ بھی منقول ہے کہ پانچوں نمازوں کے مجموعے کو نمازِ وسطیٰ کہا گیا ہے۔

۹ نمازِ عصر نمازِ وسطیٰ ہے اور یہی از روئے دلیل صحیح تر ہے۔

جبکہ ان میں سے اکثر اقوال بلا دلیل ہیں۔ خصوصاً نمازِ جمعہ، نمازِ خوف، نمازِ عید الفطر و عید الاضحیٰ، نمازِ وتر اور نمازِ ضحیٰ کو ﴿وَالصَّلَاةَ الْوَسْطَى﴾ کہنے والوں کے پاس قرآن و سنت کی واضح مرفوع اور صحیح دلیل کوئی نہیں ہے۔

امام ابن ابی حاتم نے حضرت ابن عمر رضی اللہ عنہما سے جو روایت بیان کی ہے کہ نمازِ پنج گانہ کے مجموعے کا نام نمازِ وسطیٰ ہے، اس روایت کو امام ابن کثیر رحمۃ اللہ علیہ نے محل نظر قرار دیا اور لکھا ہے کہ امام ماوراء النہر علامہ ابن عبد البر رحمۃ اللہ علیہ پر تعجب ہے کہ انھوں نے کثیر الاطلاع اور قوی الحافظہ ہونے کے باوجود نمازِ پنج گانہ کے مجموعے والے اسی قول کو اختیار کیا ہے، حالانکہ قرآن و سنت اور آثارِ صحابہ رضی اللہ عنہم میں سے کوئی بھی اس کی دلیل نہیں ہے۔ نیز یہ جو حضرت زید بن ثابت رضی اللہ عنہ سے منقول ہے اور حضرت سعید بن مسیب، قاضی شریح، حضرت ابن عمر رضی اللہ عنہما کے آزاد کردہ غلام حضرت نافع، ربیع بن خثیم، امام قرطبی اور امام الحرمین جوینی رحمۃ اللہ علیہ سے مروی ہے کہ لیلۃ القدر کی طرح نمازِ وسطیٰ کو بھی مبہم رکھا گیا ہے۔<sup>①</sup>

یہ قول بھی اس بنا پر صحیح نہیں کہ نمازِ وسطیٰ کی تعیین باقاعدہ صحیح احادیث میں نبی اکرم صلی اللہ علیہ وسلم سے مروی ہے، جیسا کہ ہم ان احادیث کو بھی ذکر کرنے والے ہیں۔

معروف تفسیر واحدی کے مولف نے نمازِ عشا کے نمازِ وسطیٰ ہونے کے قول کو اختیار کیا ہے اور امام ابن جریر طبری نے حضرت قبیسہ بن ذویب رضی اللہ عنہ سے نمازِ مغرب کے بارے میں نمازِ وسطیٰ ہونے کا قول نقل کیا ہے، لیکن قبیسہ رضی اللہ عنہ والی ابن جریر رضی اللہ عنہ کی روایت غیر ثابت ہے۔<sup>②</sup> یہی حضرت ابن عباس رضی اللہ عنہما سے ابن ابی حاتم نے روایت کیا ہے، مگر اس کی سند بھی

① تفسیر ابن جریر الطبری (۵/ ۲۲۰)

② تحقیق تفسیر ابن جریر (۵/ ۲۱۴ - ۲۱۵)

امام ابن کثیر کے بقول محل نظر ہے۔<sup>①</sup>

مخض یہ کہہ دینا کہ مغرب سے پہلے ظہر و عصر ہیں اور بعد میں عشا و فجر ہیں، لہذا یہ وسطی ہوئی، یہ بات نصوص کے مقابلے میں کوئی حیثیت نہیں رکھتی۔

علمائے تفسیر کی تصریحات:

اب نمازِ وسطی کے بارے میں صرف تین قول باقی ہیں اور وہ ہیں: فجر، ظہر اور عصر۔ تو آئیے ان میں سے راجح ترکی تعیین کے لیے احادیثِ رسول ﷺ اور اقوالِ شارحین سے پہلے علمائے تفسیر کی تصریحات ملاحظہ کریں:

امام ابن جریر طبری رَضِيَ اللهُ عَنْهُ:

سورة البقره کی اس مذکورہ آیت (۲۳۸) کی تفسیر بیان کرتے ہوئے امام المفسرین ابن جریر طبری رَضِيَ اللهُ عَنْهُ نے اپنی تفسیر (۵/ ۱۶۷ تا ۲۲۷) میں مختلف اقوال اور ان کے دلائل ذکر کیے ہیں۔ ۶۰ صفحات میں دی گئی تفصیلات کا خلاصہ صفحہ (۲۲۱) پر ذکر کیا اور لکھا ہے:

”وَالصَّوَابُ مِنَ الْقَوْلِ عَنْ ذَلِكَ مَا تَظَاهَرَتْ بِهِ الْأَخْبَارُ عَنْ رَسُولِ اللَّهِ ﷺ الَّتِي ذَكَرْنَاهَا قَبْلُ، وَهُوَ أَنَّهَا الْعَصْرُ“<sup>②</sup>

”ہماری ذکر کردہ احادیثِ رسول ﷺ کے مجموعے سے ثابت ہوتا ہے کہ مختلف اقوال میں سے صحیح تر قول یہ ہے کہ نمازِ وسطی سے مراد نمازِ عصر ہے۔“

امام قرطبی رَضِيَ اللهُ عَنْهُ:

امام قرطبی رَضِيَ اللهُ عَنْهُ نے مذکورہ آیت کے تحت لکھا ہے کہ نمازِ وسطی کی تعیین کے سلسلے میں اہل علم کے دس اقوال ہیں، پھر کچھ تفصیل و دلائل بھی ذکر کیے ہیں، جب کہ نمازِ عصر والے

① تفسیر ابن کثیر (۱/ ۲۹۰-۲۹۴) و نیل الأوطار (۱/ ۱/ ۳۱۱) وحسنہ فی فتح القدیر ولكنہ

موقوف بتحقیق ابن جریر (۵/ ۲۱۴، ۲۱۵، ۲۲۰)

② تفسیر ابن جریر طبری (۵/ ۲۲۱) طبع دار المعارف مصر بتحقیق علامہ أحمد شاکر.

قول کے بارے میں لکھا ہے کہ یہ حضرت علی، ابن عباس، ابن عمر، ابو ہریرہ اور ابو سعید خدری رضی اللہ عنہم سے مروی ہے۔ امام ابو حنیفہ اور ان کے اصحاب کا بھی یہی اختیار ہے۔ امام شافعی اور اکثر علمائے حدیث نے بھی یہی کہا ہے۔ مالکی علما میں سے ابن حبیب، ابن العربی اور ابن عطیہ کی بھی یہی رائے ہے۔

ابن عطیہ نے اپنی تفسیر میں لکھا ہے کہ جمہور اہل علم کا یہی قول ہے۔ آگے صحیح مسلم، سنن ترمذی اور دیگر کتب کے بعض دلائل ذکر کیے اور بعض کی طرف اشارہ کیا ہے، جس سے امام قرطبی کا دلی رجحان باہمی النظر میں یہی نظر آتا ہے کہ وہ بھی کسی حد تک نماز عصر ہی کے نماز وسطیٰ ہونے کے قائل ہیں، لیکن انھوں نے صحیح ترمذی سے قول اسے قرار دیا ہے کہ وہ نماز غیر معین اور مبہم ہے، کیوں کہ اقوال کے دلائل متعارض ہیں اور ترجیح کی کوئی واضح صورت بھی نہیں۔<sup>①</sup>

امام مسلم کا اختیار بھی یہی بتایا ہے اور صحیح مسلم، مسند عبد بن حمید، ابوداؤد فی النسخ، تفسیر ابن جریر، سنن بیہقی، ابن حزم، مستدرک حاکم اور معانی الآثار لطحاوی کی وہ حدیث بطور دلیل ذکر کی ہے، جس میں حضرت براء بن عازب رضی اللہ عنہ فرماتے ہیں کہ پہلے یہ آیت نازل ہوئی:

﴿حَفِظُوا عَلَى الصَّلَوَاتِ وَالصَّلَاةِ الْعَصْرِ﴾

”نمازوں کی محافظت کرو، خصوصاً نماز عصر کی۔“

جب تک اللہ نے چاہا، ہم اس آیت کی اسی طرح تلاوت کرتے رہے، پھر یہ آیت اللہ نے منسوخ کر دی اور یہ آیت اتاری:

﴿حَفِظُوا عَلَى الصَّلَوَاتِ وَالصَّلَاةِ الْاَوْسَطَى﴾ [البقرة: ۲۳۸]

”نمازوں کی محافظت کرو، خصوصاً نماز وسطیٰ کی۔“

تب ایک آدمی نے کہا: تو پھر وہ نماز عصر ہوئی؟ اس پر حضرت براء بن عازب رضی اللہ عنہ

① تفسیر القرطبی (۲/۳-۲۰۹-۲۱۳) طبع مصر.



نے فرمایا:

”میں نے تمہیں بتایا ہے کہ پہلے یہ آیت کیسے نازل ہوئی اور پھر اللہ نے اسے کیسے منسوخ کیا۔ اللہ ہی بہتر جانتا ہے۔“<sup>①</sup>

امام قرطبی رحمہ اللہ اس حدیث کو ذکر کرنے کے بعد لکھتے ہیں: ”اس سے لازم آتا ہے کہ اس نماز کی پہلے تعیین تو کی گئی، مگر پھر وہ تعیین منسوخ کر دی گئی اور اسے مبہم چھوڑ دیا گیا، لہذا تعیین نہ رہی۔“ وَاللّٰهُ اَعْلَمُ<sup>②</sup>

علامہ آلوسی رحمہ اللہ:

علامہ آلوسی نے اپنی تفسیر ”روح المعانی“ (۱/ ۲/ ۱۵۶، ۱۵۷) میں یہ بحث کی ہے اور لکھا ہے کہ صحیح مسلم کی یومِ احزاب کے واقعے سے تعلق رکھنے والی حضرت علی رضی اللہ عنہ سے مروی حدیثِ رسول صلی اللہ علیہ وسلم کی رو سے اکثر اہل علم نے صحیح سے ہی قرار دیا ہے کہ وہ نمازِ عصر ہے۔ آگے چل کر انھوں نے بعض محققین کے حوالے سے اس کے نمازِ عصر ہونے پر متعدد احتمالات وارد کیے ہیں اور چند احادیث سے یہ واضح کیا ہے کہ وہ نمازِ ظہر ہے اور لکھا ہے کہ امام ابوحنیفہ رحمہ اللہ کی طرف بھی یہ قول منسوب کیا گیا ہے۔

علامہ محمد رشید رضا رحمہ اللہ:

علامہ محمد رشید رضا مصری نے اپنی ”تفسیر المنار“ (۲/ ۴۳۷، ۴۳۸) میں یہ بحث کی ہے اور احادیث کی رو سے سب سے صحیح تر قول نمازِ عصر والے قول کو قرار دیا ہے۔

امام شوکانی رحمہ اللہ:

معروف مجتہد امام شوکانی رحمہ اللہ نے ”منتقى الأخبار“ کی شرح ”نبیل الأوطار“

① تفسیر القرطبی (۲/ ۳/ ۳۱۲) و تحقیق تفسیر ابن جریر (۵/ ۱۹۳) و فتح القدير للشوکانی

(۱/ ۲۵۷)

② تفسیر القرطبی (۲/ ۳/ ۲۱۲)

میں بڑی تفصیل ذکر کی ہے اور اس سلسلے کے سترہ اقوال نقل کیے ہیں، پھر ان کے دلائل وغیرہ کے تذکرے کے بعد سب سے راجح تر قول نماز عصر والی رائے ہی کو قرار دیا ہے۔<sup>(۱)</sup>  
انہی سترہ اقوال کی طرف اشارہ کر کے اپنی تفسیر ”فتح القدیر“ میں بھی مذکورہ آیت کے تحت لکھا ہے:

”أَرْجَحَ الْأَقْوَالِ وَأَصَحَّهَا مَا ذَهَبَ إِلَيْهِ الْجَمَهُورُ مِنْ أَنَّهَا الْعَصْرُ لِمَا ثَبَتَ عِنْدَ الْبُخَارِيِّ وَمُسْلِمٍ وَأَهْلِ السُّنَنِ وَغَيْرِهِمْ“<sup>(۲)</sup>  
”صحیح بخاری و مسلم اور سنن وغیرہ کتب حدیث میں ثابت شدہ احادیث کے پیش نظر صحیح تر قول جمہور ہی کا ہے، جو کہتے ہیں کہ نماز وسطی نماز عصر ہے۔“

امام ابن کثیر رحمۃ اللہ علیہ:

انتہائی مشہور و معروف مفسر امام ابن کثیر رحمۃ اللہ علیہ نے مذکورہ آیت کی تفسیر بیان کرتے ہوئے کافی تفصیل ذکر کی ہے۔ دیگر اقوال سے قطع نظر نماز فجر و ظہر اور عصر کے نماز وسطی ہونے والے اقوال کے دلائل بھی ذکر کیے ہیں اور سب سے زیادہ جگہ نماز عصر سے متعلق دلائل کو دی اور لکھا ہے کہ امام ترمذی و بغوی رحمۃ اللہ علیہ نے کہا ہے کہ اکثر صحابہ کرام رضی اللہ عنہم اور بعد والے علما نے نماز عصر ہی کو نماز وسطی کہا ہے۔ قاضی ماوردی کے بقول جمہور تابعین کا بھی یہی قول ہے اور امام ماوراء النہر علامہ ابن عبدالبر رحمۃ اللہ علیہ کا کہنا ہے کہ اکثر محدثین کرام نے بھی یہی کہا ہے۔ ابن عطیہ رحمۃ اللہ علیہ نے اپنی تفسیر میں کہا ہے کہ جمہور اہل علم کا بھی یہی قول ہے اور حافظ دمیاطی کی کتاب ”کشف الغطاء فی تبیین الصلاة الوسطی“ سے نقل کرتے ہوئے لکھا ہے کہ یہ نماز عصر ہے۔ صحابہ کرام میں سے حضرت عمر فاروق، علی، ابن مسعود، ابو ایوب، عبداللہ بن عمرو، سمرہ بن جندب، ابو ہریرہ، ابو سعید خدری، ام المومنین

(۱) نیل الأوطار (۱/۱) ۳۱۱-۳۱۸

(۲) تفسیر فتح القدیر (۱/۲۵۶) دار الفکر بیروت.

حضرت حفصہ، ام حبیبہ اور ام سلمہ رضی اللہ عنہا سے بھی نمازِ عصر ہی کی روایات وارد ہوئی ہیں، جبکہ حضرت عبداللہ بن عمر، ابن عباس اور ام المومنین حضرت عائشہ رضی اللہ عنہا سے (اگرچہ بعض دیگر اقوال بھی مروی ہیں لیکن) صحیح تر قول کے مطابق ان کے نزدیک بھی نمازِ عصر ہی ہے۔ تابعین میں سے حضرت عبیدہ، ابراہیم نخعی، زربن حبیش، سعید بن جبیر، ابن سیرین، حسن بصری، قتادہ، ضحاک، کلبی، مقاتل، عبید بن مریم اور دیگر حضرات رضی اللہ عنہم سے یہی نماز مروی ہے، جب کہ ائمہ و فقہائے مذاہبِ اربعہ میں سے امام احمد بن حنبل رضی اللہ عنہ کا یہی مذہب ہے اور قاضی ماددی کے بقول امام شافعی رضی اللہ عنہ کا بھی اور ابن المنذر رضی اللہ عنہ فرماتے ہیں کہ امام ابو حنیفہ رضی اللہ عنہ اور ان کے دو ارشد تلامذہ امام ابو یوسف اور امام محمد رضی اللہ عنہما سے (اگرچہ دوسرے اقوال بھی مروی ہیں، لیکن) ان کے صحیح تر قول کے مطابق ان کے نزدیک بھی عصر ہی ہے اور حبیب مالکی رضی اللہ عنہ کا اختیار بھی یہی ہے۔<sup>①</sup>

### نمازِ فجر کہنے والوں کے دلائل اور ان کا جائزہ:

نمازِ فجر کو نمازِ وسطیٰ کہنے والوں نے جن روایات سے استدلال کیا ہے، ان میں سے کسی ایک بھی مرفوع، صریح اور صحیح روایت سے نمازِ فجر کے نمازِ وسطیٰ ہونے کا پتا نہیں چلتا، بلکہ وہ جتنی بھی روایات ہیں یا تو صحابہ رضی اللہ عنہم پر موقوف ہیں یا تابعین رضی اللہ عنہم کے آثار ہیں۔ امام طبری رضی اللہ عنہ نے اپنی تفسیر میں بارہ روایات وہ ذکر کی ہیں، جو صحابہ رضی اللہ عنہم پر موقوف ہیں، ان میں سے نو (۹) تو صرف ابن عباس رضی اللہ عنہما سے مروی ہیں۔ ایک روایت ابو عالیہ رضی اللہ عنہ نے صحابی کا نام لیے بغیر بیان کی ہے اور ایک عام صحابہ سے نام ذکر کیے بغیر نقل کی ہے۔ ایک حضرت جابر بن عبداللہ رضی اللہ عنہ سے مروی ہے۔ ان میں سے کسی روایت میں بھی یہ مذکور نہیں کہ یہ بات نبی اکرم صلی اللہ علیہ وسلم نے فرمائی ہے۔<sup>②</sup>

① تفسیر ابن کثیر (۱/ ۲۹۱)

② تفسیر الطبری (۵/ ۲۱۴ - ۲۱۹) و تفسیر ابن کثیر (۱/ ۲۹۰)

ہاں ایک تیرھویں روایت سنن نسائی میں مرفوع بھی ہے، لیکن علامہ احمد شاہ کرکی وضاحت کے مطابق اس روایت کی سند کے صحیح ہونے اور اس کے مرفوع ہونے کے باوجود اس میں نمازِ وسطیٰ کے تعلق سے آخر میں جو تفسیری الفاظ ہیں، وہ پھر موقوف ہیں، یعنی حضرت ابن عباس رضی اللہ عنہما کے الفاظ ہیں، نہ کہ نبی اکرم ﷺ کے اور تفسیر ابن کثیر میں حضرت ابن عمر و انس رضی اللہ عنہم کی طرف بھی ایسے اقوال منسوب ہیں۔<sup>①</sup>

فتح القدیر میں امام شوکانی رحمہ اللہ کے بقول (حضرت ابن عباس، ابن عمر اور جابر بن عبد اللہ رضی اللہ عنہم کے علاوہ) حضرت علی اور ابو امامہ رضی اللہ عنہما سے بھی موقوف آثار ہی ملتے ہیں۔<sup>②</sup>

امام ابن جریر رحمہ اللہ نے تابعین میں سے امام عطاء، عکرمہ، عبد اللہ بن شداد اور ربیع رضی اللہ عنہم سے ایک اور حضرت مجاہد رحمہ اللہ سے دو (۲) قول نقل کیے ہیں، جن میں ان سب نے نمازِ فجر کو نمازِ وسطیٰ کہا ہے۔<sup>③</sup> جب کہ ان آثارِ صحابہ و تابعین کے دلیل کا کام دینے یا دلیل نہ بن سکنے کے سلسلے میں امام شوکانی رحمہ اللہ نے لکھا ہے کہ یہ آثار صحابہ رضی اللہ عنہم ان کے اپنے اقوال پر مبنی ہیں اور ان میں سے کوئی ایک اثر بھی ایسا نہیں ہے، جس میں اس بات کی نسبت نبی اکرم ﷺ کی طرف کی گئی ہو۔ ایسے اقوال دلیل و حجت نہیں بن سکتے، خصوصاً جب کہ نبی اکرم ﷺ سے ایک بات ثابت ہو، جس پر تواتر کا دعویٰ کرنا بھی ممکن ہو۔ ایسی ثابت شدہ بات کے مقابلے میں آنے والے اقوال تو قطعاً دلیل نہیں ہو سکتے اور کسی ایسے معاملے میں جب صحابہ کرام رضی اللہ عنہم کے اقوال دلیل نہیں بن سکتے تو تابعین اور تبع تابعین سے مروی اقوال بالاولیٰ دلیل نہیں ہوں گے۔<sup>④</sup>

① تحقیق تفسیر ابن جریر طبری (۲۱۵/۵) تفسیر ابن کثیر (۲۹۰/۱)

② فتح القدیر (۲۵۶/۱)

③ سنن الطبری (۲۱۹/۵)

④ فتح القدیر (۲۵۶/۱)

اس تفصیل سے یہ بات واضح ہوگئی کہ نماز فجر کو نماز وسطیٰ کہنے والوں کے دلائل میں کوئی جان نہیں ہے۔

### نماز ظہر کہنے والوں کے دلائل اور ان کا جائزہ:

اب آئیے دیکھیں کہ نماز ظہر کو وسطیٰ کہنے والوں کے پاس کیا دلائل ہیں اور ان کی حجت کی کیا حیثیت ہے؟ چنانچہ اس کے دلائل ذکر کرتے ہوئے امام ابن جریر طبری رحمۃ اللہ علیہ نے تیرہ روایات ذکر کی ہیں، جن میں سے آٹھ تو حضرت زید بن ثابت رضی اللہ عنہ سے موقوفاً مروی ہیں اور انہی سے ایک روایت ایسی بھی مروی ہے، جسے سند کے اعتبار سے تو ضعیف قرار دیا گیا ہے، لیکن اس کے مرفوع ہونے کو امام شوکانی رحمۃ اللہ علیہ نے غیر صحیح اور علامہ احمد شاہ نے وہم قرار دیا ہے۔ یعنی وہ الفاظ جو نماز وسطیٰ کی تعیین سے تعلق رکھتے ہیں، نبی اکرم صلی اللہ علیہ وسلم کے نہیں، بلکہ وہ حضرت زید بن ثابت رضی اللہ عنہ ہی کے ہیں۔<sup>①</sup>

جبکہ چار روایات حضرت عبد اللہ بن عمر رضی اللہ عنہما سے مروی ہیں، جن میں سے ایک میں حضرت ابو سعید خدری رضی اللہ عنہ کا ارشاد بھی شامل ہے، جبکہ انہی دونوں حضرات رضی اللہ عنہما سے دوسری صحیح اسناد والی روایات میں نماز ظہر کے بجائے نماز عصر بھی مروی ہے، جیسا کہ امام ابن کثیر رحمۃ اللہ علیہ نے اشارہ کیا ہے اور امام طبری رحمۃ اللہ علیہ نے وہ روایات بھی اسانید کے ساتھ اپنی تفسیر میں درج کی ہیں۔<sup>②</sup>

ایسے ہی بعض دیگر آثار ہیں، لیکن صحیح بخاری و مسلم اور سنن وغیرہ کی ان صحیح احادیث کا مقابلہ نہیں کر سکتے، جو نبی اکرم صلی اللہ علیہ وسلم تک مرفوع ہیں، یعنی خود نبی اکرم صلی اللہ علیہ وسلم نے نماز وسطیٰ کی تعیین نماز عصر سے فرمائی ہے، جیسا کہ نماز فجر کہنے والوں کے دلائل کے جائزے کے ضمن میں بھی ذکر کیا جا چکا ہے۔ ایسے ہی امہات المؤمنین حضرت حفصہ، ام سلمہ اور

① تحقیق تفسیر الطبری (۲۰۰/۵ - ۲۰۱) فتح القدیر (۱/۲۵۶)

② تفسیر ابن کثیر (۱/۲۹۱) طبری و تحقیقہ (۵/۱۷۲ - ۱۷۳، ۵/۱۹۸ - ۲۰۴)

حضرت عائشہ رضی اللہ عنہا سے بھی روایات ملتی ہیں، جن سے نمازِ ظہر پر استدلال کیا جاتا ہے، جبکہ حقیقت یہ ہے کہ ان میں یہ وضاحت نہیں ہے، بلکہ ان سے اس کے برعکس وہ روایات بھی ملتی ہیں، جن میں نمازِ عصر کے نمازِ وسطیٰ ہونے کی صراحت موجود ہے، لہذا ظہر والی روایات سے استدلال کمزور ہے۔<sup>(۱)</sup>

### نمازِ عصر کہنے والوں کے دلائل:

اکثر صحابہ و تابعین، ائمہ و فقہاء اور محدثین کرام کے نزدیک راجح تر قول یہ ہے کہ نمازِ وسطیٰ سے مراد نمازِ عصر ہے، اس بات کے دلائل میں صرف امام ابن جریر طبری رضی اللہ عنہ نے اپنی تفسیر میں دو چار نہیں، بلکہ چھیا سٹھ احادیثِ رسول ﷺ اور آثارِ صحابہ رضی اللہ عنہم اور اقوالِ تابعین روایت کیے ہیں اور علامہ احمد شاہ کرہ رضی اللہ عنہ نے درست ہی کہا ہے کہ نمازِ وسطیٰ کی تفسیر میں امام طبری نے ایک سوتیرہ (۱۱۳) احادیث و آثار روایت کیے ہیں اور اس موضوع پر ایسا استیعاب تفسیر طبری کے سوا کسی دوسری کتاب تفسیر و حدیث میں نہیں، انھوں نے اس کا حق ادا کر دیا ہے اور حسبِ عادت انھوں نے دلیل کے اعتبار سے قوی ترین رائے کو راجح قرار دیتے وقت نمازِ عصر ہی کو اختیار کیا ہے اور اسی کو ثابت کرنے کے لیے چھیا سٹھ (۶۶) احادیث و آثار بیان کیے ہیں۔ ان سب کا یکے بعد دیگر ذکر تو باعثِ طوالت ہوگا۔ تشنگانِ علم مذکورہ تفسیر کی جلد پنجم (ص: ۱۶۸) سے لے کر (ص: ۱۹۸) تک یعنی اکتیس (۳۱) صفحات کا مطالعہ کر سکتے ہیں۔ ہم یہاں تفسیر طبری اور دیگر کتب حدیث سے چند احادیثِ رسول ﷺ، آثارِ صحابہ رضی اللہ عنہم اور اقوالِ تابعین ذکر کرتے ہیں۔

### حدیثِ اول:

ان میں سے پہلی حدیث صحیح بخاری و مسلم، سنن ابو داؤد اور مسند احمد میں حضرت

(۱) تفصیل کے لیے دیکھیں: تفسیر الطبري (۵/ ۲۰۵ - ۲۱۴) فتح القدیر (۱/ ۲۵۶ - ۲۵۷) نیل الأوطار

علیؑ سے مروی ہے، جس میں وہ بیان کرتے ہیں کہ غزوہ احزاب کے دن مشرکین کے بارے میں نبی اکرم ﷺ نے ارشاد فرمایا:

«مَلَأَ اللَّهُ قُبُورَهُمْ وَ بَيوتَهُمْ نَارًا كَمَا شَغَلُونَا عَنِ الصَّلَاةِ  
الْوُسْطَى حَتَّى غَابَتِ الشَّمْسُ»

”اللہ ان کی قبروں اور گھروں کو آگ سے بھر دے، جیسے اُنہوں نے ہمیں نمازِ وسطیٰ سے روکے رکھا، یہاں تک کہ سورج غروب ہو گیا۔“

جب کہ صحیح مسلم، سنن ابوداؤد اور مسند احمد کے الفاظ یوں ہیں:

«شَغَلُونَا عَنِ الصَّلَاةِ الْوُسْطَى، صَلَاةِ الْعَصْرِ»<sup>①</sup>

”اُنہوں نے ہمیں درمیانی نماز، نمازِ عصر سے روکے رکھا۔“

ان الفاظ میں نمازِ وسطیٰ کی وضاحت و تعیین نمازِ عصر سے کی گئی ہے۔

### حدیثِ دوم:

دوسری حدیث سنن ابن ماجہ، بیہقی، مصنف عبدالرزاق، مجلیٰ ابن حزم اور تفسیر طبری

میں حضرت علیؑ سے مروی ہے، وہ فرماتے ہیں:

«كُنَّا نَرَاهَا الصُّبْحَ [أَوْ الْفَجْرَ] حَتَّى سَمِعْتُ رَسُولَ اللَّهِ ﷺ

يَقُولُ يَوْمَ الْأَحْزَابِ: شَغَلُونَا عَنِ الصَّلَاةِ الْوُسْطَى صَلَاةِ الْعَصْرِ

مَلَأَ اللَّهُ قُبُورَهُمْ وَأَجْوَأَهُمُ النَّارَ»<sup>②</sup>

”ہم نمازِ فجر کو ہی نمازِ وسطیٰ سمجھا کرتے تھے، حتیٰ کہ غزوہ احزاب کے دن

میں نے نبی اکرم ﷺ کو یہ فرماتے ہوئے سنا: ”اُنہوں نے ہمیں نمازِ وسطیٰ

نمازِ عصر سے روکے رکھا۔ اللہ ان کے پیٹوں اور قبروں کو آگ سے بھر دے۔“

① صحیح البخاری (۸/ ۱۹۵) صحیح مسلم (۳/ ۵/ ۱۲۸) صحیح سنن ابی داؤد، رقم

الحدیث (۳۹۵) المنتقى مع النيل (۱/ ۱/ ۳۱۰-۳۱۱)

② سنن ابن ماجہ، رقم الحدیث (۶۸۴) طبری و تحقیقہ (۵/ ۱۸۴) و صححہ أحمد شاکر.

## حدیث سوم:

اسی طرح حدیثِ اوّل سے ملتی جلتی ایک حدیث صحیح مسلم، سنن ترمذی و ابن ماجہ، مسند احمد، سنن بیہقی اور طیالسی میں حضرت عبداللہ بن مسعود رضی اللہ عنہ سے مروی ہے۔ اس میں بھی نبی اکرم صلی اللہ علیہ وسلم نے نمازِ عصر ہی کو نمازِ وسطیٰ قرار دیا ہے۔<sup>①</sup>

یاد رہے کہ غزوہٴ احزاب یا غزوہٴ خندق کے موقع پر بعض احادیث کی رو سے نمازِ عصر و ظہر اور مغرب و عشاء سبھی میں دیر ہوگئی تھی، جبکہ صحیحین کی حدیث میں صرف نمازِ عصر مذکور ہے۔ امام ابن العربی نے کہا ہے کہ دونوں طرح کی احادیث ہی صحیح ہیں اور غزوہٴ خندق کا واقعہ کئی دنوں پر محیط تھا، لہذا ممکن ہے کہ کسی دن چار نمازیں اور کسی دن صرف عصر میں تاخیر ہوگئی ہو۔<sup>②</sup>

## حدیث چہارم:

صحیح مسلم، سنن ترمذی اور دیگر کتب حدیث میں ایک چوتھی روایت بھی حضرت عبداللہ بن مسعود رضی اللہ عنہ سے مروی ہے، جس میں ارشادِ نبوی صلی اللہ علیہ وسلم ہے:

«صَلَاةُ الْوُسْطَى صَلَاةُ الْعَصْرِ»<sup>③</sup> ”نمازِ وسطیٰ نمازِ عصر ہے۔“

## حدیث پنجم:

پانچویں حدیث سنن ترمذی، مسند احمد، سنن بیہقی، تفسیر طبری اور معانی الآثار و طحاوی میں حضرت سمرہ بن جندب رضی اللہ عنہ سے مروی ہے، جس میں وہ بیان کرتے ہیں کہ نبی اکرم صلی اللہ علیہ وسلم نے فرمایا:

① المنتقیٰ (۱/۱/۲۱۴) طبری و تحقیقہ (۵/۱۸۲-۱۸۳)

② دیکھیں: نیل الأوطار (۱/۱/۳۱۳-۳۱۴)

③ صحیح مسلم (۳/۵/۱۲۸) صحیح سنن الترمذی، رقم الحدیث (۱۵۲) سنن ابن ماجہ، رقم الحدیث (۶۸۶) المنتقیٰ أيضاً.



«الصَّلَاةُ الْوُسْطَى صَلَاةُ الْعَصْرِ»<sup>(1)</sup> ”نمازِ وَسْطَى نمازِ عصر ہے۔“

حدیثِ ششم:

چھٹی حدیث سنن بیہقی اور معجم طبرانی میں حضرت ابو ہریرہ رضی اللہ عنہ سے مروی ہے، جس میں ارشادِ نبوی صلی اللہ علیہ وسلم کے الفاظ بھی یہی ہیں:

«الصَّلَاةُ الْوُسْطَى صَلَاةُ الْعَصْرِ»<sup>(2)</sup> ”نمازِ وَسْطَى نمازِ عصر ہے۔“

آثارِ صحابہ رضی اللہ عنہم:

اس موضوع و مفہوم کی اور بھی کتنی ہی احادیث ہیں، لیکن ہم نے ان میں سے صرف صحیح اسانید والی یہ چھ احادیث ہی ذکر کی ہیں جو مرفوع ہیں، یعنی نبی اکرم صلی اللہ علیہ وسلم کے ارشاد پر مشتمل ہیں، جن کی موجودگی میں کسی دوسری دلیل کی ضرورت ہی باقی نہیں رہ جاتی، تاہم صحابہ رضی اللہ عنہم اور تابعین رضم اللہ عنہم کے اسی معنی کے بکثرت آثار بھی ملتے ہیں۔

اثرِ اوّل:

حضرت علی رضی اللہ عنہ سے ملتے جلتے الفاظ سے تفسیر طبری، شعب الایمان بیہقی، مصنف ابن ابی شیبہ اور مسند عبد بن حمید میں مروی ہے، ابو صہباء بکری رضی اللہ عنہ فرماتے ہیں کہ میں نے حضرت علی رضی اللہ عنہ سے دریافت کیا کہ نمازِ وَسْطَى کون سی ہے؟ تو انھوں نے فرمایا:

”هِيَ صَلَاةُ الْعَصْرِ، وَهِيَ الَّتِي فُتِنَ بِهَا ابْنُ دَاوُدَ“<sup>(3)</sup>

”وہ نمازِ عصر ہے اور یہی وہ نماز ہے، جس سے (حضرت سلیمان) ابن

داود عليه السلام آزمائے گئے تھے۔“

(1) صحیح سنن الترمذی، رقم الحدیث (۱۵۳) الفتح الربانی (۱/۲/۱۶۲) المنتقى (۱/۱/۳۱۶)

تفسیر الطبری (۵/۱۸۰، ۱۹۴)

(2) تفسیر الطبری و تحقیقہ (۵/۱۸۹) صحیح الجامع، رقم الحدیث (۳۸۳۵)

(3) تفسیر الطبری و تحقیقہ (۵/۱۷۰) و صححہ أحمد شاکر.

## اثرِ ثانی:

تفسیر طبری، سنن بیہقی اور محلّی ابن حزم میں حضرت ابو ہریرہ رضی اللہ عنہ سے مروی ہے:  
 ”الصَّلَاةُ الْوُسْطَى صَلَاةُ الْعَصْرِ“<sup>①</sup> ”نمازِ وسطی نمازِ عصر ہے۔“

## اثرِ ثالث:

اثرِ ثالث حضرت عبداللہ بن عمر رضی اللہ عنہما سے تفسیر طبری، مصنف عبدالرزاق، محلّی ابن حزم اور معانی الآثار طحاوی (واللفظ لہ) میں مروی ہے اور اس کے الفاظ بھی من وعن یہی ہیں، جو حضرت ابو ہریرہ رضی اللہ عنہ کے ہیں۔<sup>②</sup>

## اثرِ رابع:

اثرِ رابع ترجمان القرآن حضرت عبداللہ بن عباس رضی اللہ عنہما سے مروی ہے، جو تفسیر طبری اور دیگر کتب میں مذکورہ آیت کی تفسیر کے ضمن میں وارد ہوا ہے اور انھوں نے بھی نمازِ وسطی کی تفسیر نمازِ عصر سے کی ہے۔<sup>③</sup>

## اثرِ خامس:

اثرِ خامس تفسیر طبری، مصنف ابن ابی شیبہ اور محلّی ابن حزم میں ام المومنین حضرت عائشہ رضی اللہ عنہا سے مروی ہے اور اس کے الفاظ بھی: ”الصَّلَاةُ الْوُسْطَى صَلَاةُ الْعَصْرِ“ ہی ہیں۔

ان آثار سے بھی پتا چلا کہ (نمازِ وسطی) نمازِ عصر ہی ہے، نہ کہ کوئی دوسری نماز۔

آثارِ تابعین رضی اللہ عنہم:

آثارِ صحابہ رضی اللہ عنہم کی طرح تابعین کرام رضی اللہ عنہم سے بھی بکثرت آثار ملتے ہیں، جن میں

① تفسیر الطبري و تحقیقہ (۱۷۰ / ۵) صحیح الجامع، رقم الحدیث (۳۸۳۵)

② تحقیق تفسیر الطبري (۱۷۰ / ۵) صحیح الجامع، رقم الحدیث (۳۸۳۵)

③ تحقیق تفسیر الطبري (۱۷۹ / ۵ - ۱۸۰)

نمازِ وسطیٰ کی تعیین نمازِ عصر ہی سے کی گئی ہے۔ چنانچہ امام ابراہیم نخعی، حسن بصری، قتادہ، زر بن حبیش، ضحاک اور مجاہد رضی اللہ عنہم کے آثار تفسیر ابن جریر طبری اور اس کی تحقیق میں دیکھے جا سکتے ہیں۔<sup>①</sup>

### خلاصہ کلام:

خلاصہ کلام یہ ہوا کہ نمازِ وسطیٰ، جس کی محافظت کی قرآن کریم میں سخت تاکید کی گئی ہے، وہ نمازِ عصر ہے اور یہی رائج مسلک ہے۔ حافظ ابن حجر رضی اللہ عنہ نے ”فتح الباری“ (۸ / ۱۹۵-۱۹۸) میں بیس (۲۰) اقوال اور ان کے دلائل کا جائزہ لینے کے بعد نمازِ عصر والے قول کو ترجیح دی ہے۔

① تحقیق الطبری (۵ / ۱۷۷-۱۷۹-۱۸۰-۱۸۲)

## نماز میں پابندیِ وقت حدیث شریف کی روشنی میں

نمازوں کو ادا کرنے میں پابندیِ وقت کی بات شروع ہوئی اور قرآن کریم کی بعض آیات سے اس موضوع کا آغاز کیا گیا تھا۔ سورۃ البقرہ کی آیت (۲۳۸) میں نمازوں کو ادا کرنے میں پابندیِ وقت کی تاکید کے ساتھ اللہ تعالیٰ نے نمازِ وسطیٰ کی محافظت کا بطورِ خاص حکم فرمایا ہے اور نمازِ وسطیٰ کی تعیین بھی ہم نے احادیث و آثار کی روشنی میں قدرے تفصیل کے ساتھ ذکر کر دی ہے کہ وہ نمازِ عصر ہے۔

### ترکِ عصر پر وعید:

نمازِ عصر اتنی قدر و منزلت کی حامل ہے کہ اس کی اہمیت صرف اسی بات سے معلوم ہو جاتی ہے کہ صحیح بخاری و مسلم اور سنن اربعہ میں حضرت عبداللہ بن عمر رضی اللہ عنہما سے مروی ارشادِ نبوی صلی اللہ علیہ وسلم ہے:

«الَّذِي تَفُوتُهُ صَلَاةُ الْعَصْرِ كَأَنَّمَا وُتِرَ أَهْلُهُ وَمَالُهُ»<sup>①</sup>

”جس کی نمازِ عصر فوت ہوگئی، وہ ایسے ہے جیسے کسی کے اہل و مال ہی ہلاک و برباد ہو گئے ہوں۔“

اس حدیث پر امام بخاری رحمۃ اللہ علیہ کی تبویب ”باب إثم من فاتته العصر“ اور

① صحیح البخاری (۲/۳۰) صحیح مسلم (۳/۱۲۵/۵) صحیح سنن ابی داؤد (۴۰۰) صحیح سنن الترمذی (۱۴۷) صحیح سنن النسائی (۴۶۴) سنن ابن ماجہ، رقم الحدیث (۶۸۵) صحیح ابن خزیمہ (۱/۱۷۳) صحیح الجامع الصغیر (۳/۱۱۳/۵)

حافظ ابن حجر عسقلانی رحمۃ اللہ علیہ کی تشریح سے معلوم ہوتا ہے کہ عصر کے فوت ہو جانے سے مراد اس کا بالکل ترک کرنا نہیں، بلکہ اس کے جواز کے وقت سے اس کو ادا کرنے میں تاخیر کرنا مراد ہے۔

اسی طرح صحیح بخاری، سنن نسائی وابن ماجہ، مصنف ابن ابی شیبہ اور مسند احمد میں حضرت ابو یوسف رحمۃ اللہ علیہ بیان کرتے ہیں کہ ایک غزوے کے سلسلے میں ہم حضرت ابو بربیدہ رضی اللہ عنہ کے ہمراہ تھے، جبکہ اس دن آسمان پر بادل چھائے ہوئے تھے تو حضرت بربیدہ رضی اللہ عنہ نے فرمایا:

«بَكِّرُوا صَلَاةَ الْعَصْرِ لِأَنَّ النَّبِيَّ ﷺ قَالَ: مَنْ تَرَكَ صَلَاةَ الْعَصْرِ فَقَدْ حَطَّ عَمَلَهُ»<sup>①</sup>

”نماز عصر ادا کرنے میں جلدی کرو، کیوں کہ نبی کریم صلی اللہ علیہ وسلم کا ارشاد ہے:

”جس نے نماز عصر ترک کر دی، اس کے تمام اعمال برباد ہو گئے۔“

یہاں یہ بات پیش نظر رہے کہ اس مقام پر بھی ترک سے مراد بالکل ترک نہیں، بلکہ نماز کو اہمیت نہ دیتے ہوئے اس کے وقت جواز سے اسے نکال دینا مراد ہے، جیسا کہ حضرت بربیدہ رضی اللہ عنہ کے نماز عصر کو جلدی ادا کرنے کے حکم سے پتا چلتا ہے۔ مطلق ترک کر دینا یا انکار کر دینا یا انکار تو نہ کرنا، مگر اس کی پروا نہ کرتے ہوئے اس کو ترک کر دینا، جیسے اقوال بھی ملتے ہیں، لیکن ان سب اقوال سے اولیٰ مفہوم وہی ہے، جو اس ارشاد نبوی صلی اللہ علیہ وسلم کے راوی صحابی رضی اللہ عنہ نے بتایا ہے اور تمام اعمال کا برباد ہو جانا، وعید شدید اور سخت زجر و توبیخ ہے۔

حافظ عسقلانی رحمۃ اللہ علیہ کے نزدیک تمام اعمال کی بربادی کے ظاہری معنی کے بجائے اقرب تاویل یہ ہے کہ اس سے مراد زجر شدید ہے۔<sup>②</sup>

### محافظت عصر و فجر:

بعض احادیث رسول صلی اللہ علیہ وسلم ایسی ہیں کہ جن میں نماز عصر کے ساتھ ہی نماز فجر ادا

① صحیح البخاری (۳۱/۲) صحیح سنن النسائي، رقم الحديث (۴۶۰) سنن ابن ماجه (۶۹۴)

صحیح ابن خزيمة (۱۷۳/۱)

② فتح الباري (۲/۳۲-۳۳)

کرنے پر محافظت اور ان دونوں نمازوں کی فضیلت ذکر کر لی گئی ہے، مثلاً صحیح بخاری و مسلم کی ایک متفق علیہ حدیث میں حضرت ابو موسیٰ اشعری رضی اللہ عنہ بیان کرتے ہیں کہ نبی اکرم صلی اللہ علیہ وسلم نے ارشاد فرمایا:

«مَنْ صَلَّى الْبَرْدَيْنِ دَخَلَ الْجَنَّةَ»<sup>①</sup>

”جس نے دو ٹھنڈی نمازیں (فجر و عصر) پابندی سے ادا کیں، وہ جنت میں داخل ہو گیا۔“

صحیح مسلم، سنن ابی داؤد، نسائی، مسند احمد اور صحیح ابن خزیمہ میں ابو زہیرہ عمارہ بن رویہ رضی اللہ عنہ سے مروی ہے کہ میں نے نبی اکرم صلی اللہ علیہ وسلم کو یہ فرماتے ہوئے سنا:

«لَنْ يَلِجَ النَّارَ أَحَدٌ صَلَّى قَبْلَ طُلُوعِ الشَّمْسِ وَقَبْلَ غُرُوبِهَا.  
يَعْنِي: الْفَجْرَ وَالْعَصْرَ»<sup>②</sup>

”وہ شخص نہرگز جہنم میں داخل نہیں ہوگا، جس نے طلوع آفتاب اور غروب آفتاب سے پہلے والی نمازیں (فجر و عصر) پابندی سے ادا کیں۔“

صحیح مسلم، سنن ترمذی، مسند احمد اور معجم طبرانی میں حضرت جناب بن عبد اللہ رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«مَنْ صَلَّى الصُّبْحَ فَهُوَ فِي ذِمَّةِ اللَّهِ فَلَا يَطْلُبَنَّكَ اللَّهُ مِنْ ذِمَّتِهِ بِشَيْءٍ فَإِنَّهُ مَنْ يَطْلُبَهُ مِنْ ذِمَّتِهِ بِشَيْءٍ يُدْرِكْهُ، ثُمَّ يَكْبَهُ عَلَى وَجْهِهِ فِي نَارِ جَهَنَّمَ»<sup>③</sup>

- ① صحیح البخاری (۵۲/۲) و صحیح مسلم (۱۳۵/۵/۳) صحیح الجامع (۳۱۱/۵/۳)
- ② صحیح مسلم (۱۳۵/۵/۳) صحیح سنن ابی داؤد، رقم الحدیث (۴۱۲) صحیح سنن النسائی (۴۵۷) صحیح ابن خزیمہ (۱۶۴/۱) صحیح الجامع (۵۴/۵/۳)
- ③ صحیح مسلم (۱۵۸/۵) صحیح سنن الترمذی (۱۸۴) صحیح الجامع (۳۱۲/۵) و المشکاة مع المرعاة (۶۷/۲)

”جس نے نماز فجر ادا کی، وہ اللہ کے ذمے میں آ گیا۔ اللہ تمہیں اپنے ذمے کو ترک کرنے کے لیے کسی معاملے میں مواخذہ نہ کرے، ورنہ جسے اس نے اپنے ترک ذمہ کے لیے طلب کر لیا تو وہ اسے پکڑے گا اور اس شخص کو منہ کے بل جہنم میں پھینک دے گا۔“

جب کہ صحیحین و سنن اربعہ اور مسند احمد میں حضرت جریر بن عبد اللہ الجلی لرحمۃ اللہ علیہ بیان کرتے ہیں:

« كُنَّا عِنْدَ النَّبِيِّ ﷺ فَنَظَرَ إِلَى الْقَمَرِ لَيْلَةَ الْبَدْرِ فَقَالَ: إِنَّكُمْ سَتَرُونَ رَبَّكُمْ كَمَا تَرُونَ هَذَا الْقَمَرَ، لَا تَضَامُونَ فِي رُؤْيَيْهِ فَإِنْ اسْتَطَعْتُمْ إِلَّا تَغْلَبُوا عَلَى صَلَاةٍ قَبْلَ طُلُوعِ الشَّمْسِ وَقَبْلَ غُرُوبِهَا فَافْعَلُوا»<sup>①</sup>

”ہم نبی اکرم ﷺ کے پاس موجود تھے، آپ ﷺ نے چودھویں کے چاند کو دیکھتے ہوئے ارشاد فرمایا: ”تم اپنے پروردگار کو بھی اسی طرح دیکھو گے، جس طرح آج اس چاند کو دیکھ رہے ہو، تمہیں اسے دیکھنے میں کمی کرنے والی کوئی چیز حائل نہیں ہوگی، (لیکن اس کے لیے ضروری ہے کہ) اگر ہو سکے تو طلوع آفتاب اور غروب آفتاب سے پہلے والی دو نمازوں (فجر و عصر) کو ادا کرنے سے روکنے میں تم پر کوئی چیز غالب نہ آنے پائے۔“

پھر آپ ﷺ نے سورت ق کی اس آیت (۳۹) کی تلاوت کی، جس میں ارشاد الہی ہے:

① صحیح البخاری (۲/ ۳۳) صحیح مسلم (۵/ ۱۳۴) صحیح سنن أبي داؤد (۳۹۵۵) صحیح سنن الترمذی، رقم الحدیث (۲۰۶۷) سنن ابن ماجہ، رقم الحدیث (۱۷۷) صحیح الجامع، رقم الحدیث (۲۳۰۶)

﴿ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ ﴾

”اور طلوعِ آفتاب سے پہلے اور اس کے غروب ہونے سے پہلے اللہ کی تسبیح کرو۔“

اس حدیث کے ایک راوی اسماعیل فرماتے ہیں:

﴿افْعَلُوا فَلَا تَفُوتَنَّكُمْ﴾<sup>①</sup>

”یہ کام کر گزرو کہ یہ نمازیں فوت نہ ہونے پائیں۔“

فضیلتِ عصر و فجر کے اسباب:

صحیح مسلم اور سنن نسائی میں حضرت ابو بصرہ غفاری رضی اللہ عنہ بیان کرتے ہیں کہ نبی

اکرم صلی اللہ علیہ وسلم نے ہمیں تمھیں نامی جگہ پر عصر کی نماز پڑھائی اور فرمایا:

﴿إِنَّ هَذِهِ الصَّلَاةَ عُرِضَتْ عَلَيَّ مَنْ كَانَ قَبْلَكُمْ فَضَيَعُوهَا، فَمَنْ حَافَظَ عَلَيْهَا كَانَ لَهُ أَجْرُهُ مَرَّتَيْنِ، وَلَا صَلَاةَ بَعْدَهَا حَتَّىٰ يَطْلُعَ الشَّاهِدُ﴾<sup>②</sup>

”یہ نماز تم سے پہلے لوگوں پر بھی فرض کی گئی، مگر انھوں نے اسے ضائع کر دیا۔

پس جس نے اس کی نگہداشت کی اُسے دوہرا اجر ملے گا اور اس کے بعد ستارہ

نکلنے (غروبِ آفتاب) تک کوئی (نفل) نماز نہیں ہے۔“

اس حدیث میں نمازِ عصر کی فضیلت کا سبب بھی آ گیا ہے، جبکہ ایک دوسری حدیث

میں نمازِ فجر و عصر دونوں کی فضیلت و محافظت کا ایک اور سبب بھی مذکور ہے کہ ان نمازوں

کی محافظت کرنے والوں کے لیے فرشتوں کی اللہ کے حضور گواہی ہے، چنانچہ صحیح بخاری و

مسلم، سنن نسائی، صحیح ابن خزمیہ، السنۃ لابن ابی عاصم اور مسند احمد میں حضرت ابو ہریرہ رضی اللہ عنہ

① صحیح البخاری مع الفتح، رقم الحدیث (۵۵۴)

② صحیح مسلم (۱۱۳ / ۶ / ۳) صحیح سنن النسائي، رقم الحدیث (۵۰۷) صحیح الجامع

(۲۶۱ / ۶ / ۳)



بیان کرتے ہیں کہ نبی اکرم ﷺ نے ارشاد فرمایا:

«يَتَعَاقِبُونَ فِيكُمْ مَلَائِكَةٌ بِاللَّيْلِ وَمَلَائِكَةٌ بِالنَّهَارِ بَجْتَمِعُونَ فِي صَلَاةِ الْفَجْرِ وَصَلَاةِ الْعَصْرِ، ثُمَّ يَعْرُجُ الَّذِينَ بَاتُوا فِيكُمْ، فَيَسْأَلُهُمْ رَبُّهُمْ وَهُوَ أَعْلَمُ بِهِمْ: كَيْفَ تَرَكْتُمْ عِبَادِي؟»

”(تمہارا نامہ اعمال لکھنے والے) فرشتے دن اور رات کو بدلتے رہتے ہیں، جبکہ نماز فجر اور عصر کے وقت دن اور رات والے فرشتے سب ہی اکٹھے ہوتے ہیں۔ پھر جن فرشتوں نے تمہارے مابین رات گزاری ہوتی ہے، وہ آسمان کی طرف چڑھ جاتے ہیں۔ انھیں اللہ تعالیٰ پوچھتا ہے، حالانکہ وہ خود زیادہ جاننے والا ہے: تم نے میرے بندوں کو کس حال میں چھوڑا ہے؟“  
تو فرشتے کہتے ہیں:

«تَرَكْنَا هُمْ وَهُمْ يُصَلُّونَ وَاتَيْنَاهُمْ وَهُمْ يُصَلُّونَ»<sup>①</sup>

”ہم نے انھیں اس حال میں چھوڑا ہے کہ وہ نماز پڑھ رہے تھے اور جب ہم ان لوگوں کے پاس گئے تھے تو بھی وہ نماز ہی پڑھ رہے تھے۔“

سبحان اللہ! فجر و عصر کی پابندی پر مومن کے لیے فرشتوں کی یہ گواہی کیا شان لیے ہوئے ہے۔ اَللّٰهُمَّ اجْعَلْنَا مِمَّنْ يُحَافِظُونَ عَلَيْهَا وَعَلَى الْاٰخِرَىٰ. اٰمِيْنَ.

### محافظتِ فجر و عشا:

بعض احادیث ایسی بھی ہیں، جن میں صرف فجر اور بعض میں فجر کے ساتھ ہی عشا کا ذکر آیا ہے، جیسا کہ صحیح بخاری شریف اور سنن نسائی میں حضرت ابو ہریرہ رضی اللہ عنہ سے مروی ہے کہ نبی اکرم ﷺ نے ارشاد فرمایا:

① صحیح البخاری (۲/ ۳۳) صحیح مسلم (۳/ ۸ / ۱۳۳) صحیح سنن النسائی، رقم الحدیث (۴۷۱) صحیح الجامع (۳/ ۶ / ۳۱۸)

« تَفْضُلُ صَلَاةِ الْجَمْعِ صَلَاةِ أَحَدِكُمْ وَحَدَهُ بِخَمْسٍ وَعِشْرِينَ جُزْءًا وَتَجْتَمِعُ مَلَائِكَةُ اللَّيْلِ وَالنَّهَارِ فِي صَلَاةِ الْفَجْرِ »  
 ”تم میں سے کسی اکیلے کے نماز پڑھنے سے نمازِ باجماعت کا ثواب پچیس (۲۵) حصے زیادہ ہے اور نمازِ فجر میں رات اور دن کے (نامہ اعمال لکھنے والے) فرشتے جمع ہوتے ہیں۔“

پھر حضرت ابو ہریرہ رضی اللہ عنہ نے فرمایا کہ چاہو تو سورۃ الاسراء (بنی اسرائیل) کی آیت (۷۸) پڑھ لو، (جس میں ارشادِ الہی ہے):

﴿ إِنَّ قُرْآنَ الْفَجْرِ كَانَ مَشْهُودًا ۝۱ ﴾

”بے شک فجر کے وقت قرآن پڑھنے پر (اللہ کے فرشتے) گواہ بنتے ہیں۔“  
 صحیح مسلم اور مسند احمد میں حضرت عثمان بن عفان رضی اللہ عنہ سے مروی ہے کہ میں نے نبی اکرم صلی اللہ علیہ وسلم کو یہ فرماتے ہوئے سنا:

« مَنْ صَلَّى الْعِشَاءَ فِي جَمَاعَةٍ فَكَأَنَّهُ قَامَ نِصْفَ اللَّيْلِ، وَ مَنْ صَلَّى الصُّبْحَ فِي جَمَاعَةٍ فَكَأَنَّهُ صَلَّى اللَّيْلَ كُلَّهُ ۝۲ »

”جس نے نمازِ عشا باجماعت ادا کی، اس نے گویا نصف رات قیام کیا اور جس نے فجر کی نماز بھی جماعت سے پڑھی تو اس نے گویا ساری رات ہی نماز میں گزار دی۔“

سنن ابو داؤد و ترمذی میں بھی حضرت عثمان غنی رضی اللہ عنہ سے مروی ہے کہ نبی اکرم صلی اللہ علیہ وسلم نے فرمایا:

① صحیح البخاری (۱۳۷/۲) صحیح سنن النسائي، رقم الحديث (۴۷۶) صحیح الجامع

(۴۹/۳/۲)

② مختصر صحیح مسلم للمنذري، رقم الحديث (۳۲۴) صحیح الجامع (۳/۵/۱۳۲)

«مَنْ صَلَّى الْعِشَاءَ فِي جَمَاعَةٍ كَانَ كَقِيَامِ نِصْفِ لَيْلَةٍ، وَمَنْ صَلَّى الْعِشَاءَ وَالْفَجْرَ كَانَ كَقِيَامِ لَيْلَةٍ»<sup>①</sup>

”جس نے نمازِ عشا باجماعت ادا کی، اس نے گویا آدھی رات قیام کیا اور جس نے نمازِ فجر و عشا دونوں جماعت سے پڑھ لیں، اس نے گویا پوری رات ہی قیام میں گزار دی۔“

صحیح بخاری و مسلم میں حضرت ابو ہریرہ رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«لَيْسَ صَلَاةٌ أَثْقَلَ عَلَى الْمُنَافِقِينَ مِنْ صَلَاةِ الْفَجْرِ وَالْعِشَاءِ، وَلَوْ يَعْلَمُونَ مَا فِيهِمَا لَأَتَوْهُمَا وَلَوْ حَبَوًّا»<sup>②</sup>

”منافقین پر نمازِ فجر و عشا سے بھاری کوئی نماز نہیں۔ اگر انھیں معلوم ہو جائے کہ ان دونوں نمازوں میں کتنا اجر ہے تو پھر یہ ضرور آئیں، چاہے انھیں گھٹنوں کے بل گھسٹ کر ہی کیوں نہ آنا پڑے۔“

ایسے ہی صحیح بخاری و مسلم، سنن نسائی، موطا امام مالک اور مسند احمد میں حضرت ابو ہریرہ رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«لَوْ يَعْلَمُ النَّاسُ مَا فِي النِّدَاءِ وَالصَّفِّ الْأَوَّلِ، ثُمَّ لَمْ يَجِدُوا إِلَّا أَنْ يَسْتَهْمُوا عَلَيْهِ لَأَسْتَهْمُوا، وَلَوْ يَعْلَمُونَ مَا فِي التَّهَجِيرِ لَأَسْتَبْقُوا لَهُ، وَلَوْ يَعْلَمُونَ مَا فِي الْعَتَمَةِ وَالصُّبْحِ لَأَتَوْهُمَا وَلَوْ حَبَوًّا»<sup>③</sup>

① صحیح سنن أبي داود، رقم الحديث (٥١٩) صحیح سنن الترمذی، رقم الحديث (١٨٣) صحیح الجامع (٣/٣١٣)

② صحیح البخاری، رقم الحديث (٦٥٧) صحیح مسلم (٥/١٥٤) و المشكاة مع المرعاة (٢/٢٨)

③ صحیح البخاری (٢/٩٦) مختصر صحیح مسلم، رقم الحديث (٢٦٨) صحیح سنن النسائی، رقم الحديث (٥٢٦) صحیح الجامع (٥/٧٩)

”اگر لوگوں کو معلوم ہو جائے کہ اذان کہنے اور صفِ اول میں کھڑے ہو کر نماز ادا کرنے میں کس قدر اجر و ثواب ہے، تو پھر انھیں اس کے سوا کوئی چارہ نہ رہے کہ ان میں اپنی باری مقرر کرنے کے لیے وہ قرعہ اندازی کیا کریں اور اگر انھیں (نمازِ ظہر کے لیے) مسجد میں بروقت جانے کے ثواب کا پتا چل جائے تو ضرور پہل کر جایا کریں اور اگر انھیں نمازِ عشا و فجر کے فضائل و برکات کا صحیح اندازہ ہو جائے تو وہاں دونوں نمازوں میں ضرور شریک ہوا کریں، چاہے انھیں گھنٹوں (سریٹوں) کے بل گھسٹ کر ہی کیوں نہ آنا پڑے۔“

اسی طرح ہی مگر قدرے مختصر الفاظ سے سنن ابن ماجہ میں حضرت عائشہ رضی اللہ عنہا سے بھی

مروی ہے کہ نبی اکرم ﷺ نے ارشاد فرمایا:

«لَوْ يَعْلَمُ النَّاسُ مَا فِي صَلَاةِ الْعِشَاءِ وَ صَلَاةِ الْفَجْرِ لَأَتَوْهُمَا وَلَوْ حَبْوًا»<sup>①</sup>

”اگر لوگوں کو نمازِ عشا اور فجر کے ثواب کا علم ہو جائے تو وہ ان نمازوں میں ضرور شامل ہوں، چاہے کولہوں (گھنٹوں) کے بل گھسٹتے ہی کیوں نہ آئیں۔“

نمازِ فجر کی عمومی فضیلت کے علاوہ جمعہ کے دن فجر کا خصوصی مقام بتایا گیا ہے، حتیٰ کہ نبی اکرم ﷺ نے اسے باجماعت ادا کرنے کی شکل میں تمام نمازوں سے افضل قرار دیا ہے، جیسا کہ شعب الایمان بیہقی اور حلیۃ الاولیاء ابو نعیم میں حضرت عبداللہ بن عمر رضی اللہ عنہما سے مروی ہے کہ نبی اکرم ﷺ نے ارشاد فرمایا:

«أَفْضَلُ الصَّلَاةِ عِنْدَ اللَّهِ صَلَاةُ الصُّبْحِ يَوْمَ الْجُمُعَةِ فِي جَمَاعَةٍ»<sup>②</sup>

① سنن ابن ماجہ، رقم الحدیث (۷۹۶) صحیح الجامع (۵/۷۹)

② صحیح الجامع (۱/۳۶۶)

”اللہ کے نزدیک تمام نمازوں سے افضل ترین نماز، جمعہ کے دن باجماعت ادا کی گئی نمازِ فجر ہے۔“

بروز جمعہ نمازِ فجر کو باجماعت ادا کرنے کے افضل ترین نماز ہونے کی وجہ بڑی واضح سی ہے کہ بعض احادیث (جن میں سے بعض ”نمازِ جمعہ“ کے احکام و مسائل اور آداب پر مشتمل اپنی کتاب میں ہم ذکر کر چکے ہیں، جہاں وضاحت بھی قدرے زیادہ ہے) کے پیش نظر اس رات کو لوگ عموماً عام دنوں کی نسبت ازدواجی معاملات میں زیادہ وقت دیتے ہیں، جس کے نتیجے میں صبح کی نماز رہ جانے کا زیادہ خدشہ ہوتا ہے، لہذا جو شخص ازدواجی ذمے داریوں سے عہدہ برآ ہو اور صبح ہونے پر نمازِ فجر بھی باجماعت ادا کرے تو ایسی نماز کو یقیناً دوسری نمازوں سے افضل ہونا ہی چاہیے۔ آج اکثر عربی و اسلامی ممالک میں جمعہ کے دن کو ہفتہ وار چھٹی ہوتی ہے۔ اس لیے بھی لوگ رات کو زیادہ جاگ لیتے ہیں کہ چلو صبح چھٹی ہے، سو لیں گے۔ نتیجتاً فجر کے رہ جانے کا بھی امکان زیادہ ہو جاتا ہے۔

نمازِ فجر و عشا کی اہمیت کا اندازہ امیر المؤمنین حضرت عمر فاروق رضی اللہ عنہ سے مروی اس ارشاد سے بھی لگایا جاسکتا ہے، جو صحیح ابن خزیمہ، مسند بزار اور معجم طبرانی میں ہے، جس میں وہ فرماتے ہیں:

”كُنَّا إِذَا فَقَدْنَا الرَّجُلَ فِي الْفَجْرِ وَالْعِشَاءِ أَسَانَا بِهِ الظَّنَّ“<sup>①</sup>  
 ”جب ہم کسی شخص کو نمازِ فجر اور عشا سے غائب پاتے تو اس کے بارے میں (نفاق میں مبتلا ہونے) کا بُرا گمان کرتے تھے۔“

ان تمام احادیث میں نمازِ فجر و عشا پر محافظت و پابندی کرنے کا حکم دیا گیا ہے اور حضرت عمر فاروق رضی اللہ عنہ سے مروی اثر میں یہ بتایا گیا ہے کہ تمام صحابہ کرام رضی اللہ عنہم کے نزدیک نمازِ عشا و فجر سے غائب رہنے والے شخص کا ایمان مشکوک ہو جاتا تھا اور وہ اس کے بارے

① کتاب الصلاة لعبد الملك (ص: ۲۲۳)

میں بدن ہو جاتے تھے کہ کہیں وہ منافق تو نہیں ہو گیا۔

### نمازِ ظہر کی فضیلت اور اس پر محافظت:

مذکورہ احادیث میں جس طرح نمازِ فجر و عشا اور عصر پر محافظت کی مذکورہ احادیث میں تاکید آئی ہے، ایسے ہی صحیح بخاری و مسلم، سنن نسائی، موطا امام مالک اور مسند احمد میں مروی حضرت ابو ہریرہ رضی اللہ عنہ والی حدیث میں نبی اکرم صلی اللہ علیہ وسلم نے نمازِ ظہر کی محافظت کی بھی ترغیب دلائی اور اُسے اول وقت میں ادا کرنے پر ثواب کی بشارت دیتے ہوئے فرمایا ہے:

«... وَ لَوْ يَعْلَمُونَ مَا فِي التَّهَجِيرِ لَأَسْتَبَقُوا إِلَيْهِ»<sup>(۱)</sup>

”اگر ان لوگوں کو نمازِ ظہر پر وقت ادا کرنے کے اجر و ثواب کا پتا چل جائے تو وہ

ضرور اس کی طرف بھاگے بھاگے آئیں اور ایک دوسرے پر سبقت کرنے لگیں۔“

### نمازِ مغرب کی فضیلت اور اس پر محافظت:

سابق میں چار نمازوں کی فضیلت اور ان پر محافظت کے سلسلے میں متعدد احادیث آگئی ہیں۔ پانچویں نماز ہے نمازِ مغرب۔ خاص نمازِ مغرب کے نام سے مطلق تو ہمیں کوئی حدیث نہیں ملی، جس میں اس کی فضیلت اور اس پر محافظت کا ذکر ہو۔ البتہ بعض مطلق احادیث میں فرض نمازوں کو بروقت ادا کرنا اور محافظت کا ذکر آیا ہے اور ظاہر ہے کہ یہ نمازِ مغرب بھی ان میں شامل ہے۔ دو ٹھنڈی نمازوں کی فضیلت صحیح بخاری و مسلم کی ایک حدیث میں آئی ہے اور ان ٹھنڈی نمازوں میں سے ایک اس نمازِ مغرب کو بھی شمار کیا گیا ہے، چنانچہ صحیحین میں حضرت ابو موسیٰ اشعری رضی اللہ عنہ کا بیان ہے کہ نبی اکرم صلی اللہ علیہ وسلم نے فرمایا:

«مَنْ صَلَّى الْبُرْدَيْنِ دَخَلَ الْجَنَّةَ»<sup>(۲)</sup>

(۱) صحیح البخاری، رقم الحدیث (۶۱۵) صحیح مسلم مع شرح النووي (۴/ ۱۵۷) صحیح

سنن النسائی، رقم الحدیث (۵۲۶) صحیح الجامع (۵/ ۷۹)

(۲) صحیح البخاری (۲/ ۵۲) صحیح مسلم (۳/ ۱۳۵) صحیح الجامع (۳/ ۳۱۱)

”جس نے دو ٹھنڈی نمازیں پابندی سے ادا کیں، وہ جنت میں داخل ہو گیا۔“

ان دونوں نمازوں سے مراد تو فجر اور عصر ہیں اور صحیح مسلم کی ایک روایت میں ان دونوں کے نام بھی وارد ہوئے ہیں۔ البتہ حضرت ابو عبیدہ رضی اللہ عنہ سے منقول ہے کہ نمازِ مغرب بھی اس میں داخل ہے۔ ویسے تو نمازِ عشا وقت کے لحاظ سے اس سے بھی ٹھنڈی ہوتی ہے، مگر اُسے کسی نے اس حدیث میں داخل نہیں کیا، کیونکہ وہ رات کی نماز شمار ہوتی ہے، جب کہ ٹھنڈی نمازوں کو دن کی نمازیں کہا گیا ہے، جیسا کہ امام خطابی رضی اللہ عنہ فرماتے ہیں کہ عصر و فجر کو ٹھنڈی نمازیں اس لیے کہا گیا ہے کہ یہ دونوں دن کے ٹھنڈے اوقات میں ادا کی جاتی ہیں، جو اس کے اطراف یعنی آغاز و اختتام ہیں۔ جب طلوع آفتاب سے پہلے پڑھی جانے والی نماز کو آغاز شمار کر لیا گیا ہے تو مغرب کو اختتامِ دن کی نماز شمار کیا جاسکتا ہے۔ ابو عبیدہ رضی اللہ عنہ نے غالباً اسی وجہ سے نمازِ مغرب کو اس حدیث میں داخل قرار دیا ہے۔<sup>①</sup>

جب کہ بعض دیگر احادیث سے بھی نمازِ مغرب کی فضیلت اخذ کی جاسکتی ہے، جو اگرچہ نمازِ مغرب کے ساتھ تو خاص نہیں، بلکہ نمازِ پنجگانہ سے متعلق ہیں، لیکن چونکہ یہ بھی نمازِ پنجگانہ میں سے ایک ہے، لہذا یہ بھی اس فضیلت کی حامل ہے جو احادیث میں وارد ہے، جیسا کہ ان احادیث میں سے بعض ہم آگے ذکر کرنے والے ہیں۔





قوانین و ضوابط

[www.azhar.com](http://www.azhar.com) | [www.azhar.com](http://www.azhar.com)

[www.facebook.com/azhar.com](https://www.facebook.com/azhar.com)

0321-8350001, 0358-4266123, 042-37320422

مکتبہ بیت السلام

بیت السلام

